

तमसो मा ज्योतिर्गमय

SANTINIKETAN
VISWA BHARATI
LIBRARY

61.5

G 15 S

P 1

20922

SIDDHANTA NIDANAM.

**A Text-Book of the Etiology, Pathology &
Symptomatology of Diseases
in Sanskrit**

**FOR
AYURVEDIC STUDENTS & PRACTITIONERS.**

By

MAHAMAHOPADHYAYA

GANANATH SEN, M. A., L. M. S.

VIDYANIDHI, SARASWATI, KAVIRAJ.

AUTHOR OF "PRATYAKSHA SHARIRAM"

**(A Text-book of Human Anatomy
in Sanskrit)**

PART I.

CALCUTTA.

1922.

सिद्धान्तनिदानम्



महामहोपाध्याय-
कविराज श्रीगणनाथ सेन-
विद्यानिधि-सरस्वती, एम्-ए, एल्-एम्-एस्
इत्याख्येन विरचितम् ।

तत्कृतया
“तत्त्वदर्शिनी”-संज्ञया
विहृत्या सहितम् ।



(१म खण्डम्)



८४ नं ये ट्रीट, कलिकातास्य भवनात्
कविराज श्रीचारुचन्द्र विशारदेन
प्रकाशितम् ।



सं-१८७८

Printed by Rasik Lall Pan
AT THE GOBARDHAN PRESS.
209, *Cornwallish Street, Calcutta.*

Published by
KAVIRAJ CHARUCHANDRA BISHARAD
94, Gray Street, Calcutta.

PREFACE.

The object of the present work is to present in easy and up-to-date manner the Etiology, Pathology and Symptomatology of Diseases from the standpoint of Ayurvedic Medicine. Much doubt and discrepancy have arisen in the understanding of *Nidan* (the collective Ayurvedic name for these subjects) owing to the average teacher and student not clearly grasping the true spirit and import of the great Ayurvedic Samhitas of old, which—by the way—are properly studied only by a few scholars. Mine is an attempt to clear up the mist and to pave the way for a better understanding of the subject.

The old work of Madhavakar of Bengal, known commonly as *Madhava Nidanam*, has held the field for several centuries. Though a valuable compilation by itself, it is, in my humble opinion, not the most suitable work for the beginner as it is intended and employed to be. It often lacks the perspicuity of the fine style of the Rishis and fails to grasp the necessity of the student's preliminary grounding in Anatomy and Physiology and in the great Theory of *Tridosha* on which all such works are based. This theory, I may add, is perfectly compatible with the findings of modern Physiology without the necessity of distorting ancient Ayurvedic texts, though the average Ayurvedic teacher on one side and his foreign rival on the other have often failed to do justice to it. Besides, centuries have rolled by since the work of Madhava was written and the symptoms and manner of incidence of certain diseases have changed greatly. Even novel diseases seem to have appeared. Ingenious but futile attempts have often been made to explain them away by Ayurvedic practitioners

who seem to forget that even Charaks and Sushruta had clearly grasped the possibility of new or “undescribed” diseases. All this, I am afraid, has given rise to sophistry and lack of that liberal and laborious spirit of research which the sage writers of Ayurveda have always advocated.

Bacteriology too, as a subject closely allied to Pathology, has been much neglected, even though a clear recognition of the share of microbes and animal parasites in the causation of certain diseases occurs in all the ancient Samhitas of Ayurveda. In my opinion, we can no longer afford to ignore this important subject and the advances made by modern workers.

Keeping all these facts in view, I have endeavoured to write this work of *Nidanam* on modern lines. The text is mainly that of the old Samhitas, though I have, where necessary, made ample additions in my own language to bring the subject fairly up to-date. For the selection and arrangement of the text and the new Commentary, I am alone responsible. In the latter, I have endeavoured to fill in the gaps and to correct erroneous impressions which seem to have gained currency. I have also attempted to explain and establish what might appear to be innovations to conservative scholars, by quoting plenty of evidence from ancient texts in support of my views. How far I have been successful in my efforts can be judged only by those who are capable of judging such a highly technical work impartially. But I do venture to hope that my work will be found an useful companion to the student and teacher alike.

It may not be out of place here to add why I have written this work in Sanskrit. It will readily appear to all thoughtful men that Sanskrit is yet the classical language of Ayurveda and is the only medium through which all Ayurvedic practitioners of India can be approached. Perhaps, it is not too much to hope that translations of my work in the different vernaculars would be readily forthcoming, once it is accepted widely, just as has luckily occurred with my Sanskrit work on Human Anatomy.

I crave the indulgence of my learned critics and readers for the errors which may have crept into my work. I would be much obliged to them for pointing these out to me for the improvement of future editions, should I be fortunate enough to see them through.

In conclusion, a word of apology is necessary for bringing this work out in parts. I need only add that I am a slow writer, depending upon a slower press for the publication. I hope however to complete this work as soon as practicable, trusting meanwhile that even this first part would of be some use to those for whom it is intended.

G. S.

ग्रन्थकर्त्तृनिवेदनम् ।

आयुर्वेदाध्यायिभिश्चात्रैः प्रथममेव निदानमध्येयमितोयं परम्परा सम्प्रति सर्वत्र भारते प्रचरिततराम् । परम् अविदितवातपित्तकफतत्त्वा अनाकलित-शरीरपरिचयाच्च शिष्या निदानमधीयाना बहुधा प्रमादयन्ति, व्याकुलौकुर्वन्ति च परमर्षीणामभिप्रायमिति सुविदितं विदितवेदितव्यानाम् । न हि सूत्रस्थाने दोष-दूषादिविवरणमप्रतिपाद्यैव निदानस्थानमुपदिदिषुः प्राञ्चः । तस्मान्निदाना-ध्यायिभिरादौ शरीरविज्ञानभित्तिकं दोषदूषादिविवरणमवश्यमधिगन्तव्यमिति कस्तावदत्र चक्षुषामुदासीत ?

किञ्च, कालान्तरपरिणामादिनानाकारणवशादिदानीं प्रादुर्भूताः केचन नवीना रोगाः, विपरिणतलक्षणाश्च केचन प्राचीनाः, विल्माद्यापरे शास्त्रोक्ता—इत्याकलय्य साम्प्रतिकीं प्रवृत्तिमुद्दिश्य यथादृष्टमुपदेष्टव्यानि रोगाणां लक्षणानि । न हि तानि यथावदुपलभ्यन्ते प्राचीनसंग्रहेभ्यः ।

अथापि संक्रामकरोगाणां विवरणे योऽसौ बहुप्रमाणसिद्धो जीवाणुकारणवादः परमर्षीणां सुसम्मतोऽप्यधुना वैद्यैर्विस्मृतप्रायः, सोऽपि सत्यनिर्द्धारणार्थं संक्र-मणवारणार्थं चिकित्साविशेषाभ्युपगमार्थञ्च पुनरपि वैद्यैरवश्यं प्रतिपत्तव्य—इत्यपि सुवेदं सूक्ष्मदृश्याम् । दुर्व्याख्यात दुरधीतशास्त्रार्थविषमूर्च्छिता च वैद्यकसरस्वतो सम्प्रति परमर्षिवचनामृतप्रसादपरिहीनेव लक्ष्यते । साऽस्माभिः शुश्रूषापदैः पुनः स्वस्थतां प्रापणीया ।

तदिदं प्रयोजनजातं विमृशता मया स्वल्पमतिनाऽपि यथाज्ञानं आम्न्यता सिद्धान्तनिदानाख्योऽयं ग्रन्थो निरमायि । भूम्ना चात्रोपन्यस्तानि प्राचामेव वचनानि, सिद्धान्तनिर्णयार्थमभिनवतत्त्वसंग्रहार्थं स्पष्टतरार्थप्रतिपादनार्थञ्च स्वरचितान्यपि कानिचित् । मूलग्रन्थार्थं स्फुटीकर्त्तुं विवृतिश्चात्र मया स्वयमेव व्याधायि । तर्ककर्मशास्त्रविचारा यथाशक्ति परिहृताः शिष्यबोधसौकर्याय ।

अपेदानो मध्यर्थे—निर्मलरैर्महानुभावेः प्राणाचार्यैरध्यापितोऽयं ग्रन्थो वैद्यकाध्यायिनामुपकाराय सम्यक्तया, तथाऽध्यापिताच्चाऽकुण्ठवृद्धयः प्रवर्त्तन्तां भिषजं; कर्मसु इति ।

इयञ्चापरा प्रार्थना विद्वन्मुख्येभ्यः—

नवीनसरणी प्रवृत्तस्य चल्पमते मे प्रमादाः सुलभा इति सकलणमुपेक्ष्य दोषान्-सफलतां नेयो मे अमः, प्रदर्शनीयाश्च अपुरोभागितया मे त्रटयः । किञ्च,—

मुद्राकर-कराघात-खिन्ना चेन्मम भारती ।

कृपाकराम्बुजामर्शः सन्तः संजीवयन्तु ताम् ॥

इति—

विद्वज्जनानुसरस्य

श्रीगणनाथ सेन कविराजस्य

सिद्धान्तनिदान- प्रथमखण्डस्य सूची ।

(विषयाः)	(पृष्ठाङ्काः)
दोषदूष्यव्याधिनिर्णयः	४
प्रकृतिस्थवातादिकर्माणि	६
दूष्यनिर्णयः	१४
विकृत वातादिकर्माणि	१६
वातादि क्षयलिङ्गानि	१७
वातादि वृद्धिलिङ्गानि	१८
दोषाणां सामता निरामतादि	२०
व्याधिरूपनिरूपणम्	२४
व्याधिविज्ञानम्	२८
निदानम्	३०
पूर्वरूपम्	३४
रूपम्	३६
उपशयः	३७
सम्प्राप्तिः	३८
रोगपरीक्षा	४४
ज्वरनिदानम्	४८
निजज्वराः	४८
वातज्वरलिङ्गानि	५२
पित्तज्वरलिङ्गानि	५२
श्लेष्मज्वरलिङ्गानि	५२
हन्तज्वरलिङ्गानि	५३
सन्निपातिकज्वरलिङ्गानि	५४
अभिन्नासज्वरः	५५
सन्निपातज्वरेषु मर्यादा	५५
सन्निपातज्वरान्तेभाविन उपद्रवाः	५६
सन्निपातज्वराणां साध्यासाध्यता	५७
आगन्तुज्वराः	५७
विषांभिषङ्गजा आगन्तुज्वराः	६०
मान्त्रिकज्वरः (Typhoid fever)	६१

(विषयाः)	(पृष्ठाङ्काः)
ग्रन्थिकज्वरः (Plague) ...	६७
श्लेष्मिकज्वरः (Influenza) ...	७१
सन्धिकज्वरः (Rheumatic fever) ...	७३
श्वसनिकज्वरः (Pneumonia) ...	७५
भाचेपिकज्वरः (Cerebro-spinal fever) ...	८०
मसूरिका ज्वराः ...	८२
बृहन्मसूरिका (Small Pox) ...	८३
कृतकमसूरिका गोमसूरिका च ...	८७
लघुमसूरिका (Chicken Pox) ...	८८
रोमान्तिका (Measles) ...	८९
दण्डकज्वरः (Dengue) ...	८३
कर्णमूलिकज्वरः (Mumps) ...	८४
विषमज्वराः ...	८५
विषमज्वरजातयः ...	८८
सन्ततज्वरः (Malarial Remittent fever) ...	८८
सततकज्वरः ...	१००
कालज्वरः (Kala-Azar) ...	१०१
अन्येष्व्-द्वितीयक-चातुर्थकाः (Malarial fevers) ...	१०३।३
विषमज्वर सामान्यलिङ्गानि ...	१०४
वातवलासकज्वरः (Beri-Beri) ...	१०६
प्रलेपकज्वरः (Hectic fever) ...	१०७
श्लेपटिकज्वरः (Filarial fever) ...	१०८
श्लेपट्रविक ज्वरः ...	१०८
देशान्तरोयज्वराः ...	१०८
ज्वरावस्थाविशेषाः ...	११०
” वेगभेदेन भेदद्वयम् ...	११२
” ग्रामसम्पर्केण भेदत्रयम् ...	११३
” ऋतुभेदेन भेदद्वयम् ...	११५
ज्वरमौलस्य हे विध्यम् ...	११७
विज्वरलक्षणम् ...	११८

॥ श्रीं नमः आयुर्वेदाचार्येभ्यः ॥

सिद्धान्त-निदानम् ।

जयन्त्यपूर्वाः श्रीविष्णुपादास्बुजजःकणाः ।

सोहाम्भतमसाच्छन्नजनदृष्टिप्रसादनाः ॥ १ ॥

स्मरामि जगदम्बिकाचरणचारुपद्मद्वयं
परिस्फुरदसीमके भुवनकारणे वारिणि ।
तदीयनखकेशरोल्लसदमन्दकान्तद्युति-
र्मदीयहृदयाम्बरे दिशतु चन्द्रिकाशुभ्रताम् ॥
निदाने स्वच्छसिद्धान्तबोधिनी बुधतोषिणी ।
स्वकृतौ क्रियतेऽस्माभिर्विवृतिस्तत्त्वदर्शिनी ॥
मूलेऽतिविस्तरभियाऽनुक्तं ब्रूमः सविस्तरम् ।
अर्थान् प्रविशदौकुर्मो निरस्यामश्च संशयान् ॥
न तर्ककर्कशं व्यर्थमारटामः कटूत्कटम् ।
उपयोगिनि तत्त्वे तु विस्तरं साधु मन्महे ॥
क्वाऽपारमायुषः शास्त्रं क संकीर्णं मतिश्च नः ।
तथापि गुरुकारुण्यं स्थिरालम्बं श्रिता वयम् ॥

इह खल्वायुर्वेदो नाम निखिलरुजात्तजनपरित्राणपुण्यव्रतं शास्त्रं यद्वद्वादी
भगवान् लोकपितामहो निर्धामे, ब्रह्मणः प्रजापतिरधिजग्राह, प्रजापतिरश्विनाव-
श्विभ्यामिन्द्रस्ततो धन्वन्तरिभरद्वाजौ, ताभ्याञ्चात्रेयाग्निवेशसुश्रुतप्रभृतयः
संहिताकृतः पुराणाः—सोऽयमायुषः पुण्यतमो वेदो यं हेतुलिङ्गीषधनानाख्य-
स्मन्मन्त्रयविभक्तमनन्तपारमामनन्ति स्म त्रिकालदर्शिनो महर्षयोऽनन्तत्वाच्चै-
कालिकनिखिलविकार-हेतु-लिङ्गीषधानाम्, उपदिदिशुश्च—“न चैव ह्यस्ति सुत-
रामायुर्वेदस्य पारम्, तस्मादप्रमत्तः शश्वदभियोगमस्मिन् गच्छेत् । कत्स्नो हि
लोको बुद्धिमतामत्त्वार्थः शत्रुषाबुद्धिमतामत्त्वमभिसमीक्ष्य बुद्धिमताऽमितस्यापि

आयुर्वेदमहाम्भोधिपारोत्तीर्णाधियं गुरुम् ।

विद्याकल्पद्रुमं तातं विश्वनाथं नमाम्यहम् ॥ २ ॥

धन्यं यशस्यमायुषं पौष्टिकं लौकिकमभ्युपदिशतो वचः श्रोतव्यमनुविधातव्य-
चेति” (च० वि० ८ अ०) ।

अथ गच्छति कालेऽस्माकमधन्यतया विलुप्तप्रायासु चरक-दृढबल-नागार्जु-
नादिप्रतिसंस्कृत-भगनावशेषासु चाग्निवेशसुश्रुताद्यनेकमहर्षिसंहितासु, नातिपुष्कल-
ज्ञाननानानिबन्धजनजल्पकल्पनाजलदाच्छब्दायाञ्चार्षज्ञानप्रभायां प्रादुर्बभूवुः पर-
शतानि तन्त्राणि यान्यनार्पाण्यपि स्वल्पतरविषयाण्यपि बहुमन्वानाः कूपमण्डूक-
वदियत्तया परिच्छन्नसपारमायुर्वेदविषयमाचक्षतेऽधुनातना बहवः । तदिदा-
नीमित्यङ्गते प्रतिसंस्कारापूर्णाभ्यां संवर्द्धनीये वैद्यकनये हेतुलिङ्गाख्यं तस्यादिमं
स्कन्धद्वयं रुग्विनिश्चयसाधनमधिकृत्य लभ्यमानचरकसुश्रुतसंहितादिभ्यः प्रामा-
णिकान्यार्षवचांसि संगृह्य, संकलय्य च तदर्थान्, संयोज्य चाभिनवैः प्रत्यक्षसिद्धै-
स्तत्त्वैरसुं मिहान्तग्रन्थं निर्मिमाणः प्राच्यप्रतीच्यचिकित्सातत्त्वाधिगमकृतबहुश्रमो
ग्रन्थकृदखिलविघ्नोपशमकामो भगवतः श्रीविष्णोश्चरणस्मरणपूर्वमुपक्रमते—
जयन्तीत्यादि । अपूर्वा इतरविलक्षणा अचिन्त्यमहिमानः श्रीविष्णो-
र्भगवतो वासुदेवस्य पादाम्बुजयोः रजःकणाः जयन्ति सर्वोत्कर्षेण वर्तन्ताम् ।
अथ कथमपूर्वाः ? यतो मोहान्धतमसाच्छन्नजनदृष्टिप्रसादनाः । मोहोऽज्ञान-
मेवान्धतमसमन्धङ्करणं तमस्तेनाच्छन्नानां मोहान्धानामिति यावत् । जनानां
दृष्टिप्रसादना नेत्रप्रसादकराः । इतरे तु रजःकणाः स्पर्शमात्रेण प्रसन्नामपि
दृष्टिं कलुषीकुर्युरिति तु नितरामन्धस्यापि दृष्टिं प्रसादयेयुरित्येषामपूर्वत्वम् ।
अत्रेदं धन्यते--ये तावदाधुनिकनिबन्धजनग्रन्थमात्रालोकनेनार्पाभिप्रायाऽना-
कलनेन वाऽच्छन्नदृष्टयो नालं द्रष्टुमायुर्वेदस्योदारानन्तविषयतां—ननु तेषामपि
दृष्टिरुन्मीलतां श्रीमन्नारायणचरणरेणुव्यतिकरेणेति ॥ १ ॥

अथ ग्रन्थकृदायुर्वेदाचार्यं स्वगुरुं स्वर्गतं पितरं प्रसिद्धयशसं विद्याकल्प-
द्रुमेत्यन्वर्थनामानं विश्वनाथभिषजं नमस्यति स्वबुद्धिवैशद्यार्थमवश्यस्मरणीयत्वाद्
गुरुचरणानाम्—आयुर्वेदेति । आयुर्वेद एव महाम्भोधिर्दुरवगाहः
समुद्रस्तस्य पारोत्तीर्णा पारङ्गता धीर्यस्य तं तादृशं सर्वायुर्वेदस्वतन्त्रं बहु-
विद्यानिष्ठातत्वाद् बाराणसेयपण्डितैर्विद्याकल्पद्रुमनाम्ना प्रख्यापितमित्यादि
स्पष्टम् । तादृशगुरोर्धीतायुर्वेदो न खलु सुधियामनादरणीयवचनोऽस्मीति
धनितोऽर्थः ॥ २ ॥

१ नागार्जुनः सुश्रुतप्रतिसंस्कर्ता न वेति संशयितमेव (दृश्यतामस्मदीय “प्रत्यक्षशरीर” — ग्रन्थस्य
उपोदातः) । तथापीह प्रचलितमतानुसारेण नागार्जुननामग्रन्थम ।

नानातन्त्रप्रबुद्धानां भिषजां नाल्पमेधसाम् ।

ज्ञानस्य सारमादाय रुग्विनिश्चयसाधने ।

आर्षं वचः समाहृत्य नार्षं निर्हृत्य च भ्रमम् ।

सत्यञ्चैकं समाहृत्य सिद्धान्तः संविधीयते ॥ ३ ॥

अथ “अभिधेयफलज्ञानविरहस्तिमितोद्यमाः । श्रोतुमल्पमपि ग्रन्थं नाद्रि-
यन्ते हि साधवः”—इति स्मरन् खेष्टदेवतागुरुनमस्कारानन्तरं प्रयोजनाभिधेय-
सम्बन्धान् व्याचष्टे—नानातन्त्रेति श्लोकद्वयेन । रुजो रोगास्तेषां विनिश्चयः,
“अमुं प्रदेशमायित्येत्यादि” वक्ष्यमाणशेषविशेषप्रकारकं ज्ञानं, तस्य साधने
हेतुलिङ्गज्ञानाख्ये आयुर्वेदस्यादिमे स्कन्धद्वये । सिद्धान्तो नाम बहुपरीक्षासंसिद्धः
सहेतुको निर्णयः । तथाहि चरकः—“सिद्धान्तो नाम यः परीक्षकैर्बहुविधं
परीक्षितो हेतुभिः साधयित्वा स्थाप्यते निर्णयः” इति (च० वि० ८) । संवि-
धीयते सम्यक् प्रतिपाद्यते मयेति शेषः । एतेन रोगाणां हेतुलिङ्गज्ञानं प्रयोजनं,
सिद्धान्तोऽभिधेयस्तेन चास्य ग्रन्थस्य प्रतिपाद्यप्रतिपादकभावलक्षणः सम्बन्ध-
इत्यभिहितं भवति । सिद्धान्त इति कथनेन ग्रन्थस्य सिद्धान्तनिदानमिति
नामख्यापनमुपादेयताव्यञ्जनञ्च स्फुटीभवतः । नन्वनन्तपारस्तावदयमायुर्वेदो-
ऽपरिसंख्येयाश्च रोगास्तात् कथमेषां विनिश्चये स्वल्पायुषा स्वल्पज्ञानेनैकेन भवता
शक्यं सिद्धान्तसंविधानमित्याह—नानातन्त्रेत्यादि । नानातन्त्राणि प्राच्य-
प्रतोच्य-पुराण-नवीनाखिलप्रामाणिकजनप्रणीतचिकित्साशास्त्राणि तेषु प्रबुद्धानां
सम्यक् परिनिष्ठितमतीनां नाल्पमेधसामत एव निखिलार्थग्रहण-धारणसमर्थानां
भिषजां चिकित्सकानां ज्ञानस्य निश्चयात्मकबोधस्य सारमूहापोहादिप्रपञ्चविरहितं
निष्कर्षमादाय गृहीत्वा । तथाच शक्यमस्मादृशैरपि आस्यद्भिर्यथासम्भवं
सिद्धान्तसंविधानमिति भावः । नन्वनृषिरश्वेयवचनो भवान्, ससु नानासुनीनां
वचनैर्निबद्धेषु माधवकरादिकृतेषु निबन्धेषु निष्फलारम्भस्येत्याशङ्क्याह—
आर्षमित्यादि । आर्षमृषिप्रणीतं वचः समाहृत्य लभ्यमानचरक-दृढबल-
नागार्जुनादिप्रतिसंस्कृतचरक-सुश्रुतादिग्रन्थेभ्यो यथालाभमवितथतत्त्वाभिधान-
परं सङ्कलय । किञ्चानार्षमनृषिभिः कृतं लौकैरविवेकिभिरार्पत्वेन गृहीतं
भ्रममये बहुधा दर्शयिष्यमाणं निर्हृत्य निष्काश्य, असत्यमिति दूरात् परिहृत्य ।
न हि नीरजस्तमसस्ते महर्षयोऽसत्यं ब्रूयुरेतानि तावदार्पवचसां मध्ये निबन्धु-
जनभ्रान्तवचोऽस्येवासत्यप्रतिपादकानीति तान्यवश्यमनार्षाणि परित्याज्यानि
चेति भावः । एवञ्च सत्यप्रियाणां महर्षीणां चरणानुसरणेन एकं सत्यं प्रमाण-

अथ दोषदूष्यव्याधिनिर्णयः ।

“वायुः पित्तं कफश्चेति शारीरो दोषसंग्रहः ।

मानसः पुनरुद्दिष्टो रजश्च तम एव च ॥ ४ ॥”

सिद्धं समादृत्य बहुमानेन गृहीत्वा । वक्तृविशेषनिःस्पृहगुणगृह्यतया स्वग्रन्थे निवेश्येति भावः । नन्वाप्ताः किल परमर्षयः श्रद्धेयवचनाः, तदुक्तं—“येषां त्रिकालममलं ज्ञानमव्याहतं सदा । आप्ताः शिष्टा विबुद्धास्ते तेषां ज्ञानमसंशयम्” इति ; अनाप्तास्त्वन्ये न श्रद्धेयवचनाः—इति चेत्, दृश्यतां चरकानुशासनम्—“आप्तागमस्तावद्देहो यथान्योऽपि कश्चिद्देहार्थादविपरीतः परीक्षकैः प्रणीतः शिष्टानुमतो लोकानुग्रहप्रवृत्तः शास्त्रवादः स चाप्तागमः ।” इति (च० सू० ११ अ०) । तथाच—यथालाभमृषिप्रणीतैरवितयार्थैरनृषिप्रणीतैश्च वचनैः सत्यनिर्धारणपरोऽयं सिद्धान्तग्रन्थः प्रेक्षावत्प्रियो भवितुमर्हति, प्रत्यक्षादिप्रमाण-सुपरीक्षितसत्यादरणस्य नियतश्रेयस्करत्वात् ॥ ३ ॥

अथ शास्त्रारम्भे प्रतिपाद्यव्याधिविज्ञानमूलभूतं दोषदूष्यादिविवेकमुपक्रमते चर-कीयश्लोकेन (च० सू० १अ०)—वायुरिति । दूषयन्ति शरीरं मनश्चेति दोषाः । तेषां संग्रहः समुच्चयः, वक्ष्यमाणभेदप्रपञ्चसंक्षेपो वा, उद्दिष्टः कथितः परमर्षिभिः पूर्वैः । स च शारीरः शरीरसम्बन्धी दोषसंग्रहो—वायुः पित्तं कफश्चेति त्रितयात्मकः । मानसः पुनरसौ रजश्च तमश्चेति द्वितयात्मकः । एवकारिण सत्त्वं व्यवच्छिन्नं नस्ति, सत्त्वं ह्यविकारि गुण एव न दोषसंज्ञामर्हतीति । अयमभिसन्धिः । द्विविधाः खल्वधिष्ठानभेदतो रोगाः वक्ष्यमाणस्वरूपाः—शारीरा मानसाश्च, तत्र शारीराणां रोगाणामाभ्यन्तरहेतुभूता विकृता वातादयस्ते हि तथाभूता विकृर्वन्ति दूष्याणि रसरक्तादीनि, मानसानान्तु रोगाणामाभ्यन्तरहेतुभूते प्रवृद्धे रजस्तमसौ, ताभ्यां हि तथाभूताभ्यां कामक्रीधमोहोन्मादादिपरीतं भवति मन इति ।

अत्रेदमवधेयम् । वातादीनां विकृतानामेव दोषसंज्ञा मुख्या, अविकृतानान्तु तेषां धातुसंज्ञा, कचिद् गौणी वा दोषसंज्ञा स्वरूपयोग्यत्वात् । रजस्तमसौ तु प्रवृद्धे दोषसंज्ञे, स्वभावस्ये पुनस्ते अपि प्रवृत्तिनियमार्थं गुणसंज्ञे प्राहुः । तथाच साङ्ख्याः—“सत्त्वं लघु प्रकाशकमिष्टमुपष्टम्भकं चलञ्च रजः । गुरु वरणकमेव तमः प्रदीपवच्चार्थतो वृत्तिः ॥ प्रीत्यप्रीतिविषादात्मकाः प्रकाश-प्रवृत्ति-नियमार्थाः । अग्न्योन्माभिभवाश्रय-जनन-मिथुनवृत्तयश्च गुणाः ॥” इति (साङ्ख्यप्रकरणप्रारम्भे) । सन्ति चात्र विशेषप्रतिपादकानि भगवद्वचनानि—“सत्त्वं रजस्तम इति गुणाः

दोषदूष्यनिर्णयः ।

“नित्याः प्राणभृतां देहे वातपित्तकफास्त्रयः ।

विकृताः प्रकृतिस्था वा तान् बुभुत्सेत पण्डितः ॥ ५ ॥”

प्रकृतिसम्भवाः । निबध्नन्ति महाबाहो देहे देहिनमथ्ययम् ॥ तत्र सत्त्वं निर्मल-
त्वात् प्रकाशकमनामयम् । सुखसङ्गेन बध्नाति ज्ञानसङ्गेन चानघ ॥ रजो रागा-
त्मकं विद्धि तृणासङ्गसमुद्भवम् । तन्निबध्नाति कौन्तेय कर्म्मसङ्गेन देहिनम् ॥
तमस्त्वज्ञानजं विद्धि मोहनं सर्वदेहिनाम् । प्रमादालस्यनिद्राभिस्तन्निबध्नाति
भारत ॥ सत्त्वं सुखे सञ्जयति रजः कर्म्मणि भारत । ज्ञानमावृत्य तु तमः प्रमादे
सञ्जयत्युत ॥ रजस्तमश्चाभिभूय सत्त्वं भवति भारत । रजःसत्त्वं तमश्चैव तमः सत्त्वं
रजस्तथा ॥ सर्व्वद्वारिषु देहेऽस्मिन् प्रकाश उपजायते । ज्ञानं यदा तदा विद्याद्
विबुधं सत्वमित्युत ॥ लोभः प्रवृत्तिरारम्भः कर्म्मणामशमः स्पृहा । रजस्येतानि
जायन्ते विबुधे भरतर्षभ ॥ अप्रकाशोऽप्रवृत्तिश्च प्रमादो मोह एव च । तमस्ये-
तानि जायन्ते विबुधे कुरुनन्दन ॥” (गीता १४ अ०) । विस्तरस्त्वेषामाकर-
दृष्टव्यः प्रष्टव्यश्च गुरुचरणेभ्यः ॥ ४ ॥

अथ शरीरमानसरोगेषु शरीराणामेव रोगाणां प्रधानत्वात् तन्मूलहेतुभूत
दोषविवरणं सम्यक् प्रतिपादयितुं प्रपञ्चयति पुनश्चरकीयस्त्रोकेन—नित्या इति ।
एतेषु पूर्व्वोक्तेषु शरीरमानसदोषेषु मध्ये प्राणभृतां प्राणिनामाकीटमनुष्याणां
देहे त्रयो वातपित्तकफा नित्या नियतावस्थायिनो यावच्छरीरावस्थानाः, विकृताः
प्रकृतिस्था वेति द्विधा वर्त्तमानाश्च रोगारोग्यकरा इति शेषः । तत्र विकृताः क्षयं
वा वृद्धिं वा प्राप्ता रोगकराः, प्रकृतिस्थाः स्वभावस्थाः शरीरधारणहेतवः पुनरारोग्य-
कराः—इत्यभिप्रायः । अतश्च हेतोः पण्डितः प्राज्ञस्तान् बुभुत्सेत बोद्धुमिच्छेत,
दुर्बोधानपि तान् स्वरूपतो वेत्तुं प्रयतेत ।

तत्र वातपित्तकफा इति त्रयाणां नामतः पृथङ्निर्देशेऽपि पुनस्त्रय इति
कथनं नियमार्थम् । तथाच वातादयस्त्रय एव दोषा नित्याः, रजस्तमसौ तु न
नित्ये, पातञ्जलोक्तैरुपायैस्तयोः सर्व्वथा तिरोभावसम्भवादित्यभिसन्धिः । श्रूयते
च “रजस्तमोभ्यां निर्मुक्ताः”—इत्यादि । एवञ्च वातादिदोषत्रयादृते शरीरमेव
शीर्यते, रजस्तमोभ्यां निर्मुक्तं तु मनः सत्त्वमात्रेऽवतिष्ठमानं महीयते-
इत्यर्थोऽवसेयः ॥ ५ ॥

[अथ प्रकृतिस्थवातादिकर्माणि ।]

अथादी द्विविधा एते प्रसाद-मलभेदतः ।

सारभूताः प्रसादाः स्युः किट्टभूता मलाः स्मृताः ॥६॥

“उत्साहोच्छ्वासनिःश्वासचेष्टा धातुगतिः समा ।

समो मोक्षो गतिमतां वायोः कर्माऽविकारजम् ॥७॥”

एतेषाञ्च वातादीनां स्वरूपं दिङ्मात्रेण बोधयितुमाह—अथेति ।
अथैते वातादयस्त्रयः आदौ वक्तव्योपक्रमे द्विविधाः स्वरूपभेदाद्बोद्धव्याः । स्वरूप-
भेदश्च प्रसाद-मलभेदतः । तत्र सारभूताः अक्षुण्णभागभूतास्ते प्रसादभूतास्तैस्तथा-
विधैरेव विक्षेपादानविसर्गकर्मभिः शरीरधारणात् । किट्टभूताः,— किट्टं नाम लीहा
दीनां धातानां यस्याज्यो भागः, तादृशत्याज्यभागरूपाः मलाः स्मृताः मलिनीकरणा-
द्भेदतोः । अयमभिसन्धिः—एते खलु वातादयः शरीरे द्वेधाऽवतिष्ठन्ते, तत्र तेषां ये
सूक्ष्माः सारभूताः शरीरधारणचालनान्नविपाचनपोषणादिकारिणो भागास्ते प्रसादाः,
शरीरावाधकरास्त्याज्यभागास्तु श्लेष्मसिङ्घाणकाद्याः मलभूताः इति । एवञ्च प्रसाद-
भूतैश्चैव तेषु वातादिसंज्ञा मुख्याः मलभूतेषु तु गौणीत्याचार्याणामभिप्रायः ।
तथाच चरकः—“शरीरधातवः पुनर्द्विविधाः संग्रहेण मलभूताः प्रसादभूताश्च ।
तत्र मलभूतास्ते ये शरीरस्य बाधकराः स्युस्तद्व्यथा—शरीरच्छिद्रे वृषदेहाः पृथग्-
जन्मानो बहिर्मुखाः परिपक्ताश्च धातवः, प्रकुपिताश्च वातपित्तश्लेष्माणः, ये चान्येऽपि
केचित् शरीरे तिष्ठन्तो भावाः शरीरस्योपघातायोपपद्यन्ते सर्व्यास्तान् मलान्
सञ्चक्ष्महे, इतरांस्तु प्रसादान्” इति (च० शा० ६ अ०) । तथाच वायुः
साधारणो मरुदेव, पित्तं नाम मुखादिनिर्गतं पीतद्रव्यमेव, श्लेष्मा नासादिनिर्गतो
मलविशेष एवेति न भ्रमितव्यम् । वातादिस्वरूपविशेषांश्च विस्तरतः प्रसङ्ग-
शेषे विचारयिष्यामः ॥ ६ ॥

सम्प्रति वातादीनामविकृतानां स्वरूपं कार्यमुखेन परिचाययति चरकीर्यैरेव
(च० सू० १८ अ०) त्रिभिः श्लोकैः—उत्साहेत्यादिभिः । उत्साहः कर्मारम्भ-
प्रदो रजोगुणप्रभवो मानसव्यापारः । उच्छ्वासः श्वासपथेन बाह्यवायोराकर्षणम् ।
निःश्वासः आकृष्टश्वासवायोर्निरसनम् । चेष्टा तावदिह अविकृतचेष्टा भाषण-
गमनादि । समा धातुगतिर्धातूनां रसादीनामविषमा गतिर्निखिलशरीरसम्प्रीणनाय
यथायथस्थानगमनम् । एतेन हृदयाङ्गमनीषु, धमनीभ्यो जालकमार्गैः सिरासु,
सिराभ्यश्च पुनर्हृदयाभिमुखं प्रवर्तमाना रक्तसंवहनादिक्रियाऽपि वातकृतैवेति

“दर्शनं पक्तिरूपा च क्षुत् तृष्णा देहमाह्वयम् ।

प्रभा प्रसादो मेधा च पित्तकर्माऽविकारजम् ॥ ८ ॥”

सूच्यते । गतिमतां ‘पुरीषादीनां वह्निर्निःसरतां’ ममः स्वभावानुकूलो मोक्षो विसर्ग—इत्येदंखिलं रजोगुणात्मकस्य प्रवृत्तिधर्म्मिणो वायोरविकारजं प्राकृतं कर्म्मति । एष तावत् संचेपः । विस्तरस्तु चरके वातकलाकलीये प्रतिपादितः, यथा—“वायुस्तन्वयन्त्वधरः, प्राणोदानममानव्यानापानात्मा, प्रवर्त्तकश्चेष्टानामुच्चावचानां, नियन्ता प्रणेता च मनसः, सर्वेन्द्रियाण्यमुद्योतकः, सर्वेन्द्रियार्थानामभिवोढा, सर्वशरीरधातुव्यूहकरः, सन्धानकरः शरीरस्य, प्रवर्त्तको वाचः, अतः प्रकृतिः स्पर्शशब्दयोः, श्रोत्रस्पर्शनयोर्मूलं, हर्षोत्साहयोर्यौनिः, समीरणोऽग्नेः, दोषमंशोषणः, क्षेप्ता वह्निर्मलानां, स्थूलाणुस्रोतमं भेत्ता, कर्त्ता गर्भाकृतीनाम्, आयुषोऽनुवृत्तिप्रत्ययभूतो भवत्यकुपितः” इति । (च० सू० १२ अ०) । एवंविधञ्च वायुरचित्याऽतीन्द्रियशक्तिस्वरूप एवेत्यग्रे विगदं वक्ष्यामः ।

अथ प्रकृतिभूतस्य पित्तस्य कार्यजातं संचिप्याह—दर्शनमिति । दर्शनं रूपोद्भासनम् । दृष्टिनाडीवितानभूर्तं नेत्रान्तरीयचरमपटले आलोचकपित्तस्य तेजःप्रकाशनस्वभावस्याऽवस्थानात्तस्य कर्म्म दर्शनं रूपवदस्तुप्रतिभासनमुच्यते, तद्बोधविशेषस्तु प्रकाशितरूपस्य दृष्टिनाडीमार्गणं वायुना मस्तिष्कप्रापणे सति समुद्भवति । तथाचोक्तं चरके—“सर्वेन्द्रियार्थानामभिवोदेति ।” पक्तिः पाको भुक्तजरणात्मकः, स च आमाशये तीव्रान्तरमस्त्रावात् पक्ताशये पित्ताशयाद्यागतपाचकपित्तादिंसंयोगाच्च सम्पद्यते । रसस्य च यक्षुत्प्लीहोर्विचरतो रञ्जकपित्तेन यः पाको रागदः, साऽपि पक्तिः । इयञ्चैतदाग्नेयं कर्म्म पाचक-रञ्जक-पित्तजम् । ऊष्मा शरीरस्य स्वाभाविकः सन्तापः । क्षुत् क्षुधा—बुभुक्षा । तृष्णा प्रिपासा—जलाकाङ्क्षा । तानीमानि कर्म्माणि पित्तकृतानि, अग्निरूपेण पित्तेन दन्देह्यमानेषु शरीरधातुषु तेषामुद्भवात् । देहमाह्वयं देहस्य स्रुता खेदादिकृता, खेदो हि पित्तभव उच्यते, तत्कृतञ्च माह्वयं त्वचि प्रसिद्धम् । अथवा त्वगधः स्थस्य मेदसः पित्ततेजसा नियतं विलाप्यमानस्य सम्पर्कात्त्वचि माह्वयं स्वाभाविकम् । प्रभा कान्तिः, भ्राजकपित्तस्य त्वचि स्थितस्य भ्राजनधर्म्मात्वात् । प्रसादः प्रकाशो, मेधा स्मृतिः, ते च द्वे सत्त्वगुणोद्भूत मनोनिष्ठे, सत्त्वगुणभूयिष्ठत्वात् पित्तस्य तेजोधर्म्मिणः । तदेतदखिलमविकारजं स्वाभाविकं पित्तकर्म्म संचिपात् सूचितं परमर्षिणा पुनरप्यग्रे सप्रपञ्चं वक्ष्यामः । एवंविधञ्च पित्तं धातुभूतं मूर्त्तामूर्त्तस्वरूपं स्यादित्यधुनाऽप्यवधेयम् ।

“स्नेहो बन्धः स्थिरत्वञ्च गौरवं वृषता बलम् ।

क्षमा धृतिरलोभश्च कफकर्मोऽविकारजम् ॥ ६ ॥”

एवं विभिन्नकर्मिणः प्रत्येकं पञ्चधा स्थिताः ।

प्रसादभूता वाताद्यास्तैः शरीरं प्रधार्यते ॥ १० ॥

अथ प्रकृतिभूतस्य कफस्य कार्यजातमाह—स्नेह इति । स्नेहः स्निग्धता सर्वधातुष्वप्यभागयोजनात् । मोमगुणात्मको हि श्लेष्मा सर्वधातूनामाद्रतां विदधद्रक्षति शोषणतः, अन्यथा सर्वमपि पित्ततेजसा शुष्येत । बन्धो बन्धनं यथा सर्वास्थिसन्धीनाम् । सन्धयो हि स्नायुनिबद्धा अपि नियतघर्षणेन क्षीयेरन् प्रच्यवेरंश्च स्थानाद् यदि श्लेष्मधराख्यकलान्तर्गतः श्लेष्मा घर्षणवारणेन तेषां बन्धनं नाभिरक्षेत् । तथाच बन्ध इत्यस्य बन्धाभिरक्षणमित्यर्थः । स्थिरत्वमङ्गानां दार्ढ्यम् । गौरवं प्राकृतं शरीरगौरवमशून्यतारूपम् । वृषता शुक्लत्वम् । बलं व्यायामादिसहिष्णुता । तदेतत्तयमुपचयधर्मत्वात् श्लेष्मकृतम् । उपचयप्रदो हि श्लेष्मा सौम्यः, प्रभावात् । क्षमा प्रतीकारशक्तावपि अपकारमहत्वम् । धृतिर्धैर्यम् । अलोभो लोभाभावः । तदेतच्चित्तं किञ्चित्तमोगुणप्रभवं, तमोगुणप्रधानश्च श्लेष्मा प्रकृतिस्थः । तमोगुणस्यैव सत्त्वादिनियामकस्य अनतिप्रवृद्धस्य क्षमादिप्रभवत्वात् । क्षमादितयं हि शौर्य-चाञ्चल्य-लोभानां नियमनेन सम्भवन्ति । नियमनञ्च तमोगुणस्यैव धर्मः । प्रवृद्धस्तु श्लेष्मा प्रमादालस्यमोहादिकर इति न कश्चिद्विरोधः । अत एवोक्तं—“तमोगुणाधिकः श्लेष्मा”—इत्यादि (एतत् प्रासङ्गिकविचारस्त्वग्रे द्रष्टव्यः) । स चायं सौम्यः श्लेष्मा धातुभूतो मूर्त्तामूर्त्तस्वरूपः स्यादित्यधुनाप्युन्नेयम् ॥ ८ ॥

तच्चैतदखिलं कर्म नानाप्रकारकं प्रसादभूतवातादिकृतं, तत्तत्कर्ममूलञ्च शरीरधारणं प्राणिनामित्युपसंहरति शिष्यबुद्धिवैशद्याय—एवमिति । ते पूर्वोक्ता वाताद्या वातपित्तकफाः एवमुक्तप्रकारेण विभिन्नकर्मिणः पृथक्कर्मनिष्पादकाः प्रत्येकं पञ्चधा स्थिताः सन्तः, स्थानकार्यभेदेन एकैकस्य पञ्च पञ्च भेदस्वीकारात् । यथा सुश्रुते—“प्राणोदानौ समानश्च व्यानश्चापान एव च । स्थानस्था मारुताः पञ्च यापयन्ति शरीरिणम् ॥ वायुर्यो वक्तसञ्चारी स प्राणो नाम देहधृक् । सोऽन्नं प्रवेशयत्यन्तः प्राणांश्चाप्यवलम्बते । प्रायशः कुरुते दुष्टो हिक्काश्वासादिकान् गदान् ॥ उदानो नाम यस्तूर्द्धमुपैति पवनोत्तमः । तेन भाषितगीतादिविशेषोऽभिप्रवर्त्तते । ऊर्द्धजत्वगतान् रोगान् करोति च विशेषतः ॥ आम-

ते च प्रसादा द्विविधाः सूक्ष्मस्थूलविभेदतः ।

तत्र वायुः सदा सूक्ष्म इतरौ तु द्वयात्मकौ ॥ ११ ॥

पक्वाशयंकरः समानो वज्रिसङ्गतः । सोऽन्नं पचति तज्जांश्च विशेषान् विविनक्ति हि । गुह्याग्निसङ्गातीसारप्रभृतीन् कुरुते गदान् ॥ कृत्स्नदेहचरो व्यानो रससंवहनाद्यतः । खेदासृक्सावणो वापि पञ्चधा चेष्ट्यत्यपि । क्रुद्धश्च कुरुते रोगान् प्रायशः सर्वदेहगान् ॥ पक्वाधानालयोऽपानः काले कर्षति चाप्ययम् । समीरणः शक्नुन्मूलशुक्रगर्भात्तवान्यधः । क्रुद्धश्च कुरुते रोगान् घोरान् वस्तिगुदाश्रयान् ॥” इति (सु० निदान० १३०) । पञ्चधा पित्तस्वरूपं च तत्रैव यथा—“पक्वामाशयमध्यस्थं पित्तं चतुर्विधमन्नपानं पचति, विवेचयति च रस-दोष-सूत्र-पुरीषाणि, तत्रस्थमेव चात्मशक्त्या शेषाणां पित्तस्थानानां शरीरस्य चाग्निकर्मणाऽनुग्रहं करोति,—तस्मिन् पाचकोऽग्निरिति संज्ञा । यत्तु यत्तत्प्लीङ्गोः पित्तं तस्मिन् रज्ज्कोऽग्निरिति संज्ञा,— स रसस्य रागकृदुक्तः । यत् पित्तं हृदय-संस्थितं तस्मिन् साधकोऽग्निरिति संज्ञा, सोऽभिप्रार्थितमनोरथसाधनकृदुक्तः । यद् दृष्ट्यां पित्तं तस्मिन्नालोचकोऽग्निरिति संज्ञा,— स स्वरूपग्रहणेऽधिकृतः । यत्तु त्वचि पित्तं, तस्मिन् भ्राजकोऽग्निरिति संज्ञा,— सोऽभ्यङ्गपरिषेकावगाहालेपनादीनां क्रियाद्रव्याणां पक्ता, कायानाञ्च प्रकाशकः ।” इति (सु० सूत्र० २१ अ०) । अथ श्लेष्मणो भेदा अपि कर्मभेदेन पञ्चैव । तद्यथा सुश्रुते—“माधुर्यात् पिच्छिलत्वाच्च प्रकृतेदित्वात्तथैव च । आमाशये सम्भवति श्लेष्मा मधुरशीतलः” (सु० सूत्र० २१ अ०) । तत्र ‘क्लेदक’ इति संज्ञा । “उरःस्थस्त्रिकसन्धारणमात्मवीर्येणात्ररसमहितेन हृदयावलम्बनं करोति ।” तस्मिन् ‘अवलम्बक’ इति संज्ञा । श्वासपथार्दीनां किञ्चित् श्लेष्मणाऽलेपनं स्वाभाविकमस्यैव श्लेष्मणः कर्म । “जिह्वामूलकण्ठस्थो जिह्वेन्द्रियस्य सम्यग्रसंज्ञाने वर्तते ।” तस्मिन् ‘रसक’ इति ‘बोधक’ इति वा संज्ञा । “शिरःस्थः स्नेहसन्तर्पणाधिकतत्वादिन्द्रियाणामात्मवीर्येणानुग्रहं करोति ।” तस्मिन् ‘तर्पक’ इति संज्ञा । “मन्थिस्थस्तु श्लेष्मा सर्वसन्धिसंश्लेषात् सर्वसन्धननुग्रहं करोति ।” तस्मिन् ‘श्लेषक’ इति संज्ञा । सोऽयं पञ्चविधस्वरूपः श्लेष्मा निखिलमपि शरीरमुदककर्मणाऽनुगृह्णाति । अतश्च विभुरूपेण सर्वशरीरचरा एते अनुग्राहकाः । प्रसादनधर्मत्वात् प्रसादभूताः प्रसन्नाच्छुद्धतुरूपा विज्ञेयाः । तैश्च तथाभूतैः शरीरं प्रधार्यते, प्रकर्षेण रक्ष्यते । मलभूतैर्वातादिभिरीदृशानुग्रहकर्मणामशक्यत्वात् ॥ १० ॥

नन्वेतं आतादयो मूर्त्ता अमूर्त्ता वा, तत्र वायुस्तावदास्ताममूर्त्तः, पित्तश्लेष्माणी तु मूर्त्तकिञ्च स्यातामित्याशङ्कां निरस्यति संशय-च्छेदिनां वचनेन—ते चेत्ति ।

ते च पूर्वोक्तकर्माणः प्रसादाः प्रसादरूपा वाताद्या द्विविधा द्वेधा वर्तन्ते स्वरूपेण । सूक्ष्मस्थूलविभेदतः, - सूक्ष्मरूपेण स्थूलरूपेण च विशिष्टभेददर्शनात् । सूक्ष्मत्वं च नामेह अतीन्द्रियत्वम्, स्थूलत्वन्तु इन्द्रियगोचरत्वं दृश्यत्वं वा । नन्वेवं वायुरपि सूक्ष्मः स्थूलश्चेति द्विविधः स्यादिति विशेषमाह—तत्रेति । तत्र तेषां मध्ये वायुः सदा सर्वास्ववस्थासु सूक्ष्मः अप्रत्यक्षो विद्युच्छक्तिवद् अचिन्त्यातीन्द्रियशक्तिस्वरूपः क्रियामात्रानुमेयश्च । इतरौ पित्तश्लेष्माणौ तु इयात्मकौ सूक्ष्मरूपतः स्थूलरूपतश्च वर्तन्ते शरीरे । तत्र वायोः सूक्ष्मत्वं चरके वातकलाकलीयाध्याये यथा प्रतिपादितं तथा प्रागदर्शयाम । सुश्रुतेऽप्युक्तम्—“स्वयम्भूरेष भगवान् वायुरित्यभिगन्धितः । स्वातन्त्र्यान्नित्यभावाच्च सर्वगत्वात्तथैव च । सर्वेषामेव सर्वात्मा सर्वलोकनमस्कृतः । स्थित्युत्पत्तिविनाशेषु भूतानामेष कारणम् । अव्यक्तो व्यक्तकर्मा च रूक्षः शीतो लघुः खरः । तिर्यग्गो द्विगुणश्चैव रजोबहुल एव च । अचिन्त्यवीर्यो दोषाणां नेता रोगममूहराट्” इत्यादि (सु० निदान० १अ०) । पित्तस्यापि सर्वत्रैवातीन्द्रियत्वमन्यत्र पाचकपित्तात् । पाचकपित्तं ह्यामाशये अस्मरूपमग्रतश्च पच्यमानाशयात् प्रभृति कटुरसमुपलभ्यते । दृश्यञ्च तत् स्वाभाविकं सद्यो विपाटितोदरस्य शरीरे, विकृतञ्च मुखदिनिर्गतं प्रच्छर्दतः पुरुषस्य । तदेतत् स्थूलरूपं पित्तस्य । सूक्ष्मा तु रसरक्तादिधातुविपरिणामिनी क्रिया सन्तापशेषणाऽदनादिक्रिया च सूक्ष्मस्यैव पित्तस्य । तदपि पाचकपित्तस्यैव सूक्ष्मरूपेण चरतश्चरकमते धात्वग्निसंज्ञस्य कर्म्मति आचार्याः । तथाहि सुश्रुते—“तत्र स्थमेव चात्मशक्त्या शेषाणां पित्तस्थानानां शरीरस्य चाग्निकर्म्मणाऽनुग्रहं करोति” इति (सु० सूत्र० ११ अ०) । “जाठरो भगवानग्निरीश्वरोऽन्नस्य पाचकः । सौक्ष्माद्रसानाददानो विवेक्तुं नैव शक्यते”—इति च । अथ श्लेष्मा पुनः स्थूलप्राय उदकगुणभूयिष्ठः । किन्तु तर्पकाख्यः श्लेष्मा सूक्ष्मप्रायः । यश्चामाशये क्लेदकाख्यः श्लेष्मा स्थूलस्तस्यापि सूक्ष्मो भागः सर्वशरीरचरः सर्वधातुष्वाप्यभागयोजकः—इत्याहुः । यथा सुश्रुते—“स तत्रस्थ एव स्वशक्त्या शेषाणां श्लेष्मस्थानानां शरीरस्य चोदककर्म्मणानुग्रहं करोतीति ।” अपरे त्वाहुः—अवलम्बक-रसक-श्लेष्मकाख्याः श्लेष्मभेदाः स्थूला एव सर्वजनदृश्याः, तत्रावलम्बकः श्वासपथादेरभ्यन्तरतः स्वाभाविकाऽर्द्रताप्रदः । रसको जिह्वादेरार्द्रतामस्यादकः स्वाभाविकलालारूपः स्वादग्रहण सहायः । श्लेष्मकः सन्ध्यन्तः श्लेष्महवत् पिच्छिलपदार्थमयः—इति । तर्पकोऽपि श्लेष्मा

१ द्विगुण इति सत्त्वतमः सम्युक्तः, तेन तैजसस्य सत्त्वगुणस्य सम्पर्कादृणः, सौमस्य तमोगुणस्य सम्पर्कात्क्षीतश्च, स्वयं तु स्वभावादभोगुणभूयिष्ठ इत्यभिप्रायः । २ विरूपं हि स्थूलं पित्तं पाचकाख्यं सुवेदं शरीरैर्ज्ञैः । तत्रामाशये अस्मरूपं, यहण्यां पित्तकोषादागतं कटुतिक्तप्रायं, अग्न्याशयाश्रितं कटुरसम् । अतएव पित्तं कचिदस्त्रं, कचित् कटु चाहुमिति तत्त्वम् ।

मलभूतौ तु नियतं स्थूलौ पित्तकफौ स्मृतौ ।

ते प्राकृताः प्रसादाः स्ववैकृता मलसंज्ञकाः ॥ १२ ॥

नासाचक्षुरादीनामाद्रताप्रदः स्थूलभूयिष्ठ एवेत्येके । अन्ये तु -- सोऽयम् “इन्द्रियाणामात्मवीर्येणानुग्रहं करोती”ति कृत्वा शिरसि सौम्यगुणधानकरः सूक्ष्म एवेत्यामनन्ति । वस्तुतस्तु तस्यापि द्वैरूपमेव तत्त्वम् । किञ्च स्थिरत्व-गौरव-वृषता-बल-क्षमादिकर्माणि पूर्वोक्तानि प्राकृतस्य सूक्ष्मस्यैव सर्व-शरीरचरस्य श्लेष्मणः कार्याणि स्युरित्यपि कदाचित् सूक्ष्मस्वरूपता श्लेष्मणो दुर्वारैव । न हि तत्तत्स्थानमात्रव्यापकैरवलम्बकादिस्थूलश्लेष्मभेदैः सुकराणि तानि कार्याणि कयाऽपि कल्पनया । एवञ्च प्रसादभूतानां वातादीनां निखिल-शरीरधारणाय स्थूणात्रयभूतानामखिलं कर्मजातमुपसंहरन्नुपदिशत्याचार्यः— “विसर्गादानविज्ञेयैः सोमसूर्यानिला यथा । धारयन्ति जगद् देहं कफपित्ता निलास्तथा” इति—(सु० सू० २१ अ०) । यत्तु सुश्रुते क्वचित् शोणितस्यापि दोषत्वमुक्तं “तैरेव शोणितचतुर्थं”रिति (सु० सू० २१ अ०), तदौपचारिकं व्रणानां विशेषेण शोणितसम्बन्धीयत्वात् । वस्तुतस्तु स्वतन्त्रदूषणात्मकत्वाभावात् प्रकृत्यारम्भकत्वाभावाच्च दूषणैव शोणितस्य न दोषता ।

अथ पित्तश्लेष्मणोर्मलभूतयोः स्वरूपं विशिनष्टि—मलभूताविति । मलभूतौ किट्ठरूपौ पित्तकफौ तु नियतं सदैव स्थूलौ स्मृतौ, न तु पूर्ववद् द्वयात्मकौ । तथाच अस्त्रपित्तादिविकारेषु सुखादिनिर्गतमन्त्ररसं कटुरसं वा पित्तम्, प्रति-श्यायादौ नासादिस्त्रुतः श्लेष्मा चेति द्वयमपि किट्ठरूपमेवावगन्तव्यम् । ईदृशयोश्च किट्ठरूपत्वं प्रतिपादयत्याचार्यः—“किट्ठमन्त्रस्य विण्मूत्रं रसस्य च कफोऽसृजः । पित्तं मांसस्य च मलो मलः खेदस्तु मेदसः” इति (च० चिकि० १५ अ०) किट्ठस्वरूपञ्च यथा—“पित्तं तीक्ष्णं द्रवं पूति नीलं पीतं तथैव च । उष्णं कटुरसञ्चैव विदग्धं चांस्त्रमेव च ॥ श्लेष्मा श्वेतो गुरुः स्निग्धः पिच्छिलः शीत एव च । मधुरस्त्वविदग्धः स्याद् विदग्धो लवणः स्मृतः” इति (सु० सू० २१ अ०) वायुस्तु मलावस्थायामपि सूक्ष्म एव । यत्तुक्तं—“पक्वाशयन्तु प्राप्तस्य शोण्यमाणस्य वज्जिना । परिपिण्डितपक्वस्य वायुः स्यात् कटुभावतः” इति, (च० चिकि० १५ अ०)—तत्र वायुपदेन अन्नादिविपरिणाम-जन्यो वाष्पविशेष उच्यते आनाहाटोपादिकरः, तदवरोधश्च स्वाभाविकवायुक्रिया-जन्यमलादिनिःसारणकर्मणोऽभावादेव भवति । अथ तादृशं वाष्पमेव वायोर्मलं मन्यसे, तथापि कार्यादिवैद्योऽयं नेन्द्रियगोचर इति पित्तश्लेष्मणोरेव मलभूतयोः स्थूलत्वाभिधानं सङ्गच्छते । अथ शिष्यबुद्धिवैशद्याय प्रसाद-मलभूतानां वातादीनां

प्रकृति-विकृतिभावसम्बन्धं स्फुटं प्रदर्शयति—ते इति । ते वातादयः प्राकृताः स्वाभाविका एव प्रसादाः प्रसादसंज्ञाः प्रागुक्तस्वरूपाः, प्रसादनकर्माणां सूक्ष्म-स्थूलरूपाभ्यां स्थिताः । तैरेव ह्यव्यापनैः प्रसन्नात्मेन्द्रियमनाः स्वस्थो भवति पुरुषः । वैकृता विकृतिं प्राप्ता व्यापनास्तु ते मलसंज्ञका मलिनीकरणाद्भेदोः । उक्तञ्च — “शरीरदूराद्दोषा धातवो देहधारणात् । वातपित्तकफा ज्ञेया मलिनीकरणा-मलाः ।” इति (शार्ङ्ग० पूर्व० ५ अ०) । आहुश्च प्राञ्चः — “पित्तादेवोष्णः पक्तिर्न-राणामुपजायते । पित्तञ्चैव प्रकुपितं विकारान् कुरुते बहून् ॥ प्राकृतश्च बलं श्लेष्मा वैकृतो मल उच्यते । स एवौजः स्मृतं काये स च पाप्मोपदिश्यते ॥ सर्वा हि चेष्टा वातेन सप्राणाः प्राणिनां स्मृताः । तेनैव रोगा जायन्ते तेन चैवावरुध्यते ।” इति (च० सूत्र० १७ अ०) । तदेवं बुद्धिमता प्रसादभूतानां मलभूतानाञ्च वातादीनां भेदः पर्वतवदप्रकम्पाः सदा स्मर्त्तव्यः, यतोऽमुं भेदमजानन्तो बहुधा व्याकुली-कुर्वन्ति परमर्षीणामभिप्रायमनेके भिषग्ब्रुवाः ।

इदञ्चात्रावधेयम् । एतेषां वातादीनां प्रसादभूतानां मलभूतानाञ्च सत्यपि महति भेदे प्रसाद मलभावसम्बन्धोऽप्यतितरां नेदिष्ठो व्यवसेयः, सूक्ष्माणां प्रकृति-भूतानां वातादीनां प्रसादाभ्यानां कारणभूतानां स्थूलेषु विकृतिरूपेषु मलाख्येषु कार्यभूतेषु परिणामदर्शनात्, पञ्चतन्मात्राणां पञ्चमहाभूतेषु परिणामवत् । एवञ्च यत्र यत्र कायांशे विशेषेण मलपरिणामो वैकृतलक्षणदर्शनं वा वातादीनां, तत्रैव तेषामवस्थानविशेषः कल्प्यते, स्थूलबुद्धीनां बोधसौकर्याय । तथाहि चरके महा-रोगाध्याये — “तेषां त्रयाणामपि दोषाणां शरीरे स्थानविभागमनुव्याख्यास्यामः । तदुद्यथा—वस्तिः पुरीषाधानं कटिः सक्थिनी पादावस्थीनि च वातस्थानानि,— तत्रापि पक्वाशयो विशेषेण वातस्थानम् । खेदो रसो लसीका रुधिरमामाशयश्चेति पित्तस्थानानि, तत्राप्यामाशयो विशेषेण पित्तस्थानम् । उरः शिरो ग्रीवा पर्वाण्यामाशयो मेदश्च श्लेष्मणः स्थानानि, तत्रापि उरो विशेषेण श्लेष्मस्थानम् ।” इति (च० सूत्र० २० अ०) । परमार्थतस्तु वातादयः सर्वशरीरचरा एव । अतश्चानुपदमेव दृश्यते चरके तत्रैव — “सर्वशरीरचराः खलु वातपित्तश्लेष्माणः सर्वस्मिन् शरीरे कुपिताकुपिताः शुभाशुभानि कुर्वन्ति” इति । किञ्चैतेषु वातादिषु प्रसादभूतेषु वायुरेव प्रधानम्, पित्तकफयोस्तदधीनत्वात् । उक्तञ्च — “वायुरायुर्वलं वायुर्वायुर्धाता शरीरिणाम् । वायुर्विश्वमिदं सर्वं प्रभुर्वायुश्च कीर्त्तितः” इति (च० चिकि० २८ अ०) । “पित्तं पङ्कः कफः पङ्कः पङ्कवो मलधातवः । वायुना यत्र नीयन्ते तत्र वर्षन्ति मेघवदिति ।” (शार्ङ्ग० पू० ५ अ०)

ननु वायुश्चेदतीन्द्रिय एव, तर्हि किमिदमुच्यते — “रूक्षः शीतो मधुः सूक्ष्म-स्थलोऽथ विशदः खरः । विपरीतगुणैर्द्रव्यैर्मातुः सम्प्रशम्यति” इति (च० सू०

१ अ०) नहि रूक्षत्वशीतत्वादिगुणा अतीन्द्रियस्य स्थिरिति चेत्,— उच्यते । रूक्ष-
त्वादिगुणा वायोः कार्यानुमेया एव न तु साक्षादिन्द्रियगोचरः अस्मादृशम् ।
अत एव सूक्ष्मत्वमपि युगपदुद्दिशति भ्रमवारणार्थमाचार्यः । शीतत्वं तु वायोः
स्वाभाविकमपि न नियतं दृश्यते,— तस्य योगवाहित्वात् । तथाह्युक्तं—“योगवाहः
परं वायुः संयोगादुभयार्थकत् । दाहकत्तेजसा युक्तः शीतकृत् सोमसंश्रयात्”
इति । एवंविधगुणसमूहसंपन्नश्च वायुरतीन्द्रियस्तन्वयन्तधरः सर्वथा सर्वभावि-
र्यथाशक्ति वेदितव्यः ।

अथैषां वातादीनां प्रकृत्यारम्भकत्वं चाऽहुराचार्याः, गर्भाधानकाले माता-
पितोः शरीरावस्थाविशेषानुसारतो जातस्य प्रकृतिनिष्पत्तेः । तदाह सुश्रुतः—
“शुक्रशोणितसंयोगे यो भवेद्दोष उक्तः । प्रकृतिर्जायते तेन तस्या मे लक्षणं
शृणु”—इत्युपक्रम्य “तत्र जागरूकः शीतहेषी दुर्भगः स्तेनो मत्सर्यनार्यो
गान्धर्वचित्तः स्फुटितकरचरणोऽतिरूक्षश्मशुकेशनखः क्रोधी दन्तनखखादी च
भवति ।”—इति वातप्रकृतेर्लक्षणम् । “खेदनो दुर्गन्धः पीतशिथिलाङ्गस्ताम्र-
नखनयनतालुजिह्वाष्ठपाणिपादतलो दुर्भगो वलीपलितखालित्यजुष्टो बहु-
भुग्उष्णहेषी क्षिप्रकोपप्रसादो मध्यमबलमध्यमायुश्च भवति ।”—इति पित्तप्रकृते-
र्लक्षणम् । “दूर्वेन्द्रीवरनिस्त्रिंशार्द्रकारिष्टशरकाण्डानामन्यतमवर्णः सुभगः प्रिय-
दर्शनो मधुरप्रियः कृतज्ञो धृतिमान् सहिष्णुरलोलुपो बलवांश्चिरग्राही दृढवैरश्च
भवति ।”—इति कफप्रकृतेर्लक्षणम् ।

नन्वेते वातादयः किंगुणास्तत्र वायुस्तावद्रजोगुणवहुलः स्यात्, चलनधर्मत्वादि-
त्यत्र न संशयः ; पित्तं तु तामसं स्यात्, श्लेष्मा च सात्त्विकः । यतः पैत्तिकप्रकृतौ
पुरुषे तामसा एव गुणाः कोपादयो विशेषेण दृश्यन्ते, कफप्रकृतौ च सात्त्विकाः
क्षमादयः । उक्तञ्च—“रक्तान्तनेत्रः सुविभक्तगात्रः स्निग्धच्छविः सत्त्वगुणोपपन्नः ।
क्लेशक्षमो मानयिता गुरुणां ज्ञेयो वलासप्रकृतिर्मनुष्यः ।”—इति चेत् । मैवम् ।
प्रभाप्रकाशादिधन्मिणः पित्तस्य तमोभूयिष्ठत्वासम्भवात् । तथाह्युक्तं—“सत्त्वं लघु
प्रकाशकमिति ।” अत एव “मिधावी निपुणमतिर्विगृह्य वक्ता तेजस्वी समितिषु
दुर्निवारवीर्यः” इत्यपि पित्तप्रकृतिगुणानाहुः । तीक्ष्णकोपता तु किञ्चित्तमो-
गुणसम्पर्काद् भवति । अतश्चोक्तं—“पित्तमुष्णं द्रवं पीतं नीलं सत्त्वगुणोत्तरम्”
इति (शाङ्ग० पू० ५ अ०) । सत्त्वगुणोत्तरं सत्त्वप्रधानं, न तु सर्वथा सात्त्विकम् ।
श्लेष्मा पुनस्तमोगुणोत्तरः । श्लेष्मरोगेषु श्लेष्मप्रकृतौ च गौरवालस्यादीनामाधिक्य-
दर्शनात् । गुणाश्च क्षमा-धैर्यादयः तमोगुणसम्पर्केणाभिभूताद्रजसः सत्त्वाच्चोद्भवन्ति
शौर्यचाञ्चल्यादीनां नियमनादित्यवोचाम । एवञ्च सत्स्वपि नानासद्गुणेषु श्लेष्म-
प्रकृतिः पुरुषो नियतं दीर्घसूत्री दृश्यते—इति दिक् । उक्तञ्च—“श्लेष्मा स्निग्धो गुरुः

रसासृङ्मांसमेदोऽस्थिमज्जशुक्राणि धातवः ।

दूष्यास्ते तदधिष्ठानमाशयाश्च पृथग्विधाः ॥ १३ ॥

श्वेतः पिच्छिलः शीतलस्तथा । तमोगुणाधिकः स्वादुर्विदग्धो लवणो भवेत् ।” इति (शाङ्ग० पू० ५ अ०) । श्लेषप्रकृतिः पुरुषः “सत्त्वगुणोपपन्नः”—इत्यभिधानन्तु मतस्वपि आलस्यादिषु तमोगुणकार्येषु दोषेषु मानमानां बहूनां सात्त्विक-राजस-गुणानामप्यधिकारी भवति प्रभावात् श्लेषप्रकृतिरित्यर्थं सूचयति । सत्त्वपदं हि मनोवाचि दृश्यते बहुधा वैदके । यथा चरके —“शरीरं सत्त्वमंज्जच्च व्याधीनामाश्रयो मतः ।” “सत्त्वमात्मा शरीरञ्च त्रयमेतच्चिदण्डवद्” इत्यादौ । तथाच न कश्चिद् विरोधः । वस्तुतस्तु किञ्चित्तमोगुणाधिक्येऽपि त्रयो गुणाः सामञ्जस्येन तिष्ठन्ति श्लेषप्रकृताविति तां विशेषेण प्रशंसन्ति कुशलाः—इति तत्त्वम् ।

अथ संक्षेपतो दोषसंग्रहं व्याकृत्य सम्प्रति दूष्यसंग्रहं निबध्नाति—रसेत्यादि ।

रसश्चासृक् च मांसं च मेदश्चास्थि च मज्जा च शुक्रञ्चेति ये सप्त धातवः शरीर-धारकत्वात् प्राधान्येन धातुसंज्ञास्ते दूष्याः दूषणीयाः विकार्याः । वातादयो हि प्रकुपिताः विकरणीया इति विकार्यवस्तुन्यपेक्षन्ते, रसादीनि च तानि विकार्यवस्तूनि । अथैषां रसादीनां स्वरूपाणि अस्मात्कृत-“प्रत्यक्षशरीरं”तः समुद्भूयन्ते—“तत्र रसो नाम—चतुर्विधस्य षट्सस्य द्विविधवीर्यस्याहारस्य सम्यक् परिणतस्य तेजोभूतः सारः सौम्यः । ‘रस गतौ धातुरहरहर्गच्छतीति रसः’ । स खल्वाप्यो रसो भुक्त-मार्गस्थैरतिमूर्च्छैः स्तोतोभिराकृष्यमाणो यकृत्प्लीहानौ प्राप्य पाक-रागावुपैति रक्त-संज्ञाञ्चानन्तरं लभते । भवति चात्र—“रञ्जितास्तेजसा त्वापः शरीरस्थेन देहिनाम् । अव्यापन्नाः प्रसवेन रक्तमित्यभिधीयते ॥” (सु० सू० १४ अ०) । रक्तं नाम—सकलधातुप्रीणनः सारः शरीरस्य रस एव रञ्जकाख्येन पित्तेन तथा विपरिणमितः । तस्य च ग्रहणप्रेरणस्थानं हृदयं, तद्धि हृदयादेव धमनीरनु-प्रविश्य कृत्स्नं शरीरमहरहस्तर्पयति धारयति यापयति जीवयति च । मलिनी-भूतञ्च तत् शरीरप्रचारात्, सिराभिः प्रविशति हृदयमेव पुनः शुद्धार्थं फुस्फुस-गमनाय । (लसीका तु—शोणितस्यैव तन्वच्छजलभागो रसायनीषु प्रचरिष्णुः सर्वधातुपोषणः, तस्याः शोणित एव रस एव वान्तर्भावः ।) मांसं नाम—पेशी-नामुपादानधातुर्मृदुलोहिततन्तुमयो जलौकाशरीरवत् सङ्कोचप्रसरणशीलः । मेदो नाम—सान्द्रमर्पिस्तुल्यः स्नेहधातुः शरीरस्य, तस्य स्थानमुदरान्तस्त्वचामधश्च । (वसा तु—मांसगतः स्नेहस्तस्या मेदस्यनुप्रवेशस्तुल्योपादानत्वात् ।) अस्थीनि नाम—स्थिरकठिनावलम्बनधातुः, कायस्य यमाश्रित्य समग्रं शरीरमवतिष्ठते । मज्जा

नाम—अस्थिमध्यगतः स्नेहः, स द्विविधः पीतो रक्तश्च । तत्र पीतो नलकास्थामन्तः, रक्तः सर्व्वेष्टितरेषु प्रान्तभागेषु च नलकास्थाम् । सोऽयं स्वरूपतो मेद-सोऽभिन्नोऽपि कर्मवैशेष्यात् पृथगेव धातुः । शुक्रं नाम—प्रजाजननार्थश्चरमो धातुः, तस्य प्रभवस्थानं मुष्कौ, स्रोतसी चास्य द्वे मूत्रमार्गप्रतिबद्धे, तत्स्वल्-व्याकृतं 'स्फाटिकाभं द्रव्यं स्निग्धं मधुरं मधुगन्धि' चाहुः । त एते रसादिशुक्रान्ता धातवः" इति (प्रत्यक्ष० २ अ०) । वाग्भटस्त्वाह—“रसासृज्जांसमेदोऽस्थिमज्जशुक्राणि धातवः । सप्त दूष्या मला मूत्रशक्तुस्वेदादयोऽपि च ।" (अष्टाङ्गहृ० १ अ०) । व्याख्यातञ्चेदमरुणदत्तेन—“शक्तदादयो मला उच्यन्ते । अपिचेति शब्दाद् दूष्यायेति । न केवलं रसादय एव दूष्या यावन्मलास्तेऽपि वातादिभिर्दूष्यन्त इति दूष्याः । एवं च रसादीनां दूष्यसंज्ञा धातुसंज्ञा च, तथा विष्णूत्वादीनां मलसंज्ञा दूष्यसंज्ञा चेति ।" सोऽयं शरीरदूष्यसंग्रहः । मानसरोगेषु तु रजस्तमसी दोषौ मन एव दूष्यम् । मनसोऽणुत्वान्निरवयवत्वाद् दूष्यान्तरासम्भवात् ।

इदञ्चातावधेयम् । एतेषां रसरक्तादीनां दूष्याणां वातादिभिराश्रयाश्रयि-भावोऽपि घनिष्ठः । यथाह वाग्भटः—“तत्रास्थिनि स्थितो वायुः पित्तं तु स्वेद-रक्तयोः । श्लेष्मा शेषेषु तेनैषामाश्रयाश्रयिणां मिथः । यदेकस्य तदन्यस्य वर्द्धन-क्षपणौषधम् । अस्थिमारुतयोर्नैवम् ।"—इति (अष्टाङ्गहृ० सूत्र० ११ अ०) । अतएव वातवृद्धौ पर्व्वमेदादि, पित्तवृद्धौ स्वेदरक्तदुष्ट्यादि लिङ्गं प्रायिकमित्याद्यनुव्याख्यास्यामः । दोषाणां सामता चाग्रे वक्ष्यमाणा अविपक्वान्न-रससम्पर्कादेव विज्ञेया ।

अथैवं दोषदूष्यसंग्रहमुपक्रम्य तत्स्थानान्याचष्टे—तदधिष्ठानमिति । तेषां दोषाणां दूष्याणाञ्चाधिष्ठानमाश्रयस्थानं पृथग्विधा आश्रयाः शास्त्रे समुपदिष्टाः प्रत्यक्षदृष्ट्याः । अत्र आश्रिते दोषधातुमला एषु—इति व्युत्पत्त्या आश्रयपदेन श्वस-नान्नविपाचन-मूत्रोच्चारविभजन-शोणितसंवहनादिक्रियाकराणां फुस्फुसाऽऽमाशय-वृक्कान्तर्हृदयादीनां ग्रहणम्, उपलक्षणतः मिराधमन्यादीनाञ्च । आश्रय-वर्णनविस्तरस्तु अस्मदीयप्रत्यक्षशरीरे प्रतिपादितो द्रष्टव्यः । दिग्दर्शनार्थं न्तु इहापि किञ्चिदुद्ध्रियते—“आश्रया नाम—श्वसनान्नपचनशोणितसंवहनादिक्रिया-करा बहवः । तेषां तिसृषु गुहास्त्वस्थानम् । तास्तु यथा—शिरोगुहा, उरो-गुहा, उदरगुहा चेति । तत्र शिरोगुहायां—मस्तिष्कमनुमस्तिष्कं सुषुम्ना शीर्षकञ्च । तदेतत्त्रयं निखिलसंज्ञाचेष्टामूलं, येन सम्बध्यते निम्नतः सुषुम्ना-काण्डः पृष्ठवंशान्तरस्थः । सेयं प्रथमा शिरोगुहा व्याख्याता भवति । उरो-

[अथ विकृतवातादिकर्माणि]

दोषाणां विकृतिर्द्वेधा क्षयजा वृद्धिजा तथा ।

धातुवैषम्यजा रोगा आरोग्यं धातुसाम्यजम् ॥

गुहायां—फुस्फुसद्वयं हृदयञ्च प्रधानम् । तत्र श्वसनार्थौ फुस्फुसौ श्वासपथेन कण्ठाभिगतेनोरमि द्वेधाविभक्तेन प्रतिबद्धौ । शोणितसंग्रहणप्रेरणार्थकं हृदयं पुण्डरीकाकारं फुस्फुसयोरन्तरालस्थम्, तत्र प्रतिबद्धं महासिराद्वयं महाधमनीमूलं सिराधमन्यश्च यथास्थानं वक्ष्यमाणाः । सेयं द्वितीया उरोगुहा व्याख्याता भवति । उदर गुहायां भुक्तमात्रस्याधारो दृढिसमाकार आमाशयः, स नाभेरूर्ध्वं (मध्यतः) । पच्यमानस्य पक्वस्य चाशयः पक्वाशयः स नाभेरधः परितश्च । (पक्वाशयश्च मलाशयश्चान्वाणि चेत्यनर्थान्तरम्) । पाचकरञ्जकपित्तयोः प्रभवो यकृतं, तत्र संलग्नः पित्तकोषः । रञ्जकपित्तप्रभवः प्लीहा । यकृतप्लीकौश्च स्थितिः क्रमेण दक्षिणतो वामतश्चाभाशयात् । पृष्ठत आमाशयात् कुठारिकाकारोऽग्न्याशयः । मूलप्रभवौ महाशिम्बीबीजाकारौ कोषौ वृक्कौ नाम काटिपार्श्वयोः । वृक्कप्रभवस्य मूलस्रोतोभ्यां समागतस्य मूलस्याशयो वस्तिर्नाम स नाभेरधः । योनेरूर्ध्वमुखप्रतिबद्धः क्षुद्रकलशाकारो गर्भाशयः, स स्त्रिया एव । सोऽयं स्वमुष्टिभावाकारोऽगृहीतगर्भायाः, गृहीतगर्भायास्तु यथागर्भमभिवर्द्धते । तस्य चोभयोः पार्श्वयोः बीजकोषौ नाम, तौ बीजस्रोतोभ्यां प्रतिबद्धौ गर्भाशयेन—तावेव तु पुरुषस्य बहिःस्थितौ मुष्कौ नाम शुक्रप्रभवौ । सेयं तृतीया उदरगुहा व्याख्याता भवति । ता एतास्तिस्त्रो गुहा यासु निखिलाशयावरोधः ।” इति (प्रत्यक्ष० २ अ०) ।

अथ वातादीनां प्रसादमलभावाभ्यां स्थितानां प्राकृतं स्वरूपं निरूप्य सम्प्रति तद्विकृतेः प्रकारद्वयं दर्शयति—दोषाणामिति । दोषाणां वातपित्तकफानां विकृतिः स्वभावविपर्ययो द्वेधा द्विप्रकारा ज्ञातव्या—क्षयजा वृद्धिजा चेति । तत्र क्षयो क्लृप्तः, वृद्धिरुपचयः प्रकोपो वा । न च प्रकोपो नाम वृद्धेरतिरिक्तं किञ्चिदिति शङ्क्यम् । प्रमाणाभावात् । यत्तु चरकै—“क्षयः स्थानञ्च वृद्धिश्च विज्ञेया त्रिविधा गति”रिति, तत्र स्थानमित्यस्य समत्वमित्यर्थः सम्प्रदायप्रसिद्धः । तेन क्षयवृद्धौ विकृतिप्रकारभूते, समत्वञ्च प्राकृतमित्याचार्याणामभिप्रायः । गन्धमूर्त्तस्य वायोरतीन्द्रियावस्थयोः पित्तकफयोश्च कथङ्कारं ज्ञायेतां क्षयवृद्धौ इति चेत् । उच्यते । यथा हि अतीन्द्रियाणां सत्त्वरजस्तमसां स्वाभाविककर्मोपचयो-

(तत्र वातादिक्षयलिङ्गानि)

तत्र वातक्षये मन्दचेष्टता वचसोऽल्पता ।

अल्पहर्षस्तथा मूढसंज्ञता चेति लक्षणम् ॥ १५ ॥

पित्तक्षये तु मन्दोष्मा मन्दाग्नित्वं प्रभाष्यता ।

पचयदर्शनादनुमीयेत क्षयवृद्धौ तद्वदिहापि ज्ञायेताम् । किञ्चेह दोषवद्
दृष्टाणामपि क्षयवृद्धात्मिका विकृतिरस्तीत्यपि स्मर्त्तव्यम् । अथ क्षय-
वृद्धयोः फलमाह—धातुवैषम्यजा इति । वैषम्यं क्षयवृद्धात्मकं, तच्च धातूनां
वातादीनां रसादीनाञ्च । धातुशब्देन सर्वेषामिषामुपादानात् । तज्जातास्तत्-
समुत्थाश्च रोगा व्याधयो वक्ष्यमाणस्वरूपाः । आरोग्यं रोगाभावः स्वास्थ्यं
तु धातुसाम्यजम्, धातूनां स्वाभाविकपरिमाणवस्थानस्य फलभूतम् । न
च साम्यं नाम धातूनां परस्परपरिमाणसमत्वमिति गृह्यम्, तेषां पुरुषे पुरुषे
स्वभावतः प्रकृत्याहारविहारादिभेदतश्च परिमाणभेदसंनियमात् । तेन साम्यं
खल्विह वैकारिकवैषम्याभाव इति तत्त्वम् । आयुर्वेदप्रयोजनञ्च वैकारिकवैषम्य-
निवारणमाहुः, तदुक्तम्—“क्षीणा वर्धयितव्याः, वृद्धा ज्ञामयितव्याः, समाः पाल-
यितव्या इति” (सु० सूत्र० १ अ०) । स्वाभाविकवैषम्यं पुनः—“वैलक्षण्या-
च्छरीराणामस्थायित्वात्तथैव च । दोषधातुमलानान्तु परिमाणं न विद्यते ।”—
(सु० सूत्र० १६ अ०) इत्यादिना वचनेन अञ्जलिपरिमाणतथोक्तमाकरं द्रष्टव्य-
मित्यलमिहातिप्रसङ्गेन ।

अथ सौश्रुतवचोऽनुवादेन क्षयवृद्धिलिङ्गेष्वार्दौ क्षयलिङ्गानि वक्तुमुपक्रमते
वातादिक्रमेण—तत्रेति । तत्र धातुवैषम्यप्रकारेषु मध्ये वातस्य, पूर्वोक्ता-
चिन्त्यातीन्द्रियशक्तिस्वरूपस्य क्षये सति मन्दचेष्टता उष्माहोष्कामनिःश्वासादीनां
यथोक्तस्वाभाविककर्मणां मन्दता । वचसो वाक्स्फुरणस्याल्पता । अल्पहर्षो
विषादप्रवणता, स्त्रीषु प्रहर्षमान्यञ्च । मूढसंज्ञता मूढप्रायचित्ता, न तु
मूर्च्छा,—“मूर्च्छा पित्ततमःप्राये”ति स्पष्टमभिधानात् । तदेतच्चतुष्कं बीजरूपेण
वातक्षयस्य लक्षणं, विस्तरस्य तु न प्रमाणमस्ति,—यं खल्विह सर्वतन्त्रयन्त्रेषु
स्वाभाविकक्रियाल्पतानिमित्तमनेकलक्षणं स्वरूपेणाऽनाकलयन्तो बहुधा विमु-
ह्यन्ति स्वल्पधियः । सोऽसौ विस्तरो दर्शितदिशा मतिमद्भिः समुन्नेयः ।

अथ पित्तक्षये इति । मन्दोष्मा स्वाभाविकशरीरसन्तापस्याल्पता । मन्दा-
ग्नित्वं क्षुधाया अन्नजरणशक्तेराल्पता । प्रभाष्यता कान्तेरल्पता, स्वाभाविकदेह-

श्लेष्मक्षये रूक्षताऽन्तर्दाहस्तृष्णा च जागरः ।

अन्यत्वाऽमाशयात् सर्वाशयानां शिरसस्तथा ।

शून्यता सन्धिगैथिल्यमिति लिङ्गानि षड् विदुः ॥ १६ ॥ १७ ॥

(अथ वातादिवृद्धिलिङ्गानि)

वातवृद्धौ परुषता त्वचः काश्यञ्च कृष्णता ।

गात्राणां स्फुटनञ्चोष्णकामिता चाल्पनिद्रता ।

वलाल्पत्वं तथा गाढवर्चस्त्वञ्चैवमादि च ॥ १८ ॥

माईवाभावात्, प्रभायाः पित्तकृतत्वस्वीकाराच्च । एतच्चयञ्च बीजरूपं लिङ्गमुक्तम्, विस्तरतस्तु दृष्टिगतिज्ञासो मनःप्रमादाभावो मेधाल्पतादि च पूर्वाक्तस्वाभाविक-पित्तकर्म्मणां स्वालक्षण्यहानिः समुन्नेयम् ।

अथ श्लेष्मक्षयलिङ्गान्याह - श्लेष्मैति मौश्रुतवचमेव । रूक्षता स्नेहाभावः, अन्तर्दाहस्तृष्णा चेति त्वयं स्वाभाविकसोमगुणक्षयात् । जागरो निद्राविरहः, निद्रा-यास्तमःप्रभवत्वात्, तमोगुणाधिक्यञ्च श्लेष्मेत्यवोचाम । अन्यत्वामाशयादिति । उरः-शिरस्यामाशययेति त्रयाणां श्लेष्मस्थानानां मध्ये आमाशयस्य न भवति शून्यता, उरःशिरसोस्तु स्वाभाविक स्नेहनतर्पणश्लेष्मक्षयाद् भवत्येवेत्यभिप्रायः । नन्वामाशयेऽपि क्लेदनश्लेष्मणोऽल्पत्वाच्छून्यतैव स्यादिति चेत्, उच्यते । तृष्णाधिक्येन जलादिपानाधि-क्यात् तत्र प्रायः पूर्णतैव स्यादिति विचार्यैवाहुरन्यत्वामाशयादिति । सन्धिगैथिल्यं सम्यन्तःस्थितश्लेष्मधरकलासु श्लेष्मकश्लेष्मणोऽल्पत्वात् । तदेतन्निङ्गषट्कं सामान्याद-वगन्तव्यं, विशेषतस्तु बल-वृषता-स्थैर्यादिज्ञासोऽपि समुन्नेयः ।

अथ वृद्धिलिङ्गान्याह पुनः मौश्रुतवचोऽनुवादेनैव - वातवृद्धाविति । वातवृद्धौ वायुप्रकोपे सति त्वचः परुषता रूक्षता, काश्यं कृष्णता शरीरस्य । कृष्णता श्यामाभता विषमं त्वनखचर्मणाम् । गात्राणां स्फुटनमङ्गमर्दः । उष्णकामिता वायोः स्वाभाविकगर्भत्याधिक्यप्रतीकाराय उष्णाशनवसनादेराकांक्षा । गाढवर्चस्त्वं पुरीषस्य कठिनीभावः । एवमादिचेत्यन्येषामसंस्थानां वातवृद्धिलिङ्गानां ग्रहणम् । तथाहि तद्विस्तरवर्णनपरं सुदान्तसेनकृतं प्राचीनपद्यद्वयम् - “आध्मानस्तम्भ-रीच्यस्फुटनविमथनक्षोभकम्प्रतीदाः, कण्ठध्वंभावसादौ अमकविलपनं स्त्रंसशूल-प्रभेदाः । पारुष्यं कर्णनादो विषयपरिणतिभ्यं गृह्णित्प्रमोहाः, विसान्द्रोद्वेगदृष्टानि ग्लपनमशयनं ताडनं पीडनञ्च ॥ नामोन्नामो विषादो भ्रमपरिपतनं जम्भणं

पित्तवृद्धौ तु मन्तापः पीतभाः शीतकामिता ।

पीतविण्मूत्रनेत्रत्वमेवमाद्याऽकृतिः स्फुटा ॥ १६ ॥

श्लेष्मवृद्धौ भवेत् शैत्यं श्वैत्यं गौरवमेव च ।

तन्द्राऽवसादः स्तैमित्यं प्रसेकश्च श्लथ्याङ्गता ॥ २० ॥

रोमहर्षाः, वित्तेपान्निपगोषयहणशुपिरता च्छेदनं वेष्टनञ्च । वर्णः श्यावोऽरुणो वा तडपि च महती स्वापविश्लेषमङ्गा, विद्यात् कर्माण्यमूनि प्रकुपितमरुतः स्यात् कषायो रमश्च ॥ इति । अत्र चैतावान् विशेषो लक्षण्यः—परुषतादीनि मूलोक्तानि लिङ्गानि निरामवायोरिव, आध्यानशूलादीनि कानिचित् तु सामवायोरिव । सुदान्तसेनोपदेशेषु तु द्विविधानामपि लिङ्गानां समावेशः । सामनिरामलक्षणविवेकस्त्वैवायं वक्ष्यते ।

पित्तवृद्धाविति । मन्तापः स्वाभाविकमन्तापस्याधिक्यं हस्तपादनेत्रदाहलक्षणं ज्वरलक्षणं वा वृद्धेस्तरतस्येन । पीतभास्त्वचः पीतद्युतिः । शीतकामिता, पित्तस्य मन्तापहरणार्थं शीतस्पृहा । पीतविण्मूत्रनेत्रत्वञ्चैवमाद्या स्फुटा वक्ष्यमाणविस्तरा आकृतिलिङ्गम् । विस्तरस्तु सुदान्तसेनोपदेशे यथा—“विस्फोटास्त्वकधूमकाः प्रलपनं स्वदस्त्रुतिर्मूर्च्छनं दार्गस्यं दरणं मदो विमरणं पाकोऽरतिरुदङ्भ्रमो । ऊष्माऽतृप्तिमः प्रवेगदहनं कटुस्त्रुतिक्ता रसा वर्णः पाण्डुविवर्जितः कथितता कर्माणि पित्तस्य वै ॥” इति ।

श्लेष्मवृद्धाविति । शैत्यं शीताधिक्यम् । श्वैत्यं श्वेताभता विण्मूत्रनेत्रचर्मणाम् । गौरवं गात्राणाम् । तन्द्रा निद्रामङ्गः । स्तैमित्यं गात्राणामार्द्रपटावगुण्ठितवत् प्रतीतिः । प्रसेको मुखे लालाधिक्यं, यावत् प्रतिश्यायोऽपि । श्लथ्याङ्गता अङ्गानां शिथिलीभावः । तान्येतानि मन्त्रेपतो लिङ्गानि । विस्तरतस्तु यथा—“हंसिस्तन्द्रा गुरुता, स्तैमित्यं कठिनता मलाधिक्यम् । स्नेहाऽपक्त्युपलेपाः, शैत्यं कण्डूः प्रसेकश्च । चिरकर्तृत्वं गोथो, निद्राधिक्यं रसो पटुस्वादू । वर्णः श्वेतोऽलंसता, कर्माणि कफस्य जानीयात्” इति ।

तान्येतानि वातादीनामेकैकस्य त्रयवृद्धिलिङ्गान्यभिहितानि । इयोः संसर्गं त्रयाणां सन्निपाते वा यथासम्भवं लक्षणानामपि साङ्ग्यर्थमुन्नेयम् । तदुक्तम्—“द्विदोषलिङ्गः संसर्गः सन्निपातस्त्रिलिङ्गकः” इति ।

इदञ्च सामान्यतः सर्वलिङ्गसंग्राहकं सूत्रमाहुराचार्याः—“दोषाः प्रवृद्धाः स्वं लिङ्गं दर्शयन्ति यथावलं । क्षीणा जहति लिङ्गं स्वं समाः स्वं कर्म कुर्वते ।” इति (सु० सूत्र १७ अ०) ।

(अथ दोषाणां सामता-निरामतादि)

“ऊष्मणोऽल्पबलत्वेन धातुमाद्यमपाचितम् ।

दुष्टमामाशयगतं रसमामं प्रचक्षते ॥ २१ ॥

आमेन तेन संयुक्ता दोषा द्रव्याश्च दूषिताः ।

सामा इत्युपदिश्यन्ते ये च रोगास्तदुद्भवाः” ॥ २२

अथ प्रवृद्धानां दोषाणां सामनिरामताभेदात्तन्त्रेषु वैशिष्ट्यं दर्शयितुमुपक्रममाण आदौ तावदामपदार्थं व्याचष्टे—ऊष्मण इति । ऊष्मणः कायाग्नेरल्पबलत्वेन दीर्घत्वेन । अल्पबलत्वञ्चेदमाहारापेक्षया, यस्य ह्यग्निर्यावन्तमाहारं सुखेन जरयति तस्य तावद्बलोऽग्निरुच्यते । स चेदधिकमाहारं मात्रागुरुं वा द्रव्यगुरुं वा लभते, न तं सुखेन जरयतीति स्वाभाविकोऽप्यग्निस्तदाहारापेक्षया अल्पबलः । तस्मात् आहारादिदोषादग्निशक्तेरतिक्रमणेनेत्यभिसन्धिः । आद्यं धातुं रसाख्यम् । अपाचितं सम्यगपरिणतमत एव दुष्टं विकृतम् । आमाशयगतमामाशयादुत्थितम्, नत्वामाशय एवावतिष्ठमानम् । रसस्य सर्वशरीरचरत्वात् । स हि आमाशयादेरुद्भूय यकृदादिमार्गेण हृदयं प्रविशति, चरति च क्रमात् कृत्स्नमपि देहमभिव्याप्य । तथाचाहुः—“कृत्स्नदेहचरस्यापि रसस्य हृदयं स्थलम् । पूर्वं समानमरुता यदयं हृदये धृतः ॥” अन्यत्र चोक्तम्—“आरुह्य धमनीर्गत्वा सर्वान् धातूनयं रसः—” इत्यादि । वाग्भटोऽप्याह—“व्यानेन रसधातुर्हि विक्षेपोचित कर्मणा । युगपत् सर्वतोऽजस्रं देहं विक्षिप्यते सदा ॥” इति (अष्टाङ्गहृ० शा० ३ अ०) । तस्मात् दुष्टरसस्य सर्वशरीरचरस्य सम्पर्कात् प्रवृद्धदोषाणामपि सर्वदेहचराणां विशिष्टानि लिङ्गानि कृत्स्नेऽपि देहे द्रष्टव्यानीति तत्त्वम् ।

अथ शास्त्रे व्यवहारार्थं सामेतिपदमपि स्पष्टं निर्वक्ति—आमेनेति । तेन आमेन दुष्टरसेन संयुक्ता अतएव दूषिता दोषा वातादयो द्रव्या रक्तादयश्च । रसस्य आमात्मकत्वेन वर्जनात् दूष्यपदेन मेह रसस्य ग्रहणम् । केचित्तु आमपदार्थं विषात्मकं रसस्यं प्रयुज्मत्वा “रसः साम” इति क्वाचित्कं व्यवहारं समर्थयन्ते । सामा इत्युपदिश्यन्ते—सामसंज्ञया शास्त्रे व्यवह्रियन्ते । ये च रोगा इति । तदुद्भवाः सामदोषादिकृता रोगा अपि उपचारात् सामा इत्युच्यन्ते—यथा सामोऽयं ज्वरः, सामोऽसावतीसार इत्यादि ।

“स्रोतोरोध-बलभंश-गौरवानिलमूढताः ।

आलस्याऽपक्ति-निष्ठेव-मलभेदारुचिक्लमाः ।

लिङ्गं मलानां सामानां निरामाणां विपर्ययः” ॥ २३ ॥

“वायुः सामो विबन्धाग्निसादतन्द्रान्वकूजनैः ।

वेदनाशोथनिस्तोदैः क्रमशोऽङ्गानि पीडयेत् ॥ २४ ॥

विचरेद् युगपच्चापि गृह्णाति कुपितो भृशम् ।

स्नेहाद्यैर्वृद्धिमाप्नोति सूर्य्यमेघोदये निशि” ॥ २५ ॥

अथ रसरक्तादीनां दूषाणां मलानाञ्च त्रयवृद्धिकृतानि लिङ्गानि सुश्रुते दोष-
धातुमलत्रयवृद्धिविज्ञानीयाध्याये (सु० सूत्र १५ अ०) द्रष्टव्यानि ।

अथ सामदोषाणां सर्वसाधारणानि लिङ्गान्याह—स्रोतोरोधेति । स्रोतो-
रोधो विण्मूत्रादिस्त्रोतसां रुद्धवदुभावः सुखेनाऽप्रवृत्तिरिति यावत् । बलभंशो-
ऽकस्माद् बलहानिः । गौरवं शिरःकोष्ठादीनाम् अनिलमूढता वायोरानुलोम्या-
भावः स्तब्धता वा । आलस्यमनुत्साहः । अपक्तिः अन्नविपाकस्य मन्दता । निष्ठेवो
मुखप्रसेकः । मलभेदः अतीसारः । ननु स्रोतोरोधेन मलविबन्ध एवोक्तः, कथं
पुनरतीसारोऽपि ? उच्यते । अवस्थाभेदेनोभयोः सम्भव इति न दोषः । अरुचि-
रन्वस्याऽनभिनन्दनम् । क्लमः अकृतश्रमस्यापि क्लान्तिबोधः । तान्येतानि प्रायः
सर्वत्रैव दोषसामतायां सम्भवन्तीति सामान्यतो निर्दिशति—लिङ्गं मलानां
सामानामिति । निरामाणां दोषाणान्तु विपर्ययः, सत्स्वपि दोषवृद्धिलिङ्गेषु
स्रोतोरोधादीनां वैपरीत्यमभाव एव किञ्चिदुभावो वा । यथा चैतत् तथाऽनुपदमेव
प्रतिपादयिष्यते ।

तत्र सामवायोर्लिङ्गान्याह—वायुरिति । विबन्धः स्रोतोरोधो वायोरानु-
लोम्याभावान्मलादेः कृच्छ्रेण वा नैव वा प्रवृत्तिः । अग्निसादः पाचकाग्नेर्मन्दी-
भावः । अन्तकूजनमन्त्रेषु गुडगुडाशब्दः, स च मलभूतवायोराधिक्ये नोद्भवाद-
निर्गमः भवति । वेदना यतस्ततः कटीपार्श्वादिपीडा कर्त्तनवत् पीडा वा, सा च
शोथः शूनत्वं च यथा आमवातादौ सन्धिषु । निस्तोदः सूचीवेधवद् व्यथा । क्रमश-
इत्यनेन आदौ विबन्धादीनि लिङ्गानि कोष्ठे दर्शयित्वा अकृतप्रतीकारो वायुः
क्रमात् सर्वाण्यप्यङ्गानि पीडयतीत्युक्तं भवति । विचरेदित्यादि च सामवायोश्चर-

“निरामो विणदो रूक्षो निर्विवन्धोऽल्पवेदनः ।

विपरीतगुणैः शान्तिं स्निग्धैर्याति विशेषतः” ॥ २६

मावस्था — अतएव विणिनष्टि ‘भृशं कुपित’ इति । सामो हि वायुस्तदा युगपत् समकालं यतस्ततो विचरेत् अङ्गेषु पिपीलिकामसर्पणादिवन्नानाविधाः क्षिप्रोत्थान-प्रशमाः पीडा जनयेत् । गृह्णाति चाङ्गानि कटौष्टपाश्चादीनि । अथान्यं उदश्व-वैलक्षण्यात्मकं लिङ्गमाह — स्नेहाद्यैरिति । स्नेहादिमर्द्दनेनापि किमुत स्नेह-पानेन वृद्धिमाप्नोति । किञ्च सूर्योदये मेघोदये च, तथा निशि वृद्धिमाप्नोति, तदा सूर्योत्तजः सम्पर्कस्याल्पत्वादभावाद्वाऽधिकतरं स्नेहाच्छुन्नवद् भूत्वा वर्धते ।

ननु चरके त्रिगोथीये वातिकगोथः क्षिप्रोत्थानप्रशमो वर्णितः, आमवातादौ तु चिरानुवर्त्ती भवति मन्धिषु गोथ इति स्वशास्त्रमिद्धान्तव्याकोप इति चेन्न । चरकोक्तस्य वातिकगोथस्य निरामवायुकृतत्वात्, तथाद्युक्तं तत्रैव — “शीतरूक्ष-लघुविणदधूमोपवासामातिकर्षणक्षपणादिभिर्वायुः कुपितस्त्वङ्मांसशोणितादीन्भ-भूय गोथं जनयति । स क्षिप्रोत्थानप्रशमो भवति । तथा श्यावारूणवर्णः प्रकृति-वर्णो वा चलनः सन्दनः खरपरुषभिन्नरोमा क्रियत इव भिद्यत इव पीड्यत इव सूचीभिरिव तुद्यते पिपीलिकाभिरिव मंसृष्यते मर्षपक्कलावलिप्त इव चिमिचिमा-यते संकुच्यत आयस्यत इति वातगोथः ।” (च० सूत्र० १८ अ०) इति । न हि रूक्षलघ्वादिवेवनोपवासामादिभिः कुपितो वायुः सामः सम्भवति, सामस्य तु रसस्य स्निग्धगुर्वादिषेवनोत्थस्य श्लेष्मसम्पर्कत्वादामवाते चिरकर्तृत्वमित्यविरोधः । अत-श्चानयोरुपक्रमोऽपि भिन्न एव यथा निरामवातिकगोथे स्नेहेन प्रतीकारः, साम-वातगोथे तु रूक्षस्वेदादिर्निति ।

निरामवायोर्लिङ्गान्याह — निराम इति । निरामवायुः कुपितो यानि यानि लिङ्गानि जनयति तान्यवोचामेति मन्त्रेण भेदकान्ये वाऽत्र लिङ्गान्युच्यन्ते । तदयथा — विणदो वैशद्यकरो सुखादीनां, सामवायुस्तु तद्विपरीतपैच्छिक्यापादकः । रूक्षो रूक्षत्वकरस्त्वगादीनां, सामवायुस्तु चिक्कणताकरः । निर्विवन्धः स्तोता-मरोधकः, आनुलोम्येन मलमूतादीनामुत्सर्गप्रदः । अल्पवेदनः, आमसम्पर्क-भावादनवस्थितव्यथः, क्वचित् किञ्चित्सात्ववेदनाप्रदो वा । अतश्च विपरीतगुणैः रूक्षादिप्रत्यनीकैः स्निग्धपिच्छलादिभिः शान्तिं याति, स्वभावं प्रतिपद्यते विशेषतस्तु स्निग्धैः । स्नेहयुक्तानामाषधान्नपानादीनां प्राधान्येन वातप्रशमनत्वात् निरामावस्थायामविरोधाच्च ।

“दुर्गन्धं हरितं श्यावं पित्तमम्लं स्थिरं गुरु ।

अम्लिकाकण्ठहृद्दाहकरं सामं विनिर्द्दिशेत् ॥ २७ ॥

आताम्रं पीतमत्युष्णं रसे कटुकमस्थिरम् ॥ २८ ॥

पक्वं विगन्धं विज्ञेयं रुचिपक्तिबलप्रदम् ।

आविलस्तन्तुलः स्थानः कण्ठदेशेऽवतिष्ठते ।

सामो वलासो दुर्गन्धः क्षुद्रुद्गारविघातकृत्” ॥ २९ ॥

“फेनवान् पिण्डितः पाण्डुर्निःसारोऽगन्ध एव च ।

पक्वः स एव विज्ञेयश्च दवान् वक्तुशुद्धिकृत्” ॥ ३० ॥

अथ सामपित्तलिङ्गान्याह—दुर्गन्धमिति । दुर्गन्धत्वादि च आमसम्पर्केण विकृतस्य सुखादिनिर्गतस्य मलभूतस्य पित्तस्य लिङ्गम् । हरितं हरिदुवर्णं, श्यावंमीषत्सङ्कणपीतं वा । अम्लं प्रायेणाम्लरसं यथा अम्लपित्तादौ, क्वचित् तिक्तं चेति स्मर्त्तव्यम् । स्थिरं जलादिषु अनतिप्रसारि, तथात्वञ्चामसम्पर्कादेव । गुरु किञ्चित् सान्द्रप्रायम् । तदेतल्लिङ्गषट्कं कर्द्दिते पित्ते लक्ष्यते, अनिर्गच्छत्तु तद् अम्लिकाकण्ठहृद्दाहकृत् । अम्लिका अम्लोद्गारः । दुर्गन्धपदेन सुख-दौर्गन्ध्यादि च सामपित्तलिङ्गमुन्नेयम् ।

निरामपित्तलिङ्गमाह आताम्रमिति । पक्वं निरामं पित्तं क्वचिद् वम्या-दीनामतियोगान्मुखात् प्रवर्त्तमानमपि विगन्धं प्रचुरगन्धरहितम् । आताम्र-मीषत्ताम्रवर्णमत्युष्णं आमसम्पर्काभावेन तीक्ष्णत्वात् तप्ततममिव । रसे कटुकं तीक्ष्णम् । अस्थिरं जलादिषु शीघ्रप्रसरणशीलम् । तदेतत् सर्वं स्थूलस्य पित्तस्य लिङ्गम् । सूक्ष्मस्य तु लिङ्गमाह—रुचिपक्तिबलप्रदमिति । रुचिरन्नाभिनन्दनं पक्तिरन्नजरणशक्तिस्तथोर्वलप्रदं तीव्रतापादकम् ।

अथ श्लेष्मणः सामनिरामतालक्षणमाह—आविल इति । आविलः अस्वच्छो दुग्धमिश्र इव । तन्तुलस्तन्तुमान् । स्थानः सान्द्रः । कण्ठदेशेऽवतिष्ठते कण्ठोपलेपकरो विशेषात् । दुर्गन्धो विकृतमधुरद्रव्यगन्धः । क्षुधाया उद्गारस्य च विघातकः, सामो वलासः श्लेष्मा मलपरिणामी । अथ निरामश्लेष्मलक्षणमाह—फेनवानित्यादि । फेनवानीषत्फेनिलस्तन्तुलत्वाभावात् । पाण्डुरीषत्पीताभश्चेतः ।

(अथ व्याधिस्वरूपनिरूपणम्)

“शरीरं सत्त्वसंज्ञञ्च व्याधीनामाश्रयो मतः ।”

ये हि तद्दुःखसंयोगाः सामान्याद् व्याधयस्तु ते ॥

समष्टयोऽथ लिङ्गानां निदाने व्याधिसंज्ञिताः ॥ ३१ ॥

निःसारो लघुर्जले प्रतरणशीलः । अगन्धो गन्धरहितः । हेदवान् अनुपलेपी, कामतः पुंसः शीघ्रमेव निःसरणशीलः । वक्त्रशुद्धिक्तुं मुखस्य विशुद्धताप्रदः, पैच्छिक्यापगमात् । नत्वेवंविधोऽपि श्लेष्मा मलभूत एव शरीरावाधकारत्वात् ? सत्यं, सामावस्थायां पैच्छिक्यादियुतः स एव श्लेष्मा पक्तावस्थायामेवंविधो भवति । सर्वथा दोषशुद्धौ तु प्रायो विलीयत एव सः, तिष्ठति तु केवलं स्वाभाविकस्नेहन-तर्पणश्लेष्मरूपेणेति विवेकः ।

तदेवं दोषदूष्यस्वरूपलिङ्गादीन्यभिधायेदानीं व्याधिस्वरूपं प्रतिपादयितुमुपक्रमते चरकीयवचनेन—शरीरमिति । शरीरं पाञ्चभौतिकं पिण्डं, सत्वसंज्ञं मनः ।

तदेतद्द्वितीयं व्याधीनामाश्रयः । यत्तूक्तं—“सत्त्वमात्मा शरीरञ्च त्रयमेतत् त्विदण्डवत् । लोकस्तिष्ठति संयोगात्तत्र सर्वं प्रतिष्ठितम्” इति, तत्र आत्मा तावत् स्वयं निर्विकारोऽनाश्रयो रोगाणां, तेषां मनःशरीरमात्रनिष्ठत्वादित्याश्रयोऽभिहितः । रोग-स्वरूपं तूच्यते—ये हीति । तत्पदेन शरीरमनसोर्ग्रहणम् । शरीरमनसोर्दुःखाय ये संयोगा आभ्यन्तरहेतुकता बाह्यहेतुकता वा ते सामान्याद् व्याधयो रोगाः स्मृताः । तु इति भिन्नक्रमे । सुश्रुतोऽप्याह—“तद्दुःखसंयोगा व्याधय इत्युच्यन्ते । ते चतुर्विधाः,—आगन्तवः शरीरा मानसाः स्वाभाविकाश्चेति । तेषामागन्तवोऽभिघातनिमित्ताः । शरीरास्त्वन्नपानमूला वातपित्तकफशोणितसन्निपातवैषम्य-निमित्ताः । मानसास्तु क्रोधशोकभयहर्षविषादेर्थाभ्यसूयादन्यमात्सर्यकानलोभ-प्रभृतय इच्छाद्वेषभेदैर्भवन्ति । स्वाभाविकाः क्षुत्पिपासाजरामृत्युनिद्राप्रभृ-तयः । त एतं मनःशरीराधिष्ठानाः ।” इति (सु० सूत्र० १ अ०) । तेषामेषां त्रिविध-दुःखसंयोगानां पृथग्लक्षणात्मकानामपि व्याधिसंज्ञा साधारणीति बोधयितुं मूले सामान्यादिति निर्देशः । एवञ्च सामान्यतः पूर्वरूपरूपोपद्रवाणामपि क्वचिद् व्याधिपदवाच्यता शास्त्रे दृश्यते । यथा सुश्रुते आतुरोपक्रमणीये—“तत्र तान् (व्याधीन्) भूयस्त्रिधा परोक्षेत्—किमसावौपसर्गिकः प्राक्केवलोऽन्यलक्षणो वेति । तत्रौपसर्गिको यः पूर्वोत्पन्नं व्याधिं जघन्यकालजातो व्याधिरूपसृजति, स तन्मूल-एव उपद्रवसंज्ञः । प्राक्केवलो यः प्रागेवोत्पन्नो व्याधिरपूर्वरूपोऽनुपद्रवश्च । अन्य-लक्षणो यो भविष्यद्व्याधिख्यापकः, स पूर्वरूपसंज्ञः”—इति (सु० सूत्र० ३५ अ०)

“व्याधयोऽपरिसंख्येया भिद्यमाना भवन्ति हि ।

रुजा-वर्ण-समुत्थान-स्थान-संस्थान नामभिः” ॥३२॥

स्यादेतत्, तथापि निदानशास्त्रे लिङ्गसमष्टीनामेव प्रायेण व्याधिसंज्ञाः श्रूयन्ते, न पृथग् लिङ्गानामिति स्पष्टं दर्शयति—समष्टय इति । अथेति क्रमभेदाय । निदाने निदानाख्येऽस्मिन् रुग्विनिश्चयशास्त्रे लिङ्गानां केषाञ्चिन्नक्षणादीनां सन्ताप-दाह-पार्श्वरुजादीनां समष्टयः समूहा एव मिलिता व्याधिसंज्ञिताः ज्वर-यक्ष्मादि-व्याधिपदवाच्याः । यथा—एकादशरूपः षड्रूप स्वरूपो वा राजयक्ष्मेत्यादि । अत्र समष्टिवचनं प्रायिकं तेन “ज्वरस्त्वेक एव सन्तापलक्षण” इत्यादि-चरकोक्त-दिशा क्वचिदेकेनापि लिङ्गेन व्याधिसंज्ञाप्रतिपत्तिः । वातिकादिविशेषप्रतिपत्तौ तु तत्रापि लिङ्गसमष्टेरावश्यकत्वमस्येव, यथोच्यते—“वैपथ्यविषमो वेगः कण्ठीष्ठपरिशोषण” मित्यादि । अतएव चरके—“ज्ञानार्थं यानि चोक्तानि व्याधि-लिङ्गानि संग्रहे । व्याधयस्ते तथात्वे तु लिङ्गानीष्टानि नामयाः” इति । अस्य ह्य-यमभिप्रायः—ज्ञानार्थं रोगसंज्ञाविशेषप्रतिपत्तये संग्रहे निदानस्थानादौ यानि तत्तद्भोगनिर्वाहकलक्षणान्युक्तानि, ते व्याधयस्तत्तल्लिङ्गसमष्टय एव व्याधयः । तथात्वे तत्तद्भोगसंज्ञानिर्वाहकत्वे च लिङ्गान्येवेष्टानि न त्वामयास्तत्तल्लिङ्गबोधिताभ्यन्तर-विकृतिविशेषा इति । नन्वेवं लिङ्गानुमेयाश्चेदामयाः, भिन्ना एव ते लिङ्गेभ्यस्तर्हि स्वरूपतो रोगाणामज्ञानेनैतावता तृप्तिः सूक्ष्मदृष्टामिति चेत्, सत्यम् । तत्तल्लक्षण-समष्टिवोधिताभ्यन्तरविकृतिपरम्परा एव परमार्थतो रोगा इति गम्भीरदर्शनां सिद्धान्तः । तथापि वक्ष्यमाणसम्प्राप्तिबोधेन तद्बोधसम्भवाद्भेदानिकानां लिङ्ग-समष्टिषु रोगपदव्यवहारो गौणोऽपि पर्याप्तप्रयोजन इति कृतं बहुप्रसङ्गेन ।

ते चैते व्याधयो नानाविधविभागहेतुभिरनेकविधा उच्यन्ते । यथा अधिष्ठान-भेदाद् द्विविधाः—शारीरा मानसाश्च । बाह्याभ्यन्तरहेतुभेदाद् द्विविधा आगन्तवो निजाश्च । बलप्रवृत्तिभेदाद् द्विविधाः, यथा सुश्रुते व्याधिसमुद्देशीये—“आदि-बलप्रवृत्ता जन्मबलप्रवृत्ता दोषबलप्रवृत्ताः संघातबलप्रवृत्ताः कालबल-प्रवृत्ता देवबलप्रवृत्ताः स्वभावबलप्रवृत्ताश्चेति” (सु० सूत्र० २४ अ०) । चिकित्सासौक-र्येण वा द्विविधाः—साध्या असाध्याश्च । चतुर्विधा वा—सुखसाध्याः क्लृप्तासाध्या-याप्याः प्रत्याख्येयाश्चेति । तैरितैर्विशेषणैर्विविधैर्विशेषिता व्याधयो बहुधाऽस्मिन् शास्त्रे श्रूयन्ते इति समासेनोपन्यासः ।

अथ व्याधीनामसंख्येयत्वं सहेतुकं प्रतिपादयति चरकीयश्लोकेन—व्याधय इति (च० सू० १८ अ०) । व्याधयो रोगा अपरिसंख्येया एतावन्त इति संख्येया

दोषदूष्यगणेऽभिन्ने संमूर्च्छन-विशेषतः ।

अदृष्ट-देश-कालादि-परिणामादनेकधा ।

पुराणाः प्रविलीयन्ते नवीनाः प्रादुरासते ।

विभिद्यन्ते स्थिताश्चाथ नृणां नानाविधा गदाः ॥३३॥३४॥

व्यवच्छेत्तुमशक्या भवन्ति । हीति निश्चये । कथमेवमित्याह—रुजावर्णेत्यादि । रुजाः पीडाविशेषाः, वर्णा जातयो रोगाणां भोग्यकालादिविचित्राचिन्त्यस्वभाव-दर्शनात्, समुत्थानानि निदानानि, स्थानानि आमाशय-पक्वाशय-फुस्फुस-हृदयन्ता-दीनि रोगाधिष्ठानानि, संस्थानानि लक्षणानि, तेषां नामानि संज्ञाविशेषास्तै-र्भिद्यमानाः सन्तः । नामेतिपदेन प्रत्येकं सम्बन्धः न तु नामभेदादपि भेद इति व्याख्येयं, तादृशभेदकल्पनाया अयुक्तत्वात् । तथाहि रुजाभेदाद् व्याधिभेदो यथा अतीसार-प्रवाहिकयोः । वर्णभेदाद् भेदो यथा तृतीयक-चातुर्थकज्वरयोः । समुत्थान-भेदाद् भेदो यथा धुस्तूरहिफेन-जन्यविषलक्षणादीनाम् । स्थानभेदाद् भेदो यथा स एव वायुः सक्थिगितो गृध्रसीं बाहुगतश्च विष्वाचीं जनयति । तदेवं रोगाणाम-नन्तत्वे सिद्धेऽपि ज्ञाततमाः केचिदवश्यं ज्ञातव्याः । अतएवाह चरकोऽनुपदमेव—“व्यवस्थाकरणं तेषां यथास्थूलेषु संग्रह” इति ॥

एतेषु चार्षाऽनार्षग्रन्थविवृतेष्वनेकेषु रोगेषु कालान्तरपरिणामादि-कारण-विशेष-वशात् केषुचिद्विलुप्तप्रायेष्वन्येषु रूपान्तरं प्राप्तेष्वपरेषु च नवीनरूपैः प्रादुर्भूतेषु तत्तद्दरोगविनिश्चयोपक्रमाऽसमर्थप्रायानुपलभ्य वैद्यविद्योपजीविन आर्षाभिप्रायं स्पष्टीकुर्वन्नाह—दोषदूष्येति । दोषा वातपित्तकफाः, दूष्याणि रसरक्ता-दीनि, तेषां गणः समूहः, तस्मिन्नभिन्ने सर्वत्र सर्वदा स्वरूपतस्तथाविध एव वर्त्तमानेऽपि । अदृष्टदेशकालादिपरिणामाद्वेतोः—अदृष्टस्य शुभाशुभकर्मा-फलरूपस्य, देशानां कालस्य चानेकधा परिणामात् नानाविधविपर्ययात् । काला-दीत्यादिपदेन नानाविधमिथ्याहारविहारानां ग्रहणम् । तथाहि पूर्वं यादृशा मिथ्याहारविहारा लोकैः क्वचित् कदाचिदुपयुज्यन्ते स्म, तानेवेदानीं नियमेनोप-युञ्जते बहवस्ततोऽपि नवनवरोगविशेषसमुद्भव इति भावः । संमूर्च्छनविशेषतः—तथाविधविपर्ययजनित-दोषदूष्यसंघटनप्रकारभेदात् । पुराणाः प्रसिद्धाः प्राचां ग्रन्थोक्ताः प्रविलीयन्ते विलुप्ता भवन्ति, गदा रोगा इत्यन्वयः । नवीना अभिनवाश्च रोगाः प्रादुरासते प्रादुर्भवन्ति । विभिद्यन्ते स्थिताश्चेति—त एव रोगा भिन्नरूपाः सन्तो रोगान्तरवत् प्रतीयन्ते । तत्र पुराणरोगाणां विलोपो यथा शूकदोष-

केशसीमंतकज्ज्वरादीनाम्, तथाहि सुश्रुते “व्याधयस्तत्र जायन्ते दश चाष्टौ च शूकजा” इत्यादि, “असाध्यो बलवान् यस्तु केशसीमन्तकज्ज्वरः” इति च । स्थितानां भिन्नरूपत्वं, यथा माधवीयनिदानोद्धृत-चरकोक्त-समन्विदोष-सन्निपातादेः । नहीदानीं प्रायः सन्निपातज्वरे—“कोठानां श्यावरक्तानां मण्डलानाञ्च दर्शनं” भवति । नवानां प्रादुर्भावः, यथा फिरङ्गरोग-ग्रन्थिक-सन्निपातादीनां वक्ष्यमाणानाम् । अत्र चार्थे प्राचां सम्प्रतिर्यथा—चरके तत्रैव “विकारनामाकुशलो जिह्मियात्र कदाचन । नहि सर्वविकाराणां नामतोऽस्ति ध्रुवा स्थिति” इति । अस्य ह्ययमभिसन्धिः । अनन्ताः खलु रोगा अध्रुवस्थितयश्च, अस्मी च समुत्पन्नाः समुत्पद्यमानाः समुत्पत्स्यामानाश्च न तावत्सर्वे शक्या निर्देष्टु-मियत्तया नामतः । ये पुनरिदानीं प्रसिद्धास्तोऽस्माभिर्निर्दिश्यन्ते नाम-लक्षणादिभिः ; कालान्तरागामिनस्तु लक्षणादिपरिलक्षणेन सम्यग् वेदितव्याः । न चेदं लज्जापदं यदस्मदीयसंहितायामपि केषाञ्चिद्रोगाणां न लभ्येरन् लक्षणादी-नीति ; निरवधिर्हि कालो विपरिणामी नियतपरिवृत्तिशीलश्च जगत्, कथं न्वत्र नियमो ध्रुवसंस्थानलक्षणास्तथाविधा एव सदा वर्त्तेरन् रोगा इति । अन्यच्चाह सुश्रुतोऽपि—“अनुक्तमपि दोषाणां लिङ्गैर्व्याधिमुपाचरेत्” इति (सु० सू० ३५ अ०) । अस्य ह्ययमभिप्रायः । बहवः खल्वस्माभिरभिहिता रोगाः, सन्ति चेतरे समुत्पत्स्यामाना ये नेह शक्या विवरीतुम् । उपक्रमस्तु तेषां लक्षणदर्शनादोष-संयोगविशेषानुमानतो दर्शितदिशा तत्तद्दोषप्रशमनाद्युपायविधानेन विधेय इति ।

नन्वेवमास्तां नवीनरोगसंघो नाम, तथापि यदि सौश्रुतेऽङ्गितानुसारेण तत्त-द्रोगारम्भकदोषानुमानपुरःसर-दोषप्रशमनभेषजादिप्रदानेनैव तत्तद्दोगनिवृत्तिः, अलं तर्हि नवीनरोगलक्षणपरिज्ञानप्रयासेनेति चेत्, उच्यते । त्रिविधो हि रोगाणामुपक्रमो भवति हेतुप्रत्यनीको व्याधिप्रत्यनीक उभयप्रत्यनीकश्चेति । तत्र स्वल्पबलदोषारब्धो हेतुप्रत्यनीकोपक्रमेण मध्यबलदोषारब्धो व्याधिप्रत्यनीकोप-क्रमेण महाबलदोषारब्धस्तु उभयप्रत्यनीकोपक्रमेण प्रशाम्यति रोगः इति तत्त्वविदां सिद्धान्तः । वक्ष्यमाणनवीनरोगास्तु प्रायशो मध्यबलदोषारब्धा महाबलदोषारब्धा वा दुरुपक्रमाश्चेति व्याधिप्रत्यनीको हेतुव्याधिप्रत्यनीको वैषां भवितुर्महत्पुपक्रमः । तादृशोपक्रमश्च व्याधिविशेषनिश्चायकात्तच्चिकित्साविशेषोपदेशकाच्चागमादृते न शक्यः कर्तुम् । सौश्रुतोपदेशस्तु स्वल्पबलनवीनरोगेष्वेव चरितार्थो नाधिकबल-नवीनरोगश्चिह्नमोघ एवायमभिनवरोगलक्षणपरिज्ञानप्रयासः । किञ्च, अनभ्यस्त-नवीनरोगलक्षणविशेषो भिषङ् नवीनरोगेषु परिज्ञात-रोगलक्षणसादृश्याऽसादृश्य-दर्शनात् संशयानो नैव वा शक्नुयाद्भुजाः प्रतिकर्तुं हन्याद्वातुरमसमञ्जसो-पक्रमणेन । न चायमलं पूर्वत एव प्रतिविधातुं वक्ष्यमाणफुस्फुसाघातसन्निपातस्य

प्रबन्धेषु ततः प्राचामुक्तानुक्ताकृतीन् गदान् ।

आविष्कृततमान् ब्रूमः स्फुटलिङ्गान् समासतः ॥ ३५ ॥

पञ्चमे, सप्तमे वा दिवसे भविष्यन्तोमकस्माज्जरनिर्मुक्तिं प्रायः प्राणान्तकरीम्, भ्रान्तिकाख्ये वा सन्निपाते द्वितीये तृतीये वा समाहे जनिष्यमाणं रक्तास्त्रावञ्च । तस्मादितोऽपि पुष्कलफलो नवीनरोगलक्षणभ्यासप्रयासः ॥ अतएवाहुः—“तस्माद्विकारप्रकृतोरधिष्ठानान्तर्गाणि च । समुत्थानविशेषांश्च बुद्धा कर्म समाचरेत् ॥” इति (च० सू० १८ अ०) ।

अथैवं त्रैकालिकनिखिलरोगाणामानन्त्यं विशदीकृत्य विवक्षितं प्रतिजानीते—
प्रबन्धेष्विति । ततः, यत एवं तस्माद्धेतोः, प्राचां पूर्वतनानामाचार्याणां प्रबन्धेषु ग्रन्थेषु उक्ताकृतीननुक्ताकृतींश्च, स्पष्टोक्तस्वरूपानस्पष्टोक्तस्वरूपाननभिहित-स्वरूपांश्चेति फलितार्थः । स्फुटलिङ्गान् परिव्यक्तलक्षणत्वेन सुप्रसिद्धान् गदान् रोगान् समासतः संचिपतो ब्रूमो वर्णयामः । नन्वपरिसंख्येया रोगा इति स्वयं प्रतिपाद्य कथमधुना त एव परिसंख्याय वर्णनीयास्त्वयेत्याशंक्य विशेषणमाह—
आविष्कृततमानिति । आविष्कृततमाः सम्यक् स्वरूपादिपरिज्ञानेन य इदानीं परिज्ञाततमास्तानेव ब्रूमो न तु सर्वान्, सर्पेषां स्वरूपवचनस्याशक्यत्वात् । इयञ्चाषीं शैली यदाविष्कृततमवचनं नाम । तथाहि चरकः—“अशीतिर्वातजा विकारा” इत्युपक्रम्य उपसंहरति “इमे ह्याविष्कृततमा” इत्यादि । (च० सू० ११ अ०) । एवञ्च कालान्तरागामिनोऽपि रोगाः स्फुटलक्षणा अवश्यं वेदितव्या वर्णयितव्याश्चेति सूच्यते ॥ ६ ॥

इति

श्रीमन्नारायण करुणावतारश्रीकृष्णचैतन्य-

तनयीकृतधन्यजनिश्रीमद्रघुनन्दनगोस्वामिवंशावतंसस्य

विद्याकल्पद्रुमस्यत्वर्थनामः सततसत्त्वतन्त्र-श्रीविश्वनाथोपम श्रीविश्वनाथ-

कविराजात्मजस्य निखिलभारतीयभिक्षुसम्मेलन-लब्ध-वैद्यावतंस-पदवीकस्य

एम्-ए विद्याभिक्षु कविभूषण-कविराजादिनामोपाधिकस्य

श्रीगणनाथ सेन भिषजः कृती

सिद्धान्तनिदाने

दोषदूषादिनिर्णयाख्यः प्रथमोऽध्यायः ।

अथ द्वितीयोऽध्यायः ।

(व्याधिविज्ञानम्)

निदानं पूर्वरूपञ्च रूपञ्चोपशयस्तथा ।

सम्प्राप्तिश्चेति विज्ञानं रोगाणां पञ्चधा स्मृतम् ॥१॥

इह खलु रुजन्ति शरीरं मनश्चेति शरीरमनसोराधाधकरा विशिष्टलक्षण-
समष्टिभूतास्तद्विधिताभ्यन्तरविकृतिविशेषरूपा वा भावा रोगाः, रोगविनिश्च-
यश्च रोगाणां विशेषेण निश्चितं ज्ञानम्, तत्पञ्चभिर्निदानादिभिः सुविज्ञातैः सम्पद्यते
इति प्रथमतस्तान्याह—निदानमिति । रुजां रोगाणां विज्ञानं विशेषज्ञानं
स्वरूपावधारणं पञ्चधा पञ्चप्रकारकं विदितं प्रसिद्धम् । पञ्चभिर्भावैः सम्पद्यते,
पञ्चविधज्ञानसमष्टिभूतमिति फलितार्थः । ते च पञ्चभावाः,—निदानं पूर्वरूपं
रूपमुपशयः सम्प्राप्तिश्चेति । अत्र विज्ञानमिति भावे ल्युट् न करणे । नहि
निदानादयो ज्ञानकरणानि किन्तु ज्ञानविषयाः, निदानादिभिरेव हि सुपरिज्ञातै-
र्विज्ञातोऽयं रोग इति व्यपदेशात्तज्ज्ञानव्यतिरिक्तस्य रोगविज्ञानस्य चाप्रसिद्धत्वात् ।
अतएव चरकः—“तस्माद्वाधीन् भिषगनुपहतसत्त्वबुद्धिहत्वादिभिर्भावैर्यथावदनु-
बुध्येत” इति । अत्र भावैरिति स्पष्टमाह परमर्षिर्नतृपायैरिति मतिमद्भि-
रवधेयम् ।

यत्तु माधवीयनिदानाख्यायां विजयरक्षितः—“व्याधेर्ज्ञातव्यस्य पञ्चधा
ज्ञानोपाया भवन्ती”त्युपक्रम्य “व्याधिनिश्चयकरणं निदानमिति निदानपञ्चक-
सामान्यलक्षणं” मित्याह तच्चिन्त्यम् । आर्यमतविरोधाद्युक्तिविरोधाच्च । तत्तार्प-
मतविरोधो यथा,—सुश्रुते “षड्विधो हि रोगाणां विज्ञानोपायः, तद्यथा
पञ्चभिः श्रोत्रादिभिः प्रश्नेन चे”त्याचक्ष्णाणि धन्वन्तरिः षड्विधमेव रोगविज्ञान-
करणमन्यदेव निदानादिपञ्चकादुपदिदेश । एवं चरकेऽपि भगवानात्रेयः
“त्रिविधं खलु रोगविशेषविज्ञानं”मित्यारभ्य “प्रत्यक्षतस्तु खलु रोगतत्त्वं बुभुक्ष-
मानः सर्वैरिन्द्रियैः सर्वानिन्द्रियार्थानातुरगतान् परीक्षेताम्यत्र रसज्ञानात्”
इत्यादिना तथैवानुशास्ति स्म । स्फुटश्चैवमार्षाभिप्रायो यथैतान्येव ज्ञानकरणानि,

(अथ निदानम्) ।

बाह्यं निमित्तं रोगाणां निदानमिति कीर्तितम् ।

विधाय धातुवैषम्यं साक्षाद् वा रोगकारि तत् ॥२॥

विज्ञानविषयास्तु निदानादयो न विज्ञानकरणानीति । अथ निदानादीनां करणत्वस्वीकारे युक्तिविरोधोऽपि स्पष्ट एव । व्यापारवद्भिः कारणं करणमुच्यते, व्यापारश्च निदानादीनां न कश्चन शक्यः सम्यक् प्रतिपादयितुम् । अथ लिङ्गज्ञानेन लिङ्गिज्ञानमिति निदानादीनि लिङ्गिनो व्याधिराभ्यन्तरविकृतिरूपस्य बोधकानि, तथाच करणानि सन्त्विति चेत्, मैवम् । नहि तथापि निदानादीनां व्याधिवोधकत्वेऽपि करणत्वं सुसाधम् । न खलु वक्त्रे लिङ्गं धूमो वक्त्रिज्ञानं प्रति करणम्, यत्र यत्र धूमस्तत्र तत्र वक्त्रिरिति व्याप्तिज्ञानन्तु तत्र करणम् । तथा चाहुस्तार्किकाः—“व्यापारस्तु परामर्शः करणं व्याप्तिर्धोर्भवेत् । अनुमायां ज्ञायमानं लिङ्गन्तु करणं नहि” इति । न च निदानादीनां सर्वेषां लिङ्गत्वमपि, निदानादिपञ्चकान्तर्भूतायाः सम्प्राप्तेर्याधिलिङ्गत्वाभावात् । व्याधिस्वरूपं हि संप्राप्तिर्वोद्ध्या नतु बोधिका । तथाहि चरकः—“सम्प्राप्तिर्जातिरागतिरित्यनर्थान्तरं व्याधिः” इति । एवञ्च “एते पञ्च व्यस्ताः समस्ताश्च व्याधिवोधकाः, नच समस्तपक्षे कृतकरणत्वं वाच्यं”-मित्याद्यपि रक्षितोक्तं परास्तम् । न खलु करिणः शुण्डकर्णचरणादिभिरवयवैर्व्यस्तैः समस्तैश्च परिज्ञातैः सम्यक् करिपरिज्ञानं भवति, किंतर्हि, समस्तैरेव । व्यस्तैः खल्ववयवैः परिज्ञातैरवयवविपरिज्ञानं पुनरभ्येन नीयमानानामभ्यानामेव श्रेयसे न चक्षुषतामित्यलं जरतां दूषणाविष्करणेन ॥ ७ ॥

अथ निदानादीनां मध्ये प्रथमं निदानपदार्थं व्याचष्टे—बाह्यमिति ।

रोगाणां बाह्यं न त्वाभ्यन्तरं निमित्तं कारणं मिथ्याहारविह्वाराभिघातादि निदानमिति कीर्तितं परिभाषितं परमर्षिभिः पूर्वैः । निमित्तपदं समवायिकारणानां दोष-दूषणाणां वारणार्थम् । बाह्यपदेनैव तन्नाभेऽपि स्पष्टतरप्रतिपत्त्यर्थं निमित्तपदोपादानमित्यवधेयम् । तच्च निदानं द्विविधं सम्भवतीति दर्शयन्नाह—विधायेति । धातूनां वातपित्तकफानां रसरक्तादीनाञ्च वैषम्यं स्वाभाविकपरिमाणविपर्ययं विधाय कृत्वा धातुवैषम्यद्वारेणेत्यर्थः । अथवा साक्षात् प्रथमतो धातुवैषम्यमकृत्वेव सद्यो, रोगकारि रोगाणां शरीरमानसानां व्याधीनां करणशीलं

तत् सम्पद्यते । ते च रोगाः क्रमेण धातुवैषम्यसम्भूता निजा इति, आगन्तुहेतुजा-
स्वागन्तुजा इत्यागन्तव इति वा व्यपदिश्यन्ते । उक्तञ्च—“द्विविधा प्रकृतिरेषा-
मागन्तु-निजविभागात् । सुखानि तु खल्वागन्तोर्नख-दशनपतनाभिघाताभिचा-
राभिशाप-बध बन्धन-व्यधन वेष्टन-पीडन-रज्जु-दहन-शस्त्राग्नि-भूतोपसर्गादीनि ।
निजस्य तु खलु सुखं वातपित्तश्लेष्मिकं वैषम्यम् ।” इति (च० सू० २० अ०) ।

तथाच धातुवैषम्यद्वारेण रोगोत्पादनशीलं सामान्यं निदानं, साक्षाद्भोगोत्पा-
दनक्षमं विशिष्टं निदानमिति फलितोऽर्थः । विशेषं चैतत्कार्ययोराह चरकः—
“आगन्तुर्हि व्यथापूर्वमुत्पन्नो जघन्यं वातपित्तश्लेष्माणं वैषम्यमापादयति ।
निजे तु वातपित्तश्लेष्माणः पूर्वं वैषम्यमापद्यन्ते जघन्यं व्यथामभिनिर्वर्त्तयन्तीति”
(च० सू० २० अ०) ।

एतच्चाखिलमपि निदानं सूक्ष्मदृशा त्रिविधमप्याचक्षते ऋषयः । तद्यथा—
“इयोस्तु खल्वागन्तुनिजयोः प्रेरणमसात्स्येन्द्रियार्थसंयोगः प्रज्ञापराधः परि-
णामश्चेति” । (च० सू० २० अ०) । तत्र इन्द्रियार्थानां शब्द-स्पर्श-रूप-रस-
गन्धानामयोगातियोगमिथ्यायोगा—असात्स्येन्द्रियार्थसंयोगः । वाङ्मनःशरीर-
प्रवृत्तीनामयोगाऽतियोग-मिथ्यायोगाः—प्रज्ञापराधः । शीतोष्ण-वर्ष-लक्षणस्य
कालस्यायोगातियोगमिथ्यायोगाः—परिणामः । अभिघातादीनामधर्मस्य च
प्रज्ञापराध एवान्तर्भावः । अस्ति चैतमेवार्थमभिदधदार्ष्टं निदानसूत्रमपि—
“कालबुद्धीन्द्रियार्थानां योगो मिथ्या न चाति च । इयाश्रयाणां व्याधीनां त्रिविधो
हेतुसंग्रहः ॥” इति (च० सूत्र० १ अ०) ।

एवञ्च निदानपदाभिधेयं हेतुजातं बाह्यमेवेति संशयच्छेदि वचः पर्यवस्यति
परमर्षीणाम् । तथाच “आभ्यन्तरं तु निदानं दोषादूषाश्चे”ति कस्यचिद्वचन-
मसमञ्जसमेव । निमित्तं हि निदानमुच्यते कुलालादिवत् घटादेः । दोषा-
दूषाश्च विक्रियमाणाः समवायिकारणं न निमित्तम्, ततश्च न निदानपदाभि-
धेयतामर्हन्तीत्यवोचाम । स्पष्टं चाहुरन्यत्र—“इह खलु निदान-दोष-दूष-
विश्लेषेभ्यो विकाराणां विघातभावाभावप्रतिविशेषा भवन्तीति” (च० नि०
४ अ०) । यदि दोषा दूषाश्च निदानमेव स्युः स्तर्हि कथं न नामेह ते पृथङ्
निर्दिश्येरन् ? तस्मान्निदानं बाह्यमेव नाभ्यन्तरमिति सुदृढः सिद्धान्तः ।
वङ्गसेनसंग्रहेऽप्युक्तं—“येनाहारविहारेण रोगाणामुद्भवो भवेत् । क्षयो वृद्धिश्च
दोषाणां निदानं हि तदुच्यते ।” इति । अत्रापि दोषनिदानयोः पार्थक्यं स्पष्टम् ।
इमञ्चार्धमतसिद्धान्तं भास्करोदयाख्ये रोगविज्ञाने स्पष्टमाह श्रीगङ्गाधरोऽपि—
“त्रिविधान्येतानि विकारस्य धातुवैषम्यस्य बाह्यानि कारणानि, न च सन्धा-

मिथ्याहारविहारादि सामान्यं समुदाहृतम् ।

विंशष्टं विषशस्त्राग्निक्रिमिव्यालादि कीर्तितम् ॥३॥

भ्यन्तराणि कारणानीत्यादि ।” एवञ्च, सर्वेषामेव रोगाणां निदानं कुपिता मला” इति वाग्भटीयवचने निदानपदप्रयोगो हेतुमात्रपर इत्यवश्यम् । ननु कथं तर्हि सुश्रुतः “सर्वेषाञ्च व्याधीनां वातपित्तश्लेष्माण एव मूल” मिति (सु० सू० २४अ०) ? उच्यते । सर्वेषां खलु व्याधीनां समवायिकारणानि वातादीनि, मृदादिवत् घटादिरित्यभिप्रायः । न हि तत्र निदानपदं प्रायुङ्क्त शास्त्रकारः । आह च तत्रैव—“यथाहि क्लृप्तां विकारजातं विश्वरूपेणवस्थितं सत्त्वरजस्तमांसि न व्यतिरिच्यन्ते एवमेव” त्यादि ।

यत्तु “नानामुनीनां वचनै” र्गन्यनिर्माणां प्रतिज्ञाय सक्तु पूर्वोक्तचरकादिकृत-निर्द्दिपलक्षणेष्वदावेव “निमित्तहेत्वायतने”त्यारभ्य—“इति प्रोक्तो निदानार्थस्तद्व्याप्तेनोपदेक्ष्यते” इत्यन्तमनार्षसन्दर्भमुद्धार माधवकरस्तादौ “निमित्त-हेत्वायतने”त्यादि निदानलक्षणं तावद् विचार्यते । पर्यायकथनं ह्येतन्न लक्षणं भवितुमर्हति । नहीन्द्रस्य स्वरूपे वक्तव्ये “इन्द्रो मरुत्वान् मधवा बिडौजाः पाकशसन” इति पर्याप्तं लक्षणं नाम भवति । यच्चेदं व्याचक्षाणो विजयः—“तस्मान्निदानादिभिः पर्यायैरभिधीयमानत्वं निदानत्व” मिति तदाग्रहमूलमेव । न खल्वेतादृशं लक्षणं क्वचिद् दृष्टं श्रुतं वा, नाप्येनेन स्वरूपप्रतिपत्तिः । यच्च तेन “सेतिकर्तव्यताको रोगोत्पादको हेतुर्निदान” मिति स्वयं लक्षणं सूचयता प्रथममेव “सन्निष्कृष्ट-विप्रकृष्ट-व्यभिचारि प्राधानिकभेदाच्चतुर्थे”ति हरिचन्द्रकृतं निदान-भेदचतुष्टयमुपन्यस्तं तदपि चिन्त्यम् । तथाहि “व्यभिचारी हेतुर्नाम यो दुर्बलत्वाद् व्याधिकरणसमर्थः” । तथाचेन्नासौ रोगोत्पादकस्तर्हि भवत्कृतेन लक्षणेन न वाप्य इत्यव्याप्तिर्नाम लक्षणदोषः । अस्मन्मते तु रोगोत्पादनशीलं बाह्यं निमित्तं निदानमित्युक्तेर्नैष दोषः । अथ “बाह्याभ्यन्तरभेदाच्च द्विधे”ति यदुक्तं तत् सर्वथा प्रामादिकमिति सप्रमाणप्रबोवाम । एवञ्च दोषदूषणां भेदपञ्चकथनं रक्षित-कृतं निदानार्थव्याख्यायामनुपयोगीत्यलं स्वयमकाण्डे विभ्रम्य शिथ्याञ्च विभ्राम्य ।

अथ पूर्वोक्तं द्विविधं निदानं दृष्टान्तप्रदर्शनेन स्फुटीकरोति—मिथ्याहारेति । सामान्यं सामान्याख्यं निदानं निजरोगनिमित्तं मिथ्याहारविहारादि, आहारचारादिव्यतिक्रमरूपं समुदाहृतम् सम्यक् उदाहरणैः प्रदर्शितं चरकादिग्रन्थेषु । सन्ति चात्र प्रसिद्धानि पद्यानि—“आयामादयतर्पणात् प्रपतनाङ्गात्

क्षयाज्जागराद्देगानाञ्च विधारणादतिशुचः शैत्यादतितासतः । रुक्ष-क्षोभ-कषाय-
तिक्तकटुकैरेभिः प्रकोपं व्रजेद्यायुर्वारिधरागमे परिणते चान्नेऽपराह्णेऽपि च ॥ कटु-
स्त्रोष्णं विदाहि-तीक्ष्णं लवणं क्रोधोपवासातप-स्त्रीसंपर्क-तिलातसी-दधि-सुरा-सूक्ष्मा-
रनालादिभिः । भुक्ते जीर्यति भोजने च शरदि ग्रीष्मे सति प्राणिनां मध्याह्ने
च तथाद्वारात्समये पित्तं प्रकोपं व्रजेत् ॥ गुरुमधुररसातिस्निग्धदुग्धे क्षुभक्ष्य-द्रव-
दधि दिननिद्रापूपमर्पिः प्रपूरैः । तुहिनपतनकाले श्लेष्मणः संप्रकोपः प्रभवति दिव-
सादौ भुक्तमात्रे वसन्ते ॥”- इति । तदिदं सामान्यं निदानं धातुवैषम्यं जनयद्भोगं
निर्वर्तयतीत्युक्तपूर्वम् । अथ विशिष्टं विशिष्टाख्यं तु निदानमागतुरोगनिमित्तं
साक्षाद्भोगकारि विषयस्त्राग्निक्रिमिभ्यालादि कीर्तितं प्रसिद्धम् । तत्र विषयान-
शस्त्रप्रहाराग्निदाहाः, स्थूलाः क्रिमयो, व्यालानां सर्पादीनां दंशनादि चेति—
स्थूलतमानि विशिष्टनिदानानि । जीवाण्वपरपर्यायाः कुष्ठादिकर्माणः सूक्ष्माः
क्रिमयस्तु—सूक्ष्मतमं विशिष्टं निदानमिति विशेषः । अभिघातादिस्थूल-
कारणमारभ्य जीवाणुपर्यन्तं सूक्ष्मं वै यत् किञ्चित् बाह्यकारणं तदेव विशिष्टं
निदानमिति फलितार्थः ।

. अथात्र केचिद्विप्रतिपद्येरन्—ननु कोऽयमश्रुतचरो जीवाणुकारणवादो नाम ?
नहि जीवाणवो रोगकारणानीति क्वापि ऋषिभिरनुमतं पश्यामः, उपलभ्यमानाश्च
जीवाणवः कार्य्याण्येव दोषदूष्यविकारजानि स्युर्न कारणानीति न वयं
प्रतिपद्यामहे पाश्चात्यमतं जीवाणवः क्वापि रोगकारणमिति । तान् प्रतिब्रूमः । न
खलु कल्पनामात्रमिदं केषाञ्चिद् यदेष जीवाणुकारणवादो नाम, प्रत्यक्ष-
प्रमाणोपलब्धे स्तदन्वयव्यतिरेकानुविधायित्वाद्भोगाणामार्षसम्प्रतिदर्शनाच्च । तत्र
प्रत्यक्षप्रमाणोपलब्धिर्यथा संक्रामकरोगेषु कुष्ठयक्ष्मादिषु प्रत्यक्षं दृश्यन्ते
सूक्ष्मा जीवाणवः शोणितश्लेष्मादिगताश्चक्षुषाऽणुवौक्षणादियन्त्रसहायेन । पृथग्-
विधास्यैते प्रतिसंक्रामकरोगम् । इदञ्चेदञ्च नः प्रत्यक्षं यत्तैस्सैर्जीवाणुभिः प्राण्यन्त-
रेषु परीक्षार्थं संक्रामितैरुत्पाद्यन्ते ते ते रोगाः । अथ तदन्वयव्यतिरेकानुविधा-
यित्वं च रोगाणां यथा—यत्र यत्र ते ते संक्रामिणो रोगास्तत्र तत्र ते ते
जीवाणवः । यत्र यत्र न ते जीवाणवस्तत्र तत्र न ते रोगा इति । तथा च
प्रतिपाद्यते कार्यकारणभावः । आर्षसम्प्रतिष्ठात्वाद्यर्थे भूयसी दृश्यते—तथाहि
कुष्ठाधिकारे सुश्रुतः—“सर्वाणि कुष्ठानि सवातानि सपित्तानि सश्लेष्माणि
सक्रिमीणि भवन्त्युपसंयुक्तसु दोषग्रहणमभिभवात्” इति (सु० नि० ५ अ०) ।
नच वाच्यं सहचारित्वमेवेह क्रिमीणामुपदिष्टं न कारणत्वमिति । यतश्चरकार्थ-
मनुवदन् वाग्भटोऽप्याह—“रक्तवाहिसिरास्थाना रक्तजा जलवोऽणवः । अपादा
वृत्तताम्नाश्च सौक्ष्म्यात् केचिददर्शनाः । केशादा लोमविध्वंसा लोमहीपा उदु-
म्बराः । षट् ते कुष्ठैककर्माणिः सहसौरसमातरः” इति । इह कुष्ठैककर्माणि इत्युक्तेः

(अथ पूर्वरूपम्)

पूर्वरूपं भवेद्विज्ञं भाषिव्याधिप्रबोधकम् ।

सामान्यञ्च विशिष्टञ्च द्विधा तदपि कीर्तितम् ॥ ४ ॥

स्पष्टमेव जीवाणूनां कारणत्वम् । एवं सुश्रुतोऽपि “रक्ताधिष्ठानजान् प्रायो विकारान् जनयन्ति ते” (सु० उ० ५४ अ०) इति रक्तजक्रिमिणां प्रायेण रक्ताधिष्ठानजरोग-कारणत्वं प्रतिपेदे, दर्शयामास च तांस्तान् रोगान् कुष्ठवीसर्प पिडका-मशक-नीलिका-तिलकालक-न्यच्छ-व्यङ्गेन्द्रलुम-प्लीह-विद्रधि गुल्म वातशोणितादीन् (सु० सू० २४ अ०) । इदञ्च जीवाणुकारणवादस्य बीजं दर्शयतः सुश्रुताचार्यस्य संग्रह-वचनम् — “प्रसङ्गाद् गात्रमस्यर्शान्निःश्वासात्सहभोजनात् । सहशय्यासनाच्चापि वस्त्रमात्यानुलेपनात् । कुष्ठं ज्वरश्च शोषश्च नेत्राभिष्यन्द एव च । औपसर्गिक-रोगाश्च संक्रामन्ति नरान्नरम्” इति (सु० नि० ५ अ०) । अत्र ज्वर इति न सर्वविधो ज्वरः, किन्तु ग्रन्थिकसन्निपातादिरिवेति व्याख्येयम् । शोषो राजयक्ष्मा । औप-सर्गिकरोगा मसूरिकादयः । तदेवं सुश्रुतेन संक्रामकरोगाणां संक्रमणकारणसूत्र-णाय सम्यग् दिग्दर्शिता । उक्तञ्च “केशादाद्यास्त्वटश्याम्स्तु” (सु० उत्तर० ५४ अ०) इति । तांसाधुना पृथग्विधान् जीवाणून्नुवीक्षणयन्तादिसहायेन चक्षुषा पश्यामोऽपि । तस्मादार्पणमताऽविरुद्ध एवायं जीवाणुकारणवादः पाश्चात्यैः सम्यक् विस्तारितः परीक्षया ग्रहणीय एव । आहुश्च—“कृत्स्नो हि लोको बुद्धि-मतामाचार्य” इत्युपक्रम्य “तस्मादमितस्यापि धन्यं यशस्यमायुष्यं लौकिकं वचः श्रोतव्यमनुविधातव्यञ्चेति” (च० वि० ८ अ०) । ननु तर्हि परमर्षिभिरेव सर्वज्ञैः कथं न सम्यग् गृहीत इति चेत्, उच्यते । सत्सुपि व्याधिबीजभूतेषु जीवाणुषु तदुपयोगि क्षेत्रमपेक्षितं, तच्च अब्रह्मचर्यादिक्षामं शरीरमेव । न हि सम्यग् यमनियमादिवतामप्रतिहतशक्तीनां किञ्चित्करा रोगजीवाणवः । अस्माकन्तु तादृशयमनियमाद्यशक्तानां शरीरेषु प्रकामप्रसरो जीवाणुप्रभाव इत्यस्ति जीवाणुतत्त्वपरिज्ञानस्य सार्थकता । प्रयोजनं चास्य जीवाणुकारणवादस्य जीवाणूनां संक्रमणप्रतिषेधो निदानपरिवर्जनं चिकित्साविशेषश्चेत्युपरिष्ठाद् दर्शयिष्यामो यथास्थानम् ॥ ३ ॥

निदानमभिधाय पूर्वरूपमाचष्टे चरकार्यानुवादेन—पूर्वरूपमिति । भाविनं उत्पत्त्यमानस्य न तत्पक्षस्य व्याधेः प्रबोधकं सूचकं लिङ्गं लक्षणं पूर्वरूपं भवेत् । तदुक्तं “पूर्वरूपं नाम प्रागुत्पत्ति लक्षणं व्याधेः” (च० नि० १म अ०) व्याख्यातश्चेदं चक्रपाणिना—“उत्पत्तेः प्राक् प्रागुत्पत्ति, एतेन उत्पत्तेः पूर्वं यद्

सामान्यं दोषकोपस्य विशेषं नावबोधयेत् ।

विशेषं बोधयेद् यत्तद् विशिष्टं पूर्वलक्षणम् ॥ ५ ॥

भविष्यद्व्याधिलक्षणं तत् पूर्वरूपमित्यर्थः—इति । तेन दोषजमदोषजं च यत् किञ्चिद्विज्ञं व्याधिजन्मनः प्राग् दृश्यते तदेव पूर्वरूपम् । तत्र दृष्टान्तौ यथा—“स्त्रीमांसमद्यप्रियता प्रियता चावगुण्ठने ।” (च० चि० ८ अ०) इति, “मक्षिका-घुण्णकेशानां लणानां पतनानि च । प्रायोऽन्नपाने”—इति च । अनयोश्चाद्यं दोषजं द्वितीयमदोषजमाहुः । वस्तुतस्तु धातुवैषम्ये जाते स्थानविशेषाश्रितै-
र्वातादिभिर्यद् यस्मिन् पुरुषे जन्मते स्वमात्रपरिज्ञेयमन्यैरपि परिज्ञेयं वा प्राय-
स्तदेव पूर्वरूपमिति गृह्यते । तत्र स्वमात्रपरिज्ञेयं लिङ्गं यथा दुःखप्रदर्शनादि ।
अन्यपरिज्ञेयं लिङ्गं यथा कासज्वरादि । आहुश्च—“स्थानसंश्रयिणः क्रुद्धा
भाविष्याधिप्रबोधकम् । दोषाः कुर्वन्ति यस्मिन् पूर्वरूपं तदुच्यते”—इति । ननु
स्थानसंश्रयिभिः क्रुद्धैर्हि दोषैर्जायमान एव व्याधिर्जायते न तु जनिष्यमाण इति
हेतोर्विप्रतिषिद्धमिदमुच्यते—स्थानसंश्रयिणः क्रुद्धाश्च दोषाः कुर्वन्ति च भावि-
व्याधिप्रबोधकं लिङ्गमिति चेत् । मैवम् । नह्यत्र दुःखसंयोगमात्ररूपो व्याधि-
रभिप्रेतः किन्तु लक्षणसमुदायात्मको ज्वरादिनिर्दिष्टसंज्ञकः । स च नाद्यापि
जातः । जनिष्यमाणस्य च तस्यैतस्मिन् पूर्वरूपं नाम । धातुवैषम्यकृत-
ञ्चैतत् । एवञ्च यदाऽगन्तुरोगेषु न प्राग् धातुवैषम्यं, तदा न पूर्वरूपमपीत्य
वसेयम् ।

तच्च पूर्वरूपमवस्थापारम्पर्याद् द्विविधमित्याह—सामान्यञ्चेति ।

तत् पूर्वाक्तं पूर्वरूपमपि । अपि शब्दत्रिदानवदिति भावः । सामान्यञ्च विशिष्ट-
ञ्चेति द्विधा द्विप्रकारं कीर्तितमुक्तम् । तत्र सामान्यं पूर्वरूपं भाविष्याधिबोधकमपि
दोषकोपस्य विशेषं, कतमो दोषः किंस्थानाश्रयः कुपितः इत्येवमादिकं, नावबोधयेन्न
ज्ञापयेत् । यत्तु विशेषमीदृशं बोधयेत्तद्विशिष्टं पूर्वरूपम् । तेन धातुवैषम्यं जातं
ज्वरश्च भविष्यतीति सामान्यज्ञानं सामान्यपूर्वरूपेण, स चासौ ज्वरो वातादिदोष-
विशेषकतः स्यादिति विशिष्टज्ञानं विशिष्टपूर्वरूपेण भवतीति फलितार्थः । तच्चैतद्
द्विविधं पूर्वरूपं क्रुद्धानां दोषाणां स्थानसंश्रयाद्यवस्थानुसारात् प्रायः पौर्वापर्येण
लभ्यते । तद्यथा सुश्रुते—“शमोऽरतिर्विवर्णत्व”मितादि ज्वरस्य सामान्यं
पूर्वरूपमभिधाय पुनरुच्यते—“जम्बाल्यर्थं समीरणात् । पित्तान्नयनयोर्दाहः कफा-
दन्नारुचिर्भवेत्”—इत्यादि विशिष्टं पूर्वरूपम् । द्विविधस्य चास्य वलीयस्त्वाद्
वलीयस्त्वमसाध्यत्वं वा रोगस्थानुमीयते, निविडमेवाऽङ्गरदर्शनाद् भूरिवृष्टिवत् ।
उक्तञ्च—“पूर्वरूपाणि सर्वाणि ज्वरोक्तान्यतिमात्रया । यं विशन्ति विशत्ये न मृत्यु-

(अथ रूपम्)

उत्पन्नव्याधिलिङ्गानि रूपमाहुर्मनीषिणः ।

प्रधानं व्याधिबोधाय ज्ञाननिश्चयदं हि तत् ॥ ६ ॥

स्वरपुरःसरः । अन्यस्यापि च रोगस्य पूर्वरूपाणि यं नरम् । विशन्त्यनेन कल्पेन तस्यापि मरणं ध्रुवम् ।—इति (च० इन्द्रिय० ५ अ०) ।

यस्तु वाग्भटवचनमात्रोद्गारी माधवः—“प्रागूपं येन लक्ष्यते । उत्पित्तस्य रामयो दोषविशेषेणाऽनधिष्ठितः । लिङ्गमव्यक्तमल्पत्वाद्ब्याधीनां तद् यथायथम्” इति—तन्नातिसङ्गतम्, युक्तिविरोधात् । दोषविशेषेणानधिष्ठितश्चेदामयो नैवोत्पद्येत, उत्पद्येत वा आगन्तुरेव, नचागन्तोरस्ति पूर्वरूपम् । न चारुणदत्तव्याख्यानुसारतो “व्यक्तमनधिष्ठित इत्यनुक्तमपि गम्यमानत्वादुक्तं बोध्यम्” इत्यपि संगच्छते । नहीदं कथमपि गम्यमानं प्रत्युत न्यूनमेव । अथ नञ ईषदर्थे प्रयोग इति चेत्, तर्हि ईषदुदोषकृतानामेव रोगाणां बुभूषूणां पूर्वरूपमनेन लक्ष्येत, न बहुदोषकृतानामित्यव्याप्तिः । न च दोषविशेषेणेत्यस्य “वातादिजन्यासाधारणवेपथ्वादिने”ति व्याख्यानं रक्षितोक्तं शक्यं कथमपि रक्षितुं प्रेक्षावद्भिः, सर्वथाऽन्युतचरत्वादीदृशार्थस्य । न हि दोषपदं क्वचिदपि लिङ्गवाचि दृष्टं श्रुतं वा । न च तेनोक्तम् “विशिष्टप्राग्रूपमाह—लिङ्गमव्यक्तं”मित्यादि व्याख्यानं कथमपि युक्तियुक्तं प्रतीमः । पूर्वाचार्यविरोधादीदृशकल्पनाया अन्याय्यत्वाच्च । प्राग्रूपसाधारणं खल्विदं लक्षणं वाग्भटेनोपनिबद्धं व्याख्यातञ्च तथैवारुणदत्तेनापि । न चात्रास्ति “लिङ्गमव्यक्तं”—मित्यादौ किञ्चिदप्यसाधारणं लिङ्गं येन विशिष्टं प्राग्रूपमेवानेन लक्ष्येत न सामान्यप्राग्रूपं, उभयोरपि अव्यक्तलिङ्गत्वसामान्यात् । यस्य व्याधेर्यद्रूपं तदेवाव्यक्तं विशिष्टपूर्वरूपमिति चेद् व्याख्यायते, तर्हि रूपत्वप्रसङ्गो, दुर्वारः स्यात् । उत्पन्नरोगेष्वपि जृम्हादीनां दर्शनात् । तस्मात् सति पुरस्तात्तद्वर्षिदर्शिते सरले मार्गे किमनेनाऽनृजुपथग्रहणवृथाग्रहेण ।

अथ रूपपदार्थं बोधयति—उत्पन्नेति । उत्पन्नस्य प्रादुर्भूतस्य व्याधेर्यानि लिङ्गानि लक्षणानि तानि रूपं रूपसंज्ञमाहुर्मनीषिणो गम्भीरधियः । बहुवचनोपाप्तस्य लिङ्गपदस्य एकवचनान्तरूपपदेनाभिधानात् लिङ्गसमष्टिरेव रूपं नत्वेकैकं लिङ्गं रूपमित्युक्तं भवति । उत्पन्नेति भूतार्थप्रयोगादुत्पद्यमानस्य व्याधेर्यलिङ्गं तद्विशिष्टं पूर्वरूपं न तु रूपमिति सूच्यते । दोषदूष्यसंमूर्च्छनमात्रावस्थायां भविष्यतो व्याधेर्यलिङ्गं तत्पुनः सामान्यं पूर्वरूपमेवेति स्फुटो भेदश्च । प्रधानमिति—व्याधिबोधाय अयमसौ रोग इति संज्ञानिर्धारणाय तद्रूप-

(अथ उपशयः)

औषधान्नविहाराणामुपयोगं सुखायतिम् ।

विद्यादुपशयं व्याधिर्गूढलिङ्गे स बोधकः ॥ ७ ॥

मेव प्रधानं परमोपयोगि यतस्तदेव ज्ञाननिश्चयदं निःसन्देहज्ञानप्रदायि । अथ रूपलक्षणप्रसङ्गे चरकः—“प्रादुर्भूतलक्षणं पुनर्लिङ्गम्” इति (च० नि० १ म अ०) । अस्य चायमर्थो व्याख्यातमिदं हीतः । प्रादुर्भूतस्य व्याधिर्यल्लक्षणं लक्षणसमुदायस्तलिङ्गं रूपसंज्ञम् । नन्वेवमुपद्रवारिष्टयोरपि रूपत्वं प्रसज्येत ? मैवम् । तयोर्व्याधिलिङ्गत्वाभावात् । दोषप्रकोपोत्कटताविशेषलिङ्गं खलूपद्रवस्तृणा-मूर्च्छादिरन्येषु रोगेषु रोगान्तरवत् सम्भवन् । नियतमरणव्यापकञ्चाऽसाधारणं लिङ्गमरिष्टं यथा “गोमर्गे वदनाद् यस्य स्वेदः प्रचयते भृशम् । लेपज्वरोपतप्तस्य दुर्लभं तस्य जीवितम्”—इति (च० इन्द्रिय० ८ म अ०) । अथ शास्त्रे व्यवहारार्थं रूपपर्याया यथा चरके—“आकृतिर्लक्षणं चिह्नं संस्थानं व्यञ्जनं रूपमित्यनर्थान्तर-मस्मिन्नेवार्थे” इति (च० नि० १ अ०) ।

ननु लिङ्गसमष्टिरेव चेद्रूपं तर्हि व्याधिरपि तादृक्तयाऽभिहितात् को भेद इति चेत्,—उच्यते । तत्तल्लक्षणसमष्टिबोधिताभ्यन्तरविकृतिपरम्परा एव परमार्थतो रोगा इति पूर्वोक्तमिद्वान्तस्मरणाच्च दोषः । लिङ्गसमष्टीनां व्याधित्वाभिधानन्तु लौकिकसंज्ञाव्यवहाराय ।

अथोपशयं व्याचष्टे—औषधिति । औषधं जाडूलौहदिपार्थिवं त्रिविधं भेषजम् + अन्नमाहारः । विहारो व्यायामचक्रमण्णादिः । तेषां सुखायतिमुत्तर-कालसुखप्रदं न तु केवलं मद्यःसुखप्रदमुपयोगं व्याधिरुपशयं विद्यात् । सुखा-यतिमिति विशेषणेन मामज्वरार्तस्य दध्यादिपानं मद्यस्तृप्तिकरमपि नोपशय इत्युक्तं भवति । व्याधिरित्यभिधानात् स्वस्थस्य पुरुषस्य सुखायतिरन्नाद्युपयोगो नोपशयपदवाच्य इत्यभिप्रायश्चाकलनीयः । ननु योऽयमुपशयो व्याधिरुच्यते, स तु चिकित्साविषय एव न निदानविषयस्तत् कथमिहोपन्यस्यत इति शङ्कां निरस्यन्नाह—गूढलिङ्गे इति । गूढलिङ्गे अस्फुटलक्षणे व्याधौ स उपशयो बोधकः, रोगसम्प्राप्तिसूचकस्तस्मान्निदानविषयः । तदाहुः—“गूढलिङ्गं व्याधि-मुपशयानुपशयाभ्यां परीक्षेत” इति । रोगबोधकत्वञ्च—यतः खल्वस्य रोगिणः शीतमुपशेते नोष्णं तस्मादस्य पित्तोत्पन्नो व्याधिः स्यादित्यादिदिशा द्रष्टव्यम् । अपरञ्चोदाहरणं यथा चरके गुल्माधिकारे—“स्नेहोष्णमर्हनाभ्याञ्च यः प्रणश्येत् स वातिकः”—इति (च० चि० ३० अ०) । तदेतावदुपशयार्थविज्ञानं पर्याप्तं निदानोपयोगीति पृथगुक्तम् ।

हेतोर्व्याधिशोभयोश्च विपरीतः स वा भवेत् ।

विपरीतार्थकारी वेत्यष्टादशविधश्च सः ॥ ८ ॥

अथोपशयभेदानाह शिष्यबुद्धिवैशद्याय—हेतोरिति । हेतोर्व्याध्युत्पादक-
कारणस्य व्याधिः रोगस्य च, तथा उभयोर्हेतुव्याध्योश्च विपरीतः प्रतिकूलः स वा
भवेत् । विपरीतार्थकारी वा, स्वयं विपरीतोऽभवन्नपि विपरीतार्थं रोगोपशमनं
कर्तुं समर्था वा स्यादिति—सोऽयं षड्विध उपशयः संक्षेपेण । स च प्रत्येक-
सोपशान्नविहारभेदचिद्विध इति समष्ट्या अष्टादशविधः—इति विस्तराभिधानम् ।
तदुक्तं चरक—“उपशयः पुनर्हेतुव्याधिविपरीतानां विपरीतार्थकारिणाञ्चौषधा-
हारविहारानामुपयोगः सुखानुबन्धः ।” तदुदाहरणानि च स्मरणसुखैः पथ्यैर्यथा—
“शुण्ठाद्यं कफजे ज्वरेऽतिसुखदं (इदं हेतुविपरीतसोपधम्), आन्युत्पत्तोद्भवे पथ्यं
मांसरसोदनं (इति हेतुविपरीतमन्नम्) त्वय दिवास्वप्नोत्थिते श्लेष्मजे रात्रौ जागरणम्
(एष हेतुविपरीतो विहारः) तथाऽतिसरणे पाठादिकं स्तम्भनं (इति व्याधिविपरीत-
सोपधं प्रभावात्) मासूरान्नमिह (इति व्याधिविपरीतमन्नं) प्रवाहणमुदावर्त्ते
सतां सम्यतम् (एष व्याधिविपरीतो विहारः) ॥ भैषज्यं दशमूलकं श्वसनजे
शोथे (इदमुभयविपरीतसोपधम्)ऽथ तक्रं हितं वातोत्थे ग्रहणीगदे च
नियतं (इत्युभयविपरीतमन्नम्) तन्द्रां दिवास्वप्नजां रात्रौ जागरणं जयेद् (इत्यु-
भयविपरीतो विहारः) व्रणभवं शोथं प्रलेपोऽगुरोः (इति हेतुविपरीतार्थकर-
सोपधम्) अन्नं तत्र त्रिदाहि पथ्यम् (इति हेतुविपरीतार्थकारि अन्नम्)
अनिलोन्मादे तथा त्रामनम् (इति हेतुविपरीतार्थकारी विहारः) ॥ कृद्यां
कृदनकारकं मदफलं (इति व्याधिविपरीतार्थकारि औषधम्) क्षीरन्वतीसारिणे
(इति व्याधिविपरीतार्थकारि अन्नम्) वान्तौ वान्तिकरं प्रवाहणम् (इति व्याधि-
विपरीतार्थकारी विहारः) अथो पथ्यं विषेऽन्यद्द्विषम् (इति हेतुव्याधिविप-
रीतार्थकारि औषधम्) मद्यं मद्यकृते (इति हेतुव्याधिविपरीतार्थकारि अन्नं)
जलप्रतरणं व्यायामजन्येऽनिले (इति हेतुव्याधिविपरीतार्थकारी विहारः)—
भैषज्यान्नविहारहृन्दमखिलं ज्ञेयं सुधीरैः क्रमात् ॥” इति ।

अथेदमिहावधेयम् । विपरीतार्थकारिणो भेषजाहारविहाराः स्वयमविप-
रीतवत् प्रतीयन्ते न तु सर्वथा अविपरीताः, यतो यदोच्यते “कृदेषु बहुदोषासु
वसनं हितमुच्यते” इति. तदा दोषहरणमिष्टमिति वस्तुतो हेतुप्रत्यनीकतैव । एवं
यत्र अहिक्तेनविषे आलर्कविषे वा धुस्तूरप्रयोगस्तथापि प्रभाववैपरीत्याद् व्याधि-
प्रत्यनीकतैव । आहुश्च—“विषं विषघ्नमुक्तं यत् प्रभावस्तत्र कारणम् ।” इति (च०
सू० २६ अ०) । तस्मात् सर्वत्र वैपरीत्ये सिद्धेऽपि आपातदृष्ट्या भिन्नानां भेषजा-

(अथ सम्प्राप्तिः)

अमुमाशयमाश्रित्य दोषा इत्यंगताः स्वयम् ।

दूष्याण्येवं विकुर्वन्तो लिङ्गान्येतानि वै पृथक् ।

जनयन्ति, गदो जातः सोऽयमौदृक्प्रकारकः ।

ज्ञेयमेतादृशं प्राहुः सम्प्राप्तिं रुग्विचक्षणाः ॥६॥१०॥

हाराचाराणां प्रयोगवैशिष्ट्यप्रदर्शनार्थं प्राचामनुरोधादष्टादशविध उपशयोऽभिहितः ।

ननु सात्म्यमुपशयश्चेत्यनर्थान्तरं न वा ? उच्यते । द्विविधं सात्म्यं प्रकृतिसात्म्यं व्याधिसात्म्यञ्चेति । तत्र प्रकृतिमात्म्यं—यदाहारविहारादि स्वस्थस्य सुखाय कल्पते । व्याधिसात्म्यं—यद् व्याधियस्तस्य सुखाय, स उपशयः । न चानयोरभेदः—यतो यदेव स्वस्थस्य सुखाय तदेव व्याधियस्तस्य उपशेति इति नियमं नाकलयामः । अतएव उपशयस्य व्याधिसात्म्यपदेनाभिधानम् । व्याधी सात्म्यं व्याधिसात्म्यम्, यद्वा विशिष्टा आधिर्यस्य सोऽयं व्याधिः—रोगग्रस्तः पुरुषस्तस्य सात्म्यं व्याधिसात्म्यम् । यत् पुनरिह रोगिणो नोपशेति, सोऽनुपशयः स च परमार्थतो निदानादभिन्न एव । व्याधिवर्द्धननिमित्तत्वेन निदानसामान्यात् । तथापि उपशयप्रतियोगितया तस्य पृथग् व्यवहारः । तस्य व्याध्यसात्मेति संज्ञा । अतएव वाग्भटः—“विपरीतोऽनुपशयो व्याध्यसात्म्याभिमंजितः”— इति ।

नन्विदमुपशयविस्तरविज्ञानं यदभिहितं तत् चिकित्साकाल एवावश्यकं न रोगविच्छन्नकाले—इति चेत् । सत्यम् । प्रसृतप्रसङ्गत्वात् प्राचामनुसरणेन चेह तदभिधानं संज्ञेपात् । उदाहरणविस्तरादि तु चिकित्सास्थानेष्वेव सृज्यम् ।

अथेदानीमशेषविशेषप्रकाररोगनिरूपणमूलभूतां सम्प्राप्तिं शिष्यबुद्धि-वैशङ्गाय विशदयति—अमुमाशयमिति । आशेरते दोषधातुमला एष्विति आशया अमाशय-पक्षाशय-युक्त-प्लीह-हृदय-फुफ्फुसाद्याः, व्युत्पत्ति-बलात् त्वंगादयश्च । अमुमाशयं—साक्षात्परीक्षया अनुमानेन वा निरूपितं स्थान विशेषमाश्रित्य अधिकृत्य । स्वयमित्यंगताः—क्षीणाः प्रवृद्धा वा पृथग् दिशस्तिष्ठो वा विसर्पन्तः, दोषा वातपित्तकफाः, दूष्याणि रसरक्तादीनि, एवमनेन प्रकारेण विकुर्वन्तो विकृतिमापादयन्तः, एतानि दृश्यमानानि लिङ्गानि पृथक्—यथा दाहोऽयं पित्तकृतः, गौरवमेतत् कफकृतं, तोदोऽसौ वायुकृतः—इत्येवम्, जनयन्ति उत्पादयन्ति । सोऽयं लक्षणसमुदायात्मको वा तद्बोधिताभ्यन्तरविकृति-विशेषात्मको वा व्याधिरसौ बहुधा शास्त्रोक्तलक्षणदर्शनेन भूयोदर्शनेन च प्रत्यभिज्ञातो ज्वरादिसंज्ञः इदृक्प्रकारकोऽभिन्यासादिजातीयश्च, जात,

संख्या-विकल्प-प्राधान्य-बल-काल-प्रभेदतः ।

उपक्रमाय रोगाणां सम्प्राप्तिः परिचिन्ताते ॥ ११ ॥

उत्पन्नः—तदेवमेतादृशं ज्ञेयं रुग्णविचक्षणा नैदानिकाः सम्प्राप्तिं प्राहुः । सम्यङ्निरूपिता प्राप्तिरभिनिष्पत्तिः सम्प्राप्तिः । अशेषविशेषप्रकारोपलक्षिता व्याधिनिष्पत्तिः सम्प्राप्तिरिति संक्षेपः । चरकस्तु इतोऽपि संक्षिप्ततरमाह—“सम्प्राप्तिर्जातिरागतिरित्यनर्थान्तरं व्याधिः” इति । अत्र व्याधिर्याधिजन्यत इति व्याख्येयम् । अन्यथा सम्प्राप्तिजात्यागतिशब्दान् व्याधिसमानार्थान् मन्यमानो विशेषानभिज्ञो व्याधिमानयं पुरुष इति वक्तव्ये सम्प्राप्तिमानिति ब्रूयात् । व्याचष्टे पुनरिदं चरकचतुराननश्चक्रप्राणिः—“जातिर्जन्य, सम्प्राप्त्यागतिजातिशब्दैर्योऽर्थोऽभिधीयते व्याधिः सा सम्प्राप्तिरित्यर्थः । अत्रैके व्याधिजन्यमात्रमन्यकारणव्यापारजन्यं सम्प्राप्तिमाहुः । इयञ्च सम्प्राप्तिर्द्वयपि निदानादिवद् व्याधिवोधिका न भवति तथापि नानुत्पन्नस्य व्याधिलक्षणं भवतीति कृत्वा उत्पत्तेर्याधुपलम्भकत्वं वर्णयन्ति । एतच्चान्ये नानुमन्यन्ते, यतो नैवं सति सम्प्राप्तिः कश्चिद्विशेषो व्याधेरधिगम्यते । न चार्थं नियमः—यदुत्पन्न एव परं व्याधिरुपलभ्यते, यतो निदानपूर्वरूपाभ्यामनुत्पन्नो व्याधिर्भावित्वेनोपलभ्यते । तस्माद्व्याधिजनकदोषव्यापारविशेषयुक्तं व्याधिजन्यमेव सम्प्राप्तिरिति ।”

यत्तु वाग्भटः—“यथा दुष्टेन दोषेण यथा चानुविसर्पता । निर्वृत्तिरामयस्यासौ सम्प्राप्तिर्जातिरागति”रिति । तत्र यथा यथेति द्विरभिधाय निर्वृत्तिप्रकारमेव विशेषेणाभिदधात्वाचार्या न निर्वृत्तिमात्रमिति निपुणधियां विभावनीयम् । असौ तादृशो निर्वृत्तिः तत्तत्प्रकारोपलक्षिता रोगोत्पत्तिरित्येभिसन्धिः नतु पुनरुत्पत्तिमात्रे प्रयोजनम् ।

अथैतान् प्रकारविशेषांश्च दिग्दर्शनाय विशदं प्राह—संख्येति । संख्यादिप्रभेदतः प्रकृष्टभेदैः सम्प्राप्तिः परिचिन्त्यते । किमर्थम् ? उपक्रमाय रोगाणां, चिकित्सासोकथ्याय । पूर्वोक्तलक्षणेन प्राप्तेऽपि पुनरभिधानं विशेषप्रतिपादनाय ।

तत्र संख्याभेदः प्रायो दोषभेदेन जातिभेदेन च दृश्यते, क्वचित् साध्यत्वादिभेदेन च । तत्र दोषभेदेन यथा—“अष्टौ ज्वराः, पञ्च गुल्माः” इत्यादि । जातिभेदेन—यथा सप्त महाकुष्ठानि, कपालौदुम्बरादिभेदात् (च० चि० ७म अ०) । उपक्रमविशेषश्च दोषभेदेन प्रसिद्ध एव । जातिभेदेन यथा कपालादिकुष्ठेषु पृथगौषधविधानात् । विकल्पो - दोषाणां लिङ्गबाहुल्यादिदर्शनेन अंशाशकल्पना—यथा शैत्यकम्पशुषिरताभ्रमादिभिर्वायोराधिका, दाहदृष्ट्यामोहादिसञ्ज्ञावात् पित्तस्येत्यादि । उक्तञ्च सुश्रुते—“सर्वे भावैस्त्रिभिर्वापि द्वाभ्यामेकेन वा पुनः ।

“निदानार्थकरो रोगो रोगस्याप्युपलभ्यते ।”

स्वयं शास्यति तिष्ठेद्वा, बहुधा रोगसङ्कराः ॥ १२ ॥

संसर्गं कुपितः कृद्धं दोषं दोषाऽनुधावति”—इति (सु० सू० २१ अ०) चिकित्सा-
क्रमापदेशश्च तत्रैव यथा —“संसर्गो यो रोगोऽयान् स्यादुपक्रम्यः स वै भवेत् । श्लेष्-
दोषाऽविरोधेन सन्निपाति तत्रैव च ॥” इति । विकल्पविशेषैः स्थानान्तराश्रयेण
च संभवन्तो रोगविशेषास्तु चरके कियन्तः शिरसीयाध्याये—“प्रकृतिस्थं यदा
पित्तं मारुतः श्लेष्मणः क्षये । स्थानादादाय गात्रेषु यत्र यत्र प्रसर्पति । तदा
तोदय दाहश्च तत्र तत्रानवस्थितः । गात्रदेशे भवेत्तस्य श्रमो दीर्घत्वमेव च”—
इत्यादिमन्दर्भेन प्रतिपादिता नेह विस्तरभयात्तिष्ठिताः । प्राधान्यं—व्याधिसङ्करे
जाते सोपद्रवे बहुनिष्ठे वा व्याधा एकस्य प्रधानता अन्यस्य अनुषङ्गमात्रता—यथा
वातश्लेष्मज्वरे कामप्रतिश्यायादीनामप्रधानता ज्वरस्यैव प्रधानता । क्षयरोगे तु
ज्वरादीनां सर्वेषामप्रधानता क्षयस्यैव फुस्फुसक्षतस्य वा प्रधानता । एवं जीर्ण-
ग्रहण्यां ज्वरे जाते ग्रहण्याः प्रधानता ज्वरस्याप्रधानता । बलं—व्याधेः सर्वसम्पूर्ण-
लक्षणत्वे पूर्णबलं, मध्यमलक्षणत्वे मध्यबलमित्येवमादि । कालः—वयोऽहो-
रात्रि भुक्तानामन्यमध्यादिक्रमेण पटुतुविभागेन च वातादीनां क्षयवृद्धिदर्शनात्
प्रतिनियतो ज्ञामवृद्धिनिरूपितो व्याधिकालः । तत्र वयोऽनुसारेण यथा—वार्द्धके
वायुर्वर्द्धत, यौवने पित्तं, वाल्ये कफः । अङ्गः—शेषे वायुर्मध्ये पित्तमादौ कफः ।
एवं रात्रेरपि । भुक्तस्य—अन्ते जीर्णप्रायेऽन्ने वायुः, मध्ये पच्यमानेऽन्ने पित्त-
मादौ भुक्तमात्रे कफः । एवमृतुष्वपि यथा वर्षासु वायुः, शरदि पित्तं, वसन्ते
श्लेष्मेति । तदेवं कालादिषु नियमेन वर्द्धमानो ह्रियमानो वा व्याधिर्वातिकादि-
प्रकारकसम्प्राप्त्या बोध्यः । ननु चरके विधिरप्युक्तः, स कथमिह नोच्यते ? सत्यं,
संख्यायामन्तर्भावेन लाघवाच्चेत्तः । विधिर्हि गत्यादिहेतुविशेषमाश्रित्य एक-
जातीयेषु प्रवर्त्तमाना विभागः—यथा द्विविधं रक्तपित्तमूर्द्धगमधोगञ्चेति । संख्या
तु दोषभेदेन जातिभेदेन चेति चरकाभिप्रायः । इह तु यं कश्चिद् विभागहेतु-
माश्रित्य प्रवर्त्तमानाः सर्वेऽपि भेदाः संख्यापदार्थेऽन्तर्भाविता इति लाघवम् ।
विभागहेतुदृष्टान्ताश्च यथा उपक्रममौक्यहेतुको विभागो—व्याधीनां साध्या-
साध्यभेदद्वाराण्यभेदेन ; निदानहेतुको विभागः—निजागन्तुभेदेन ; दोषहेतुको
विभागः—यथा अष्टौ ज्वरा इत्यादि । तदेतदंशविशेषप्रकारकोपलक्षितो
व्याधिजन्मावस्थाविशेषः सम्प्राप्तिर्भिषजा सर्वथाऽवश्यं ज्ञातव्या, रोगतत्त्वपरि-
ज्ञानाय चिकित्सामार्गाविष्करणाय चेति तत्त्वम् ।

अथ निदानपञ्चकमभिधाय रोगाणामपि कदाचित्कं निदानत्वं रोगसङ्करांश्च

‘स एव कुपितो दोषः समुत्थानविशेषतः ।

स्थानान्तरगतश्चैव जनयत्यामयान् बहून् ॥” १३ ॥

दर्शयति—निदानेति चरकीयवचनेन । एको रोगोऽन्यस्य रोगस्य निदानार्थकरः स्वयं निदानं न भवन्नपि निदानार्थं रोगात्पादनं कुर्वन्नपलभ्यते दृश्यते । नन्वेवं सामान्यविशिष्टनिदानाभ्यामतिरिक्तमिदं निदानमपरमिति चेत्, न । सत्येकस्मिन् दृढमूले रोगे तद्वर्तमानशरीरस्य पुरुषस्य स्वल्पेनापि पुनर्निदानसंयोगेन भूयः प्रकुपितैः प्रायस्तैरेव दोषैर्जन्यतेऽपरो रोगः, तेन पररोगं प्रति पूर्वरोगस्य परस्परयैव कारणता न साक्षात्, कुलालपितुर्घटं प्रति कारणतावत् । अतएवोक्तं महर्षिणा ‘निदानार्थकर’ इति । स चैवं निदानार्थं कुर्वन् रोगः स्वयं गमयति विलीनप्रायो भवति, क्वचित्तिष्ठेद्वा—इति विचित्र एव रोगेण रोगस्य सम्बन्धः । अतएवोपसंहरति—“बहुधा रोगमङ्गराः” इति । रोगाणां परस्परमिशीभावा नानाप्रकारा इत्यर्थः । तद्वृत्तान्ताश्च चरके यथा—“ज्वरमन्तापाद्रक्तपित्तमुदीर्यते । रक्तपित्ताज्ज्वरस्ताभ्यां शेषथाप्युपजायते । प्लीहाभिदृष्ट्या जठरं जठराच्छोफ एव च । अर्शोभ्यो जठरं दुःखं गुल्मश्चाप्युपजायते । प्रतिश्यायादथो कामः कामात् संजायते क्षयः । क्षयरोगस्य हेतुर्विशेषश्चाप्युपजायते । ते पूर्वं केवला रोगाः पञ्चाद्वैतार्थकारिणः । उभयार्थकरा दृष्टास्तथैवैकार्यकारिणः । कश्चिद्दि रोगो रोगस्य हेतुर्भूत्वा प्रशम्यति । न प्रशम्यति चाप्यन्यो हेतुर्वं कुरुतेऽपि च । एवं कच्छतमा दृग्णां दृश्यन्ते व्याधिसङ्गराः ॥” इति (च० नि० ८ अ०) । प्रयोजनञ्च व्याधिसङ्गरविज्ञानस्य रोगाणां स्वातन्त्र्यपारतन्त्र्यादिविनिर्णयेन चिकित्सापथाविष्करणमिति दिक् ।

अथ सम्प्रतिभेदेन जायमानानां रोगाणामानन्त्यं समासेन प्रतिपादयन्नाह पुनश्चरकीयवचनेन—स एवेति । स एव, समान एव दोषो वातादिः । एकवचनमतन्त्रं, तेनैको दोषो हो वा दोषौ त्रयो वा दोषा इत्यभिप्रायः । कुपितः क्रुद्धः सन्, उपलक्षणात् क्षीणोऽपि । समुत्थानविशेषतो निदानवैशेष्यात् । स्थानान्तरगतो नानाविधस्थानसंश्रयं कुर्वन् । एतेन स्थानसंश्रयभेदकृतानि लिङ्गानि व्याख्यातानि । चकारात् विकल्पविशेषैर्भिन्नलक्षणश्च । बहूनामयान् नानाविधान् रोगान् जनयति । तत्र समुत्थानविशेषतो यथा विजयाधूसुरयोर्वातप्रकोपनत्वे तुल्येऽपि तत्कृतलक्षणानां भूयान् प्रभेदः । एवं स्थानभेदाद् यथा कुपितो वायुः कण्ठगतः स्वरभेदादिमन्त्रगतश्च शूलानाहादिं जनयतीत्येवमादि पूर्वमुक्तं, तद्विस्तरश्च चरके त्रिशोथीयाध्याये द्रष्टव्यः । स्थानसंश्रयेण सम्भवन्तो रोगाश्च चरके कियन्तः—शिरसीयेऽवलोकनीयाः ।

“तस्माद्विकारप्रकृतोरधिष्ठानान्तराणि च ।

समुत्थानविशेषांश्च बुद्ध्वा कर्म समाचरेत् ॥” १४ ॥

“यो ह्येतत्त्रिविधं ज्ञात्वा कर्माण्यारभते भिषक् ।

ज्ञानपूर्वं यथान्यायं स कर्मसु न मुह्यति ॥” १५ ॥

अथोपसंहरति चरकोयवचनेन तस्मादिति । तस्मात् यतो दुर्बिज्ञेया रोगाणामशेषविशेषप्रकारास्ततो हेतोः । विकारप्रकृतीः रोगस्वभावान्— किमाख्योऽयं रोगः, कतमजातीयः, कदा ज्ञामवृद्धिशीलः, किमुपशयः, केन रोगेण कथङ्कारं संकार्णः, साध्यो याप्यः प्रत्याख्येयो वा—इत्येवमादीन् विशेषान् । अधिष्ठानान्तराणि अधिष्ठानानां रोगाश्रयाणामाशयादीनामन्तराणि अवधिविशेषान् । “अन्तरमवकाशवधिपरिधानान्तर्दितादर्थः”— इत्यमरः । एतेन दोषगतिविशेषाः रोगमार्गाद्योक्ताः । तथाहि चरके,— “क्षयः स्थानञ्च वृद्धिश्च विज्ञेया त्रिविधा गतिः । त्रिविधा चापरा कोष्ठ-शाखा-मर्मास्थिमन्थिषु” इति । समुत्थानानि निदानानि रोगोत्पादकवाञ्छ-निमित्तानि । तेषां विशेषान् निमित्तनैमित्तिकसम्बन्धविज्ञातान् प्रकारान् । तदुक्तं—“एको हेतुरनेकस्य तथैकस्यैक एव हि । व्याधिरैकस्य चानेको बहूनां बहवोऽपि च ॥ ज्वरभ्रमप्रलापाद्या दृश्यन्ते रूक्षहेतुजाः । रूक्षैकैकेन वाप्येको ज्वर एवापजायते ॥ हेतुभिर्वहुभिर्भेदो ज्वरो रूक्षादिभिर्भवेत् । रूक्षादिभिर्ज्वराद्याश्च व्याधयः सभावन्ति हि ॥” इति (च० नि० ८ अ०) । तानेतान् विशेषान् बुद्ध्वा सम्यङ् निरूप्य कर्म समाचरेत् चिकित्सामारभते, न तु पाणिचाराद्गीतभीतवत् किञ्चिन्मात्रदर्शी चिकित्सायां प्रवर्तते—इत्यभिसन्धिः ।

अथ विकारादीनां सम्यक् परिज्ञानं फलमाह चरकवचनेनैव—यो हीति । यः खलु, भिषगवत् पूर्वोक्तं विकारप्रकृत्यादितयं, ज्ञानपूर्वं शास्त्रोपदेश-वृंहितानुभवपूर्वं, तथा यथान्यायं सम्यग् युक्त्यनुसारतश्च, ज्ञात्वा कर्माणि आरभते चिकित्सायां प्रवर्तते, स कर्मसु रोगोपशमादिफलकेषु वसनविरचनादि-प्रयोगेषु न मुह्यति मूढवन्नापथे गच्छति । ज्ञानपूर्वं यथान्यायमिति विशेषणद्वयं शास्त्रानुगत्या स्वविवेकस्यापि प्रयोजनमाविष्करोति । तदुक्तं वाग्भटेन— “अज्ञातशस्त्रसद्भावान् शस्त्रमात्रपरायणान् । वर्जयेत्तान् भिषक्पाशान् पाशान् वैवस्वतानिव ।” इति—(अष्टाङ्ग सं० उत्तर ४० अ०) ।

इति—

श्रीगणेशाय नमः भिषजः कृतौ

मिहान्तनिदानं

व्याधिविज्ञानाख्यो—द्वितीयोऽध्यायः ।

अथ तृतीयोऽध्यायः ।

रोगपरीक्षा ।

दर्शनस्पर्शनप्रश्नैर्विज्ञायन्तां त्रिभिर्गदाः ।

इति केचिन्न सम्यक् तत्, साधनं षड्विधं यतः ॥ १ ॥

श्रोत्र-त्वङ्-श्रोत्र-रसना-घ्राण-प्रश्नैः प्रयोजितैः ।

यथाज्ञानं परीक्षेति धन्वन्तरिरभाषत ॥ २ ॥

तत्र श्रोत्रो परीक्षा स्यादुरोगेगेषु तद्यथा ।

उरसि श्रूयते वायुः सश्लेष्मा बुद्बुदायितः ॥ ३ ॥

अथ व्याधिविज्ञानमार्गमादौ दर्शयित्वा व्याधिविज्ञानोपायानुपवर्णयति—
दर्शनेति । एष सौश्रुतमन्दर्भस्यानुवादः । दर्शनं दृष्ट्यानां विशेषाणामातुरे
प्रत्यक्षीकरणम् । स्पर्शनं यक्तुं ग्रीहादीनामङ्गुष्ठमूलगाया धमन्याश्च । प्रश्नाः—
रोगोऽयं कदा किंलक्षणः प्रादुर्भूत इत्येवमादयः ।—इति त्रिभिरुपायैर्गदा रोगा
विज्ञायन्तामिति केचित् । तत्तु न सम्यक्, यतः साधनं रोगविज्ञानकरणं षड्वि-
धमग्रे वक्ष्यते । नन्वेवमालोकादीनामपि साधनताऽस्य, इति चेन्न । सर्व-
सामान्यात् । समानं हि तावदालोकादिकं सर्वेषाम् । इह तु परीक्षकनिष्ठविशिष्ट-
साधनानामेवोपयोगः ।

धन्वन्तरिमतमाह—श्रोत्रेति । श्रोत्रं श्रवणन्द्रियं, त्वक् स्पर्शनन्द्रियं, रसना
जिह्वा, घ्राणं घ्राणन्द्रियम्, प्रश्नाः पूर्वोक्ता वागिन्द्रियप्रयुक्ताः । यथाज्ञानमिति
गुरुपदेशसहकृतस्वानुभवानुमारादित्यभिप्रायः । धन्वन्तरिरभाषतेति धान्वन्तरीय-
सम्प्रदायस्य मतमेतत् । आत्रेयसाम्प्रदायिकासु रासनप्रत्यक्षं निषिधन्ति ।
यथाह चरकः—“प्रत्यक्षतस्तु खलु रोगतत्त्वं बुभुक्षमानः सर्वरिन्द्रियैः सर्वानि-
न्द्रियार्थानातुरगतान् परीक्षेत, अन्यत्र रमज्जानात्” इति (च० वि० ४ अ०) । इह
अन्यकृतापि रासनी परीक्षा निषिद्धेव ।

तत्र श्रावणं प्रत्यक्षमाह—तत्रेति । उरोगेगेष्वित्युपलक्षणम्, अन्तर्कृजन-
स्वरभङ्गादीनामपि श्रावणमेव प्रत्यक्षं भवति । उरोगेगाः फुम्फुस-हृदयन्तादि-
रोगाः । तत्रैको दृष्टान्तः यथा—श्वासमार्गेषु श्लेष्मणा किञ्चिदावृतमार्गः श्वास-
वायुर्जलबुद्बुदगण्डं कुर्वन् श्रूयते । अपरे दृष्टान्तास्तु यथा—तम कृश्वसि वंगीध्वनि-
वच्छब्दः, हृद्दोगेषु नाडीधमनवद् ध्वनिरित्येवमादयो गुरुवक्तव्यगम्याः । श्रवणञ्च
तद् द्विविधम् । साक्षाद् दूरत एव—यथा श्वासादिरोगे कण्ठस्थो घुर्घुरगण्डः ।
समीपतो वा—यथा कर्णसंयोगेन । कर्णसंयोगश्च नाडीयन्त्रसहकृतः केवलो वा ।

त्वाची परीक्षा शीतोष्ण-धमनीगतिबोधिनी ।

यकृत्प्लीहादिसंस्थानसूचनार्थाऽपि सोच्यते ॥ ४ ॥

चाक्षुषी तु भवेद् वर्णोपचयादिप्रदर्शनी ।

इदानीन्तनानान्तु नाडीयन्त्रविशेषमहकृत एव प्रेष्यान्, सोकर्यात् । स च नाडी-
यन्त्रविशेषः सुश्रुतोक्तनाडीयन्त्रेष्वन्तर्भावः । इयञ्च फुम्फुसमरोगादीनां श्रावण-
प्रत्यक्षविषयता सुश्रुतेऽप्युक्ता—यथा “सफिरं रक्तमीरयन्ननिलः मशब्दो निर्गच्छतो-
न्त्रेवमादयः श्रवणेन्द्रियविज्ञेयाः” इति (सु० सूत्र० १० अ०) । न च शङ्का,
‘व्रणास्त्रावादिविज्ञानमेव सुश्रुतसन्दर्भस्य विषयस्तेन शल्यतान्त्रिकाणामेव
श्रावणपरीक्षापदेन इति । कायचिकित्साविषयाणां क्षतजकामोरः क्षतादीनामपि
व्रणत्वमामान्यात्, अव्रणेष्वपि श्वासरोगादिषु श्लेष्मासञ्चयादिविज्ञानार्थं श्रावण-
परीक्षाया आवश्यकत्वाच्च ।

स्पर्शनेन्द्रियप्रत्यक्षमाह—त्वाचीति । शीतोष्णयोरनुभवो यथा ज्वरादिषु ।
उपलक्षणात् खरश्लक्ष्णादीनामपि त्वग्रोगादिषु । धमनीगतिरङ्गुष्ठमूलस्थायाः
जीवमाक्षिण्या धमन्याः स्पन्दनम् नाडीगतिरिति लोकप्रसिद्धम् ॥ सा चान्याथ
सर्वा धमन्यो हृदयप्रभवाः । हृदयं हि धमनीद्वारेण सर्वत्र शरीरे शोणितं
धमति, यच्च हृदयस्य स्पन्दनं तदेव वेगप्रतिमंक्रान्तं धमन्यामनुभूयते । तत्र
पुनरिमे विशेषा लक्षणीयाः संज्ञेपात्—गतिः, यतिः, आकृतिः, संहतिश्च ।
तत्र गतिर्नाम वेगः, यद्भेदेन नाडी मन्दा द्रुता वा भवति । यतिः स्पन्दनानां
समान्तरालता विषमान्तरालता वा, यद्भेदेन नाडी समा विषमा वा भवति
हंसमर्पादिगतिश्च कथ्यते । आकृतिः स्थूलकुण्डयोरन्यतरा यथा सामावस्थायां नाडी
स्थूला पुष्टा वाऽनुभूयते, निगमावस्थायान्तु क्षणा क्षीणा वा । संहतिः, अङ्गुल्या
धमनी निष्कोर्द्धने कोमलतया कठिनतया वाऽनुभवः । तदेतच्चतुष्टयं नानाविध-
विकल्पैर्भिद्यमानमनेकानुभवविशेषेषु पर्यवस्यति । ते च विशेषाः गुरुपदेशानु-
भवाभ्यां संवेद्याः प्रतिपादिताश्चास्मदीये निदानप्रदीपाख्ये ग्रन्थे ।

अङ्गुलीचेष्टादिसहकृतां त्वाचीं परीक्षां पुनर्विशिष्याह—यकृत्प्लीहादीति ।
सा त्वाची परीक्षा यकृत्प्लीहादीनां संस्थानविशेषसूचनार्थाऽपि । यकृत्प्लीहा-
दीनां कियतो वृद्धिः, कौटुशं कठिन्यमित्यादिवोधो हि तत्तदवयवानामङ्गुल्या-
दिभिः पीडनन भवतीति चेष्टाविशेषमहकृता त्वाचीयं परीक्षेति विशेषः ।

चाक्षुषी परीक्षामाह—चाक्षुषीति । चाक्षुषी दर्शनेन्द्रियकृता या
परीक्षा सा, वर्णं कृष्णगौरपीतादिं, उपचयं शरीरपुष्टिं, आदिपदात् व्रणेषु

प्रमेहादिरसज्ञाने रासनी, सा न शस्यते ॥ ५ ॥

माधुर्यादिपरिज्ञानसाधने बहुधा स्थिते ।

कोऽधुना नु प्रयुञ्जीत जिह्वां मूत्रपरीक्षणे ॥ ६ ॥

घ्राणेन ज्ञायते गन्धः श्लेष्मपूयामृगादिषु ।

प्रश्नेऽस्तु विद्यादखिलं रोगवृत्तान्तमादितः ॥ ७ ॥

उत्सेधादिञ्च प्रदर्शयति । नैत्र जिह्वा-मल-मूत्रादिपरीक्षापि चाक्षुषी परीक्षैव । सा च द्विविधा—केवला यन्त्रादिसहकृता च । तत्र केवला न केवलं जीवच्छरीरस्य किन्तु रोगमृतस्यापि आभ्यन्तरयन्त्रादिविकृतिदर्शननिष्पाद्या संस्कारदाढ्यार्थो तत्त्वाविष्करणार्था च यथा—यक्ष्मिणः फुस्फुसविकृतिः । यन्त्रादिसहकृता तु अणुवीक्षणमहाया यथा शोणितश्लेष्मादिपरीक्षा ।

अथ रासनीं परीक्षां निर्दिश्य निषेधति—प्रमेहेति । रासनी परीक्षा प्रमेहादिरसज्ञाने मूत्रमाधुर्यादिपरिज्ञाने इत्यभिमतम् । तदेतत् सुश्रुतमतम् । तथाह्युक्तं—“रसनन्द्रियविज्ञेयाः प्रमेहादिषु रसविशेषाः ।” (सू० सूत्र० १० अ०) इति । सा न शस्यते न प्रगम्यता, जुगुप्सितत्वात् परीक्षितुर्व्याधिकारित्वात् प्रगम्य-तरपरीक्षामज्ञावाच्च—इत्याकृतम् । तदेवाह—माधुर्यादीति । माधुर्यादि-परिज्ञानसाधने नवाविष्कृतपात्रात्यपरीक्षाविधौ । स च परीक्षाविधिः द्वितद्रथ-संयोगेन वर्णान्तरपरिणामादुपदिष्टः प्रतिपादितश्चास्माभिर्निदानप्रदीपे ।

घ्राणकृतां परीक्षां माह—घ्राणेनेति । श्लेष्मा पूयम्, अमृगस्तञ्च, आदिपदात् मलमूत्रादयः । तेषु गन्धविशेषाः प्रायेण दूरादपि किञ्चित् सन्निकर्षणं वा ज्ञायन्ते । तत्र दुर्गन्धः कुण्ठपगन्धिर्वा श्लेष्मादिर्विकृतिविशेषं बोधयतीति सार्वजनिकमेतत् । सुश्रुतस्युक्तम्—“घ्राणेन्द्रियविज्ञेया अरिष्टलिङ्गादिषु वर्णानामव्रणानाञ्च गन्धविशेषाः” इति (सू० सूत्र० १० अ०) । उक्तञ्चान्यत्र—“दुर्गन्धं हरितं श्यावमित्यादि ।”

अथ प्राश्नीं परीक्षां माह—प्रश्ने रिति । आदितो रोगारम्भात् प्रभृति । अखिलं सर्वम् । तथाच सुश्रुतः—“प्रश्नेन च विज्ञानीयाद्देशं कालं जातिं सात्त्विकमातङ्गसमुत्पत्तिं वेदनासमुच्छ्रायं बलमन्तरग्निं वातमूत्रपुरीषाणां प्रवृत्त्य-प्रवृत्तो कालप्रकर्षादींश्च विशेषान्” इति (सू० सूत्र० १० अ०) ।

तदेवं सत्स्वपि षट्सु परीक्षाविधिषु रासनपरीक्षाया वर्जनात् पञ्चविधैव परीक्षा वैद्यैः करणीयेति चरकानुगत एव सिद्धान्तः पथ्यवसित इत्यलं पक्षवितेन ।

इत्थं निखिलवृत्तान्तसम्यग्ज्ञानपरायणः ।

स्वातन्त्र्यां पारतन्त्र्याच्च साङ्कर्यञ्च रुजां विदन् ।

निश्चिन्वानोऽथ सम्प्राप्तिं सम्पूर्णाङ्गां प्रयत्नतः ।

प्रयुञ्जानः क्रियाः सम्यग् भिषग् याति यशस्विताम् ॥८॥६॥

“शास्त्रं ज्योतिः प्रकाशार्थं दर्शनं बुद्धिरात्मनः ।

ताभ्यां भिषक् सुयुक्ताभ्यां चिकित्सन् नापराध्यति ॥” १०॥

“आतुरस्यान्तरात्मानं यो नाविशति रोगवित् ।

ज्ञानबुद्धिप्रदोपेन न स रोगान् चिकित्सति ॥” ११ ॥

अथोपसंहरति - इत्थमिति । इत्थं परीक्षाविधिपञ्चकेन । स्वातन्त्र्यादि पूर्व व्याख्यातम् । निखिलवृत्तान्ताभिज्ञानं स्वातन्त्र्यादिपरिज्ञानञ्च चिकित्साया बह्वप- करोति । तदनभिज्ञस्य भिषगमस्यगदर्शी रोगमूलमस्यगन्नुपद्रवमात्रं वा लक्षणमात्रं वा उपक्रमते, अयमर्थं प्राप्नोति । उक्तञ्च सुश्रुते—“मिथ्यादृष्टा विकारा हि दुराख्याता- स्तथैव च । तथा दुःपरिमृष्टाश्च मोहयेयुश्चिकित्सकम् ॥”—इति । सम्पूर्णाङ्गां ‘अमुमाशय’मित्याद्यशेषविशेषप्रकाराम् । क्रियाः चिकित्साविधीन् । सम्यगिति शास्त्रयुक्तियुक्तोपक्रमस्यैव कर्त्तव्यतामुपदिशति । तदुक्तं - “या ऽत्युदीर्णं शमयति नान्यं रोगं करोति च । सा क्रिया न तु या व्याधिं हरत्यन्यमुदीरयेत्” - इति ।

अथ स्थूणनिखननन्यायेन रोगविज्ञानस्य अतिमात्रोपयोगित्वं पुनर्दर्शयति चरकीयश्लोकाभ्याम्—शास्त्रमिति । (च० सूत्र० ८अ०) आलोकचक्षुःमंयोगिन हि रूपाभिश्चक्षिर्यथा भवति तथा दुर्विज्ञेयैष्वपि रोगतत्त्वेषु शास्त्रोपदेशविवि- काभ्यां सर्वार्थसिद्धिरित्यभिमन्यः । शास्त्रं ज्योतिरालोकवदिति भावः । आत्मनो बुद्धिदर्शनं तत्त्ववत् । सुयुक्ताभ्यां प्रत्यक्षादिसहायाभ्याम् । नापराध्यतीति अन्यथा- प्राप्तस्मिपराधशङ्कां निवर्त्तयति । उक्तञ्च - “आतुराय शयनाय अह्वानाय रोगिणि । यो भैक्षुमविज्ञाय प्राज्ञमानी प्रयच्छति । त्यक्तधर्मस्य पापस्य मृत्युभूतस्य दुर्मतेः । नरो नरकपाती स्यात्तस्य सम्भाषणादपि ॥” इति -

आतुरस्येति । (च० वि० ४अ०) यथाहि कस्मिंश्चिदन्यकारमये गृहं प्रदोषं विना प्रविशन् पुरुषो नार्थमभिमतमासादयति खलति च प्रायेण पदे पदे, तद्वदिति भावः । उक्तञ्च - “यम् रोगमविज्ञाय कस्मात्पारभते भिषक् । अप्या- षधंविधानज्ञस्तस्य सिद्धिर्यदृच्छया । यम् रोगविशेषज्ञः सर्वभैषज्यकोविदः । देश- कालप्रमाणज्ञस्तस्य सिद्धिरमंशयम् ॥” (च० सूत्र० २०अ०) इति—

श्रीगणनाथ सेन भिषजः कृते,

सिद्धान्तनिदाने रोगपरीक्षाभिधस्तृतीयोऽध्यायः ॥

अथ चतुर्थोऽध्यायः ।

ज्वरनिदानम् ।

ज्वरः प्रधानो रोगाणां त्वचि सन्तापलक्षणः ।

देहेन्द्रियमनस्तापो निजश्चागन्तुजश्च सः ॥

अथ ज्वरस्य सर्वरोगाग्रजत्वात्तन्निदानमेवादावुपक्रमते—ज्वर इति । रोगाणां मध्ये ज्वरः प्रधानः प्राधान्येन ज्ञातव्यः सर्वधातुक्षयापादकत्वात् सर्वरोग-पूर्वजत्वाद् जन्मभरणयोरवश्यम्भारित्वाद् निखिलस्थावरजङ्गमविषयत्वाच्च । ननु यक्ष्मादिषु ज्वरो लिङ्गमात्रं न स्वतन्त्रो व्याधिरिति कथं ज्वरस्य प्रधानतोच्यते ? सत्यं, केषुचिद्भागेषु ज्वरो लिङ्गमेव तथापि प्रायः सर्वरोगाणां ज्वरपूर्वत्वात् सर्पाणामिव ज्वराणामप्यसंख्यजातीयत्वाच्च तस्य प्रधानता न प्रतिहन्यते । यक्ष्मादिष्वपि प्रवृद्धज्वरविशेषश्च “प्रलोक”संज्ञाभिधेयस्तदुपक्रमोऽपि विशेषतः करणीयो भवत्येव । अथामो ज्वरो बहुधा भिन्नरूपोऽपि मूलत एक एवेत्याह चर-क्रान्तुंशामनेन—त्वचि सन्तापलक्षण इति । तथाच्युक्तं “ज्वरस्त्वेक एव सन्ताप-लक्षणः” इति (च० नि० १ अ) । अथ रौद्रातिमेवयापि क्षणिकस्त्वक्सन्तापो दृष्ट इति तद्धारणार्थं विशिनष्टि—देहेन्द्रियमनस्तापोति । न च देहग्रहणादेव त्वग्रग्रहणमिति पौनरुक्त्यं शङ्क्यं, विशेषप्रतिपत्तेः । त्वगतसन्तापविशेषो हि सर्वजनैः संवेद्यः, इतरे सन्तापान् रोगिवैद्याभ्यमिव । देहपदेन सामान्यतः सर्वधातूनां ग्रहणात् । स च ज्वरः सामान्याद्विविधः निजो दोषकृतः, आगन्तुज आगन्तुहेतुकोऽभिधातादि-निमित्तः । एवमग्रे सर्वरोगेष्वपि सामान्याद्विविधो विभागो द्रष्टव्यः । यदाहुः “द्विविधा प्रकृतिरेषामागन्तुनिजविभागादिति” (च० सू० २० अ) । वस्तुतस्तु ज्वरे दोषकृतभेदाद् धातु-काल-जात्यादिकृतो भेद एव गरीयान् । अतएव चरकाश्चिक-ित्सते ज्वरस्य पूर्वरूपमात्रमभिधाय विध्यादिकृतानेव भेदान् प्रधानतो व्याचष्टे तेषामिव चिकित्सायां परमोपयोगित्वात् यथा—“द्विविधो विधिभेदेन ज्वरः शारीर-मानसः । पुनश्च द्विविधो दृष्टः सौम्यश्चाग्नेय एव च । अन्तर्वेगो वह्निर्वेगो द्विविधः पुनरुच्यते । प्राकृतो वैकृतश्चैव साध्यश्चासाध्य एव च । पुनः पञ्चविधो दृष्टो दोष-कालवलावलात् । सन्ततः सततोऽन्येद्युस्तृतीयकचतुर्थकौ । पुनराश्रयभेदेन धातूनां सप्तधा मतः । भिन्नः कारणभेदेन पुनरष्टविधो ज्वरः” इति (च० चि० ३ अ) ।

(१) तथाहि चरके—“तमुवाचेश्वरः क्रोधं ज्वरो लोकं भविष्यति । जन्मादौ निधने च त्वमपि चावान्तरेषु च ॥” इति (च० चि० १ अ०) । (२) तथाचाश्ववेद्यके—“पाकलः स तु नागानामभितापस्तु वाजिनाम् । गवामौ-श्वरसञ्चय मानवानां ज्वरो मतः । अजावीनां प्रलापाख्यः करभं चालसो भवेत् । हारिद्रो महिषाणान् रुग्-रोगी रुग्णेषु च । पक्षिणामभिघातस्तु मत्स्येष्विन्द्रसदो मतः । पक्षपातः पतङ्गानां व्यानिध्नचिकसंज्ञकः” इत्यादि । अन्यसोक्तं “जलस्य नीलिका भस्मरूपरो वलस्य कोटरः”—इत्यादि ।

[अथ—निजज्वराः]

(निदानम्)

मिथ्याहारविहारादि निजस्यायतनं स्मृतम् ।

(सम्प्राप्तिः)

संसृष्टाः सन्निपतिताः पृथग् वा कुपिता मलाः ।

रसाख्यं धातुमन्वेत्य पक्तिं स्थानान्निरस्य च ॥

स्वेन तेनोष्मणा चैव कृत्वा देहोष्मणो बलम् ।

स्रोतांसि रुद्धा सम्प्राप्ताः केवलं देहमुल्लवणाः ॥

अथ निजज्वराणां निदानमाह—मिथ्याहारेति । अभ्यस्तानामायति-
सुखानामाहारविहाराणां वैपरीत्यं मिथ्यात्वम् । निजस्य निजज्वरस्य । जाता-
वेकवचनम् । आयतनं निदानम् । “निमित्तहेत्वायतनप्रत्ययोल्लानकारणैः ।
निदानमाहुः पर्यायैः”—इत्युक्तेः ॥

ननु श्रूयते, “दत्तापमानसंकुडरुद्रनिश्वास” एव ज्वरस्याद्यो हेतुरिति, स
कथं नोक्तः ? उच्यते, अस्माकं खल्विह लौकिकैरिव हेतुभिः प्रयोजनं
नालौकिकैस्तेन दृश्यन्तु पुराणपरायणाः पौराणिका वार्त्तयेति तादृशं निमित्तं
नोक्तम् । केचित्त्वाहुः—“क्रोधात्पित्त”मिति चरकोयवचनेन सर्व्वज्वरे पित्ता-
विरोधिनो- क्रिया कार्य्यत्वेनेन सूच्यते—इति । उपन्यस्यन्ति चेह वाग्भटवचनं,—
“जष्ठा पित्तादृते नास्ति ज्वरो नाख्यूष्मणा विना । तस्मात् पित्तविरुद्धानि त्यजेत्
पित्ताधिकेऽधिक”मिति । अन्ये तु रुद्रकोपसम्भूतत्वाज्ज्वरस्य देवत्वं मूर्त्तित्वञ्च
कल्पयन्तः पूजनमप्युपदिशन्ति । अपरे तु सूक्ष्मदृशः समादधुः—दक्षो हि
भगवान् वायुस्तस्यापमानो वैषम्यपादकं कर्म, तेन संकुडो रुद्रः पाचकाग्निस्तस्य
निःश्वासे बहिर्निःक्षेपस्तत्सम्भूतो ज्वर इत्यभिसम्भिरिति ।

अथ निजज्वराणां सम्प्राप्तिमाह चरकवचनैः—संसृष्टा इति । (च० चि० ३ अ०)
मलाः दोषा वातपित्तकफाः । संसृष्टा द्वाभ्यां द्वाभ्यामवस्थिता यथा—वातश्लेष्माणौ
पित्तश्लेष्माणौ वातपित्ते चेति । पृथगेकैकशो वा कुपिताः कुडाः सन्तः । बहुवचन-
मतन्त्रम् । तेनैको दोषः द्वौ वा दोषौ त्रयो वा दोषा इति योजना । रसाख्यं
धातुमन्वेत्य अनुगम्य । अन्नस्य सारभूतो धातुरामाशयादन्त्रेभ्यश्चाकृत्तमाशो
यत्तद्द्वारेण रक्तस्रोतःसञ्चारी रस इत्युच्यते । तदनुगमनञ्च दोषाणां
रसायनीः प्रपद्यैव । तदुक्तं वाग्भटेन—“प्रतिरोगमिति क्रुद्धा रोगाधिष्ठान-

सन्तापमधिकं देहे जनयन्ति नरस्तदा ।

भवत्यत्युष्णसर्वाङ्गो ज्वरितस्तेन चोच्यते ॥

गामिनीः । रसायनीः प्रपद्याश्च दोषा देहे विकुर्वन्ते” । (अष्टाङ्गहृ० नि० १ अ०) । दोषोत्थानञ्चामाशयदित एव सम्भवति, तस्मादामाशये पक्वाशये वा निजज्वराणां मूलमन्वेष्टमित्यभिप्रायः । अतएवाग्निवेशनिदाने—“दोषोऽजीर्णाज्वरं कुर्यादिति” । यत्तु सुश्रुतेनोक्तं—“दुष्टाः स्वहेतुभिर्दोषाः प्राप्यामाशयमूषणे”त्यादि, तत्रामाशय इति आमपक्वाशययोरुपलक्षणं बोध्यम् । आमाशयसमुत्पत्त्य पक्वाशयसमुत्पत्त्य चेति द्विविधज्वरस्य शास्त्रयुक्तिसिद्धत्वात् । पक्तिं पाचकाग्निं स्थानात् स्वाधिष्ठानात् समग्रादन्नवहमार्गात् निरस्य बहिस्त्वचि निःक्षिप्य । एतेन निजज्वरेषु लङ्घनप्रयोजनं सूचितम् । तेन बहिर्निःक्षिप्तेन स्वेनोष्णपाचकाग्निसन्तापेन देहोष्णः स्वाभाविकस्य सर्वधात्वग्निस्तन्तापात्मकस्य बलं बलवृद्धिं कृत्वा । स्त्रोतांसि स्वेदादिमार्गान् रुद्ध्वा आमरसवाहुल्यादाभ्यन्तरसन्तापाधिक्याच्च स्वेदादिरोधं कृत्वा । केवलं देहं सर्वं कायं सम्प्राप्ताः । उल्बणा धातुक्षयकारित्वेन प्रज्वलन्त इव । देहे बहिस्त्वचि धातूनामभ्यन्तरतश्चाधिकं सन्तापं जनयन्ति । तेन सर्वधातूनां दह्यमानत्वेनात्युष्णसर्वाङ्गो नरो ज्वरित उच्यते । तदिदं सम्प्राप्तिवर्णनमात्रं न लक्षणम् । लक्षणन्तु सामान्यात् सन्तापाधिक्यमिति पूर्वमवोचाम । इदञ्चात्रावधेयम्—यावद् यावन्मात्रं सन्तापाधिक्यन्तावन्तावन्मात्रा कोष्ठान्तेरपि मन्दताऽवगन्तव्या । लङ्घनादिप्रयोजनञ्च तावदेव भवितुमर्हति । तेन रससामतानिरसनमेव निजज्वराणां मुख्यचिकित्सितमित्युच्येयम् । अतएवाहुः—“लङ्घनं स्वेदनं कालो यवाग्वस्तिक्तको रसः । पाचनान्यधिपक्वानां दोषाणां तरुणे ज्वरे” इति । आगन्तुज्वरेषु तु सत्यपि सन्तापाधिक्ये मांसरसादि पथ्यमुपदिशन्ति । यत्तु सुश्रुतवचनोद्गारी माधवः “स्वेदावरोधः सन्तापः सर्वाङ्गग्रहणस्तथा” इत्यादि ज्वरलक्षणमाह, तत्र स्वेदावरोध इति व्याचक्षाणो उल्बनः “स्वेदावरोधः स्वेदानिर्गमः, एतच्च प्रायिकं लक्षणं, पैत्तिके स्वेदानिर्गमा”दित्यभिदधे । चरकेऽपि प्रायिकत्वमुक्तं यथा—“स्त्रोतसां संनिरुद्धत्वात् स्वेदं ना नाधिगच्छति । स्वस्थानात् प्रच्युते चाग्नौ प्रायशस्तारुणे ज्वरे” इति । तेन—“स्वेदोऽग्निः स्विद्यतेऽग्नेनेति व्युत्पत्त्या तस्यावरोधो दोषस्यातिरिति विजयरक्षितस्याख्यानमाग्रहमूलमेव । वस्तुतस्तु सुश्रुतोक्तिर्न लक्षणं किन्तु दिक्प्रदर्शनमात्रमिति न दोषः । अन्ये तु “स्वेदावरोध” इत्यत्र “वेगावरोध” इति पठन्तीति—उल्लनकृत एव समाधिः । अपरे तु सर्वत्र युगपत् स्वेदानिर्गम इत्यर्थमाहुः ।

(पूर्वरूपम्) .

श्रमोऽरतिर्विवर्णत्वं वैरस्यं नयनप्लवः ।

इच्छाद्वेषौ मुहुश्चापि शीतवातातपादिषु ।

जृम्भाऽङ्गमर्दो गुरुता रोमहर्षोऽरुचिस्तमः ।

अप्रहर्षश्च शीतञ्च भवत्युत्पत्स्यति ज्वरे ।

सामान्यतो, विशेषात्तु जृम्भात्यर्थं समीरणात् ।

पित्तान्नयनयोर्दाहः कफान्नान्नाभिनन्दनम् ॥

अथ निजज्वराणां सामान्यपूर्वरूपमाह—श्रमोऽरति रित्यादिना सौश्रुत-
सन्दर्भेन । (सु० उत्तर० ३८ अ०) श्रमोऽकृतश्रमस्यापि श्रान्तिबोधः । अरतिः शयना-
सनादौ सुखाभावः । विवर्णत्वं विशिष्टवर्णत्वं रौद्राभितप्तस्येव । वैरस्यं स्वाभाविकसुखा-
स्वादस्य विक्षतिः । नयनप्लवः वाष्पपूर्णनेत्रता । शीतादिषु मुहुरनवस्थितौ इच्छा-
द्वेषावनुरागविरागौ, आदिपदात् प्रियजनादिष्वपि । अङ्गमर्दोऽङ्गानाम्बुव्यत्प्रायता ।
गुरुता गात्राणां शिरसश्च । अरुचिरन्नादिषु । तमोऽन्धकारदर्शनमिव । अप्रहर्षः
दुःखितप्रायत्वम् । केचित्तु व्याचक्षते—प्रहर्षः कामोद्रेककृतं शिश्रोत्यानं तदभावः
प्रमदासन्निधानेऽपि उद्रेकाभाव इति । शीतं हिमार्त्ताविव शीतस्पर्शानुभवः ।
इत्येतदखिलमेवात्पाधिकं सामान्यतः सर्वज्वरसामान्येन उत्पत्स्यति भविष्यति
ज्वरे भवति । परस्मैपदमार्घम् । एकवचनान्तक्रियानिर्देशात् सर्वेषामेव पूर्वरूपाणां
प्रायेर्भावित्वं सूच्यते । न च शङ्क्यं, सर्वेषां पूर्वरूपाणां दर्शने दुःसाध्यताऽसाध्यता
वा स्यात्, यदुक्तं “पूर्वरूपाणि सर्वाणि ज्वरोक्तान्यतिमात्रया । यं विशन्ति विशत्येनं
मृत्युर्ज्वरपुरःसरः”—इति । ‘अतिमात्रयैत्यभिधानात् । अतिमात्रयैव हि सम्भवन्ति
पूर्वरूपाणि सर्वाणि मृत्युसूचकानि नत्वत्पाधिकमात्रया युगपत् सम्भवन्त्यपि—
इति विशेषविदः ।

अथ विशिष्ट पूर्वरूपमाह विशेषादिति । वाताधिक्ये जृम्भाधिक्यं, पित्ता-
धिक्ये नेत्रदाहाधिक्यं, कफाधिक्येऽन्नस्थानभिनन्दनं विशेषेणेति स्पष्टम् । एवं
इन्द्रजं ज्वरे यथायथयोर्द्वयोः पूर्वरूपयो र्युगपदाधिक्यं सन्निपातज्वरे च
त्रयाणाञ्चाधिक्यमुन्नेयम्, तदुक्तं सुश्रुते “सर्वलिङ्गसमावायः सर्वदोषप्रकोपजः ।
द्वयोर्द्वयोस्तु रूपेण संसृष्टं इन्द्रजं विदुः”रिति (सु० उ० ३८ अः) ।

(वातज्वरलिङ्गानि)

वेपथुर्विषमो वेगः कण्ठोष्ठमुखशोषणम् ।
 निद्रानाशः क्षुतः स्तम्भो गात्राणां रौक्ष्यमेव च ॥
 शिरोहृद्गात्ररुग्बक्त्रवैरस्यं बद्धविट्कता ।
 जृम्भाधानं तथा शूलं भवत्यनिलजे ज्वरे ॥

(पित्तज्वरलिङ्गानि)

वेगस्तीक्ष्णोऽतिसारश्च निद्राल्पत्वं तथा वमिः ।
 कण्ठोष्ठमुखनासानां पाकः स्वेदश्च जायते ॥
 प्रलापः कटुता वक्त्रे मूर्च्छा दाहो मदस्तृषा ।
 पीतविण्मूत्रनेत्रत्वं पैत्तिके भ्रम एव च ॥

(श्लेष्मज्वरलिङ्गानि)

गौरवं शीतमुत्क्लेशो रोमहर्षोऽतिनिद्रता ।

अथ सामान्यतो वातज्वरादीनां लिङ्गान्याह सुश्रुतवचनैः—वेपथुरित्यादिभिः ।
 (सु० उच्चर० ३८ अ०) वेपथुः कम्पः । क्षुतः क्षवस्य स्तम्भोऽनिर्गमनं, क्षवः क्लिप्ता
 (हंजीति प्रसिद्धा) शूनाधाने सामे वातज्वरे एव भवति न निरामे । अन्यत् स्पष्टम् ।

पित्तज्वरलिङ्गान्याह—वेगस्तीक्ष्ण इति । अतिसारः पित्तस्याधिकात्
 पित्तबहुल एव । वमिरपि प्रायः पित्तस्यैव । कण्ठादीनां पाकः सत्रणता, क्वचिद्
 सुखादिक्षतं वा । स्वेदः ज्वरे सत्यपि अन्तरान्तरा उरोललाटादिषु घर्म्मनिर्गमः ।
 प्रलापोऽतितीव्रपित्तज्वरे वातसंसर्गादेव भवति न सर्वत्र । कटुता तिक्तता,
 तदुक्तं “कटु स्यात्कटुतिक्तयो”रिति । मूर्च्छा तमःप्रवेशः स्वल्पे नाप्यायासेन ।
 मदः पूगभक्षणैर्नेव मसता । भ्रमः चक्राकारभ्रमणैर्नेव । पीतनेत्रता ईषत्-
 पीततेव नेत्रयोर्नतु सर्वथा कामला, कामलायां प्रायेण वर्धसि पित्तोऽभाव-
 दर्शनात् । तान्येतानि पित्तज्वरलिङ्गानि क्वचिदेव सर्वत्र सर्वाणि सम्भवन्ति,
 सम्भवन्ति च साक्षिपातकतया प्रायः प्रतीयन्ते, परन्तु शीघ्रोपशमदर्शनात्
 पित्तज्वर एवायमिति रुग्निनिश्चयः कार्यः । विशेषश्चात्र प्रायेण रक्तकोठादि-
 दर्शनमपि भवति । एवं रोमान्तिकाऽपि बहुश एवंविधलक्षणैः सहचरितोपलभ्यते-
 —इत्यस्माकमनुभवः ।

अथ कफज्वरलिङ्गान्याह—गौरवमिति । गौरवं गुरुगात्रता । शीतमीष-
 क्षीतानुभवः, न तु विषमज्वरवदतिमात्रशीतम् । उत्क्लेशः उपस्थितवमिस्त्वम् ।

स्रोतोरोधो रुगल्पत्वं प्रसेको मधुरास्यता ॥

नात्युष्णागात्रता च्छर्द्दिरङ्गसादोऽविपाकिता ।

प्रतिश्यायोऽरुचिः कासः कफजेऽत्थोश्च शुक्रता ॥

(इन्द्रजज्वरलिङ्गानि)

द्वयोर्द्वयोस्तु रूपेण संस्पृष्टं इन्द्रजं विदुः ।

सर्व्वलिङ्गसमावायः सर्व्वदोषप्रकोपजः ॥

स्रोतोरोधः स्वेदादिमार्गाणां बद्धप्रायता । आदिपदात् विषमूत्रादिमार्गाणामपि प्रायः । क्वचित्तु कफज्वरे सामे मूत्राधिक्यमपि दृष्टम् । रुगल्पता रुजं शिरःपीडादीनां मन्दता । प्रसेको लालास्रावः । अङ्गसादो गात्राणां शैथिल्यम् । प्रतिश्यायो नासादिस्त्रावः । अन्यत् स्पष्टम् ।

अथ इन्द्रजानां ज्वराणां लक्षणानि पृथगनुक्ता सूचयति सुश्रुतवचनेन द्वयोर्द्वयोरिति । कैश्चित् वातलिङ्गैः कैश्चित् पित्तलिङ्गैश्च मिलितैर्वातपैत्तिकः—इत्येवमादिप्रकारेणेति भावः । न च—केषाञ्चिदेव नियमेन लक्षणानां सम्भवो न सर्व्वेषां, यतश्चरकादौ वातपैत्तिकज्वरादीनां पृथग्लक्षणसमुदाया दृश्यन्ते—इति शङ्क्यम् । क्वचित् तादृशलक्षणसमष्टीनां क्वचिच्च यदृच्छ्या मिलितानां दोषलक्षणानां दर्शनात् । अतएव चरकेण दिग्दर्शनार्थं इन्द्रजानां ज्वराणां लक्षणान्यभिधाय समाप्तवृत्तं “निदाने त्रिविधा प्रोक्ता या पृथग्ज्वराकृतिः । संसर्गसन्निपातानां तथा चोक्तं खलक्षणम्” (च० चि० ३ अ०) । अस्य ह्ययमर्थः—निदाने निदानस्थाने या त्रिविधा एकैकदोषजा ज्वराकृतिर्ज्वरलक्षणसमुदाय उक्तः, तथा च, चकारात् पूर्व्वोक्तलक्षणसमष्टिभिश्च, खलक्षणमुक्तम् । अस्य चाभिप्रायो निदानस्थाने चरकेण पुनः स्फुटीकृतो यथा—“तत्र यथोक्तानां ज्वरलिङ्गानां मिश्रीभावविशेषदर्शनात् हान्दिकमन्यतमं ज्वरं सान्निपातिकं वा वित्यात्” इति (च० नि० १ अ०) । तदेतदखिलनिर्णायकं लिङ्गसूत्रमिहोद्धृतेन सूत्रवचनेनाविसंवादि सर्व्वथा स्मर्त्तव्यम् । या तु पुनरिह प्रकृतिसमसमवाय-विकृतिविषमसमवाययोर्भेदो वाचोयुक्तिरारचिता विजयरक्षितेन, सा नेह घटते । असम्भवात् । प्रकृतिसमसमवाय-विकृतिविषमसमवाययोरयं ह्यर्थस्तेनैव व्याख्यातः । यथा “प्रकृत्या हेतुभूतया समः कारणानुरूपः समवायः कार्यकारणभावसम्बन्धः प्रकृतिसमसमवायः, कारणानुरूपं कार्यमित्यर्थः । यथा शुक्ततन्तुसमवायारब्धस्य पटस्य शुक्तत्वम् ।

(सान्निपातिकज्वरलिङ्गानि)

निद्रानाशो भ्रमः श्वासस्तन्द्रा सुप्ताङ्गताऽरुचिः ।

तृष्णा मोहो मदः स्तम्भो दाहः शीतं हृदि व्यथा ।

पक्तिश्चिरेण दोषाणामुन्मादः श्यावदन्तता ।

रसना परुषा कृष्णा सन्निमूर्द्धास्थिजा रुजाः ।

निर्भुग्नकलुषे नेत्रे कर्णौ शब्दरुगन्वितौ ।

प्रलापः स्रोतसां पाकः कूजनं चेतनाच्युतिः ।

खेदमूत्रपूरीषाणामल्पशः सुचिरात् सुतिः ।

सर्व्वजे सर्व्वलिङ्गानि विशेषश्चात्र वक्ष्यते ॥

विकृत्या हेतुभूतया विषमः कारणाननुरूपः समवायो विकृतिविषमसमवायो यथा—हरिद्राचूर्णसंयोगे लौहित्यमिति ।” इह तु इन्द्रजज्वराणां चरकोक्तलक्षण-समष्टिषु नैकमपि तादृशं लिङ्गं पश्यामो यदारम्भकदोषद्वयमतिक्रम्य हरिद्राचूर्ण-संयोगे लौहित्यवद् वैलक्षण्येन वर्त्तते, तत् कुतो विकृतिविषमसमवायारब्धता ? न च केषाञ्चिदेव लिङ्गानां नियमेन दर्शनम्, चरकोक्तदिशैव प्रत्यक्षतत्त्वानियमस्यैव-दर्शनात् । तस्मात् महर्षिजनोक्तलिङ्गसूत्रस्मरणेनैव पुष्कलफलसिद्धेः किमनेना-ऽस्थानप्रयुक्तेन वाग्विस्तरेण । चरकोक्तलक्षणसमष्टयस्तु दिग्दर्शनार्थमुक्ता बोद्धव्याः ।

अथ दुर्लक्षणत्वादिभेदेन तयोदशविधेषु दोषदूष्यसंमूर्च्छनादिविशेषादसंख्यविधेषु वा सान्निपातेषु प्रायेण सर्व्वत्र भाविनां लिङ्गानां समुच्चयं सामान्येनादौ सूचयति सौश्रुत-सम्दर्भेन—निद्रानाश इति । (सु० उत्तर० ३८ अ०) निद्रानाशः—अनिद्रताऽल्प-निद्रता वा । भ्रमश्चक्रारूढस्वेवानुभवः । तन्द्रा अनिद्रितस्यापि निद्रितवद्भावः । सुप्ताङ्गता मत्तिकादिस्पर्शेऽपि गात्राणामनुभवमन्दता, नतु सर्व्वथा स्पर्शाङ्गता । मोहो मूर्च्छितवद्भावः कचिन्मूर्च्छाऽपि । स्तम्भः स्तब्धताऽङ्गानाम् । हृदि व्यथेति उरसि व्यथा नतु हृदयन्त्रे । प्रलापोऽसम्बद्धभाषणम् । स्रोतसां मुखनासादिरभ्यासां पाकः क्षतप्रायता कचिद् सूक्ष्मत्वाद्दोषाणां निर्गमश्च । कूजनं कण्ठे कपोतवद्गुनिः । चेतनाच्युतिः संज्ञानाशः । मूर्च्छा तु क्षणमात्रस्थायिनी, चेतनाच्युतिसु दीर्घकालं संज्ञाया अभवोऽल्पता वा, चिन्तनाश इति केचित् । खेदादीनां सुचिरात्सुतिर्निर्गमः । तान्येतानि लिङ्गानि सामान्यात् सर्व्वजे सान्निपातिके । सान्निपातिकज्वर-

अभिन्यासज्वरः ।

“नात्युष्णशीतोऽल्पसंज्ञो भ्रान्तप्रेक्षी हतस्वरः ।
 खरजिह्वः शुष्ककण्ठः स्वेदविन्मूत्रवर्जितः ।
 सास्त्रनिर्भुग्नहृदयो भक्तद्वेषी हतप्रभः ।
 श्वसन् निपतितः शीते प्रलापोपद्रवायुतः ।
 तमभिन्यासमित्याहुर्हंतौजसमथापरे ।
 सन्निपातज्वरं कृच्छ्रमसाध्यमपरे विदुः ॥”

(सन्निपातज्वरेषु मर्यादा)

“वातपित्तकफैः सप्त-दश-द्वादश वासरान् ।
 प्रायोऽनुयाति मर्यादा मोक्षाय च बधाय च ॥”

जातिष्विति भावः । जातावेकवचनम् । विशेषश्चात्र वक्ष्यते, अभिन्यास-
 लक्षणादौ । त्रयोदशविधानां सान्निपातिकज्वराणां लक्षणानि तु चरकादौ
 द्रष्टव्यानि, विस्तरभिया मूले नोक्तानि । आचार्यमाधवकरोक्तः—“क्षणे दाहः
 क्षणे शीतः”-मित्यादिलक्षणो ज्वरस्तु समविदोषसान्निपातिकः । स चेदानीं प्रायो
 न दृश्यते । आचार्यभावमिथाद्युक्ता विधु-फलगु-मर्करी-विस्फुरक-शीघ्रकारि-कफ-
 फणादिसंज्ञाः सान्निपातिकज्वरा अपि साम्प्रतं प्रविरला एवेति नोक्ताः ।

अथेदानीमपि प्रसिद्धं घोरतमं सान्निपातिकज्वरविशेषमभिन्यासं नामाह
 सौश्रुतवचनेन (सुश्रुत ० उत्तर ० ३८ अ०) नात्युष्णोति । नात्युष्णशीतः
 साधारणाङ्गस्यर्शः । अल्पसंज्ञः किञ्चिदिव चेतनावान् । भ्रान्तप्रेक्षी उन्मत्त-
 वदस्थिरमूढदृष्टिः । सास्त्रः किञ्चिदशुपातशोलः । निर्भुग्नहृदयः सूदृचित्तः ।
 भक्तद्वेषी किञ्चिदपि भ्रन्नादिकमनिच्छन् । श्वसन् द्रुतश्वासशोलः । निपतितः
 शीते काष्ठवदचेष्टमानस्तिष्ठति । प्रलापोपद्रवायुतः, सर्व्वथा वाक्शक्तेर्लोपात्
 लुप्तप्रायत्वाद् वा प्रलापोपद्रवो नैव भवति, भवति वा स्तोकेन । न तु
 प्रलापोपद्रवेण आयुतः अत्यर्थयुत इति उल्लनवद् व्याख्येयम्, असम्भवात् । तं
 सन्निपातविशेषं केचिदभिन्यासमपरे हंतौजसमन्ये कृच्छ्रसन्निपाताख्यं विदुरिति
 संज्ञात्रयेण व्यवहारः प्राचाम् ।

अथ सन्निपातज्वरमर्यादामाह वातपित्तेत्यादि--वाग्भटीयवचनेन

“इत्यग्निवेशस्य मतं हारीतस्य पुनः स्मृतिः ।
द्विगुणा सप्तमी चैव नवम्येकादशी तथा ॥”

(सन्निपातज्वरान्तेभाविन उपद्रवाः)

वाधिर्यमङ्गवैकल्यमुन्मादो मूकताऽभ्यता ।

क्वचित् स्युः सन्निपातान्ते एकशो वा द्विशोऽपि वा ॥

“सन्निपातज्वरस्यान्ते कर्णमूले मुदारुणः ।

शोथः सञ्जायते तस्मात् कश्चिदेव प्रमुच्यते ॥”

(अष्टाङ्गहृ० नि० १अ०) । वातोत्पण्णत्वे सप्ताहं, पित्तोत्पण्णत्वे दशाहं, कफोत्पण्णत्वे द्वादशाहमिति क्रमः । प्राय इत्युक्तेः क्वचिदन्यथाऽपि मर्यादा भवति । मोक्षाय च वधाय चेति दोषपाके मोक्षो धातुपाके तु वधो मर्यादान्ते वोदध्यः । तन्मात्रेऽप्युक्तम्—“पित्तकफानिलवृद्धा दशदिवस-द्वादशाह सप्ताहान् । हन्ति विमुञ्चति वाशु त्रिदोषजो धातुमलपाकात् ॥” तदेतदग्निवेशमतम् । हारीतमते तु द्विगुणेत्यादि मर्यादाचतुष्टयम् । द्विगुणा सप्तमी चतुर्दशी, सप्तम्याश्च ग्रहणं चकारेण । एवञ्च सप्तम-नवम-दशमेकादश-द्वादश-चतुर्दशदिनानि अर्थात् प्रायः समयमेव द्वितीयसप्ताहं सर्वेषु सन्निपातज्वरेषु सङ्कटप्रायमाहुर्द्वादशः । केचित्तु द्विगुणेति प्रत्येकशो योजयित्वा व्याचक्षते, तेन चतुर्दशाष्टादशविंशदिनानामपि लाभः । नन्वेवं चेत् कथं क्वचिद् अष्टाविंशतिदिनेज्वरमाक्षः ; उच्यते—दोष-वाहुल्यात् तत्र चतुर्दशद्वैगुण्यं, प्रभावविशेषाद्वा । अतएव मूले प्राय इत्युक्तम् ।

सन्निपातज्वरान्तेभाविनः क्वचित्कानुपद्रवानाह—वाधिर्यमित्यादि ।

वाधिर्यं श्रवणशक्तिहानिः । अङ्गवैकल्यं करपादादीनां चेष्टाहानिः शोषश्च क्रमशः । उन्मादः उन्मत्तवत् चेष्टादयः । मूकता वाक्शक्तिविलोपः गहदत्वं वा । अभ्यता दृष्टिशक्तिहानिः । एषाञ्चोपद्रवानामस्याधिक्येन एकशो द्विशो वा प्रादुर्भावः ।

उपद्रवान्तरमाह क्वचित्क्रमेण सन्निपातेति । सोऽयं शोथः कर्णमूल-स्थालाग्रयोः क्वचित् क्षीणस्य दृश्यते, पच्यते च प्रायः । मुच्यतेऽपि कश्चित्तस्मात् विकृतिस्मात्क्षीणत्वेन । एष च कर्णमूलशोथः कर्णमूलिकज्वरे वक्ष्यमाणे आदौ मध्ये वा जायमानात् कर्णमूलशोथात् सर्वथा भिन्न एव, तस्य सुखसाध्यत्वात् । अन्यथापि श्रूयते—“ज्वरादितो वा ज्वरमध्यतो वा ज्वरान्ततो वा श्रुतिमूलशोथः । क्रमेण साध्यस्त्वथ कच्छसाध्यं स्तथाप्यसाध्यः कथितो मुनोद्भूतः ॥”—इति । कर्ण-

सन्निपातज्वरानां साध्यासाध्यता)

“दोषे विबद्धे नष्टेऽग्नौ सर्व्वसम्पूर्णलक्षणः ।

सन्निपातज्वरोऽसाध्यः कृच्छसाध्यस्ततोऽन्यथा ॥”

अथ आगन्तुज्वराः ।

“अभिघाताभिषङ्गाभ्यामभिचाराभिशापतः ।

आगन्तुर्जायते दोषैर्यथास्व तं विभावयेत् ॥”

‘मूलशोथोद्भवकारणन्तु ज्वरकाले सम्यङ्मुखदन्तादिशोधनाभावात् सुखादिमलोद्भूतविषाणां कर्णमूलस्थलालाग्रयोः संक्रमणमेव ज्ञेयम् । तेन ज्वरितस्य जिह्वादन्तवेष्टादीनां नित्यशोधनमत्यावश्यकमिति स्मर्त्तव्यम् ।

सन्निपातज्वराणां साध्यासाध्यतामाह चरकीयवचनेन—दोषे इति । इह दोषे दूषितमूलमूत्रादौ मूलभूतपित्तश्लेष्मणोश्च विबद्धे अच्यवमाने । अग्नौ जरणशक्ती । सर्व्वसम्पूर्णलक्षण इति सर्वाणि सम्पूर्णानि लिङ्गाणि यत् दृश्यन्ते तत् प्रायेण असाध्यतेत्यभिप्रायः । स्पष्टमन्यत् ।

‘ननु वातादीनां परस्परविरुद्धगुणानां कथं सम्भूयसमुत्थानं, सम्भूयसमुत्थाने वा कथं न परस्परगुणोपघात इति चेदुच्यते । वायुर्हि योगवाहः, यदुक्तं “योगवाहः परं वायुः संयोगादुभयार्थकृत्” इति, तेन वायुना न कस्यचिद्विरोधः । अथ पित्तश्लेष्मणौ परस्परविरुद्धावपि स्वभावादेकत्रावस्थायिनौ, विक्षतावस्थायां चेकत्र विक्षतिलक्षणदर्शिनौ युगपद् भिन्नक्षणेष्वा वा दृश्येते भूयः । तद्यथा—तिक्तमधुरास्यता, आलस्यमूर्च्छा, उत्क्रान्तिवमने चेत्येवमादीनां हन्तानां युगपदेव सम्भवं, दाहशैत्यादीनां च भिन्नक्षणेष्वा । तदुक्तं “क्षणे दाहः क्षणे शीतम्” इत्यादि । तेन कार्य्यं न विरोधः पित्तश्लेष्मणोः । दोषाणामविरोधेन प्रवृत्तौ हेतुस्तु चरके द्यूथा—“विरुद्धैरपि न त्वेतैर्गुणैर्घ्नन्ति परस्परम् । दोषाः सहजसात्मात्वाद् घोरं विषमहोनिव” इति । सहजसात्मात्वात् स्वाभाविकसाहचर्यात् । वस्तुतस्तु अचिन्त्यस्वभावादित्येव सुवचम् ।

अथ आगन्तुज्वरानाह—अभिघातेति । अभिघातजः अभिषङ्गजः, अभिचारजः, अभिशापजश्चेति चतुर्विधः समासादागन्तुज्वर इत्यभिप्रायः । तत्राद्यौ प्रायोदृष्टौ । अन्त्यौ तु विरलौ, इदानीं तपःप्रभावदौर्वल्यात् । अभिघाताभिषङ्गपदयोरर्थौ तु अनुपदमेव वक्ष्येते । अभिचारः श्येनयागादि मारणोच्चाटनकार्य्यम् ।

शस्त्रलोष्टकशावज्जिदंशादौरभिघातजः ।

प्रायस्तत्र रुजाशोफौ वायुना रक्तदूषणात् ॥

“कामशोकभयक्रोधैरभिषक्तस्य यो ज्वरः ।

सोऽभिषङ्गज्वरो ज्ञेयो यश्च भूताभिषङ्गजः ॥”

“विषवृक्षानिलस्पर्शात् तथान्यैर्विषसम्भवैः ।

अभिषक्तस्य चाप्याह ज्वरमेकेऽभिषङ्गजम् ॥”

अभिषापः गुरु-विप्र-सिद्धादीनां क्रोधोत्पन्नमहिताशंसनम् । तच्चागन्तुज्वरं चतुर्विधमपि यथास्व' यथास्वनिमित्तं यथास्वलङ्गञ्च दोषैर्वातादिभिर्विभावयेद् जानीयात्, यदुक्तं—“कामशोकभयाद् वायुः क्रोधात् पित्त”मित्यादि, “कामाद्-भ्रमोऽरुचिर्दाहः” इत्यादि च । एष दोषसम्यक्ः परस्तादुभावी न त्वारम्भक इति स्मर्तव्यम्, व्यथायाः पूर्वमेव सम्भवात् । यदुक्तं चरके—“ते पूर्वं केवलाः पञ्चान्नजैर्व्यामिश्रलक्षणाः । हेत्वोषधविशिष्टाश्च भवन्त्यागन्तवो ज्वराः” ॥ इति (च० नि० ३ अ०) । केवलाः व्यथामात्ररूपाः, हेत्वोषधैर्विशिष्टा विलक्षणाः ।

अभिघातजज्वरमाह—शस्त्रलोष्टेति । कशा चर्मादिमयो रज्जुः । वज्जि-वज्जिदाहः । दंशो विषाक्तजन्तुकृतः । आदिशब्देन अध्वश्म-तटप्रपातादि । प्राय इति निर्देशो रक्तदूषणहेतुकरुजाशोफयोः अमज्वरादौ कचिदेव दर्शनात् । रक्तदूषणञ्च विषदिग्धशस्त्राभिघात-दुर्दग्धादिष्वेव भूम्ना दृश्यते येन कचिद् वीसर्पापतानकादिप्रादुर्भावो मरणञ्च ।

अभिषङ्गज्वरमाह—कामशोकेति चरकीयसन्दर्भेण । अभिषक्तस्य अभि-भूतस्य । यश्च भूताभिषङ्गज इति वचनभङ्गा तस्य गौणत्वं विरलत्वञ्च सूच्यते । इदानीन्तनासु भूतविशं तासमात्रमाहुः मानसरोगविशेषं वा । वृद्धा-स्तावत् पिशाचादिग्रहवैशेषो भवत्येवेति मन्यन्ते, व्याचक्षते च “न ते मनुष्यैः सह संविशन्ति न वा मनुष्यान्तथा विगन्ति । ये त्वाविशन्तीति वदन्ति सोऽहात्ते भूतविद्याविषयादपोह्याः”—इति संशयच्छेदि सौश्रुतवचनं देवादिग्रहविषयम्, प्रतिसंस्कर्तुंस्तथैवाभिप्रायदर्शनात् । वयन्तु सर्वत योज्यमिदं प्रतीमः ।

अथान्यमपि अभिषङ्गजज्वरमाह—विषवृक्षेति चरकवचनेनैव । विषवृक्ष-वनोपकण्ठे चरतस्त्रीव्रीषधिगन्धघ्राणादिजन्यो ज्वर ओषधिगन्धज उच्यते । तस्यैव प्रकारभेदो वृक्षसुश्रुते दृणपुष्पाख्यः श्रूयते । तथाहि श्रीमदाचार्यविजयरक्षितो-द्धतः पाठः—“पुष्पेभ्यो गन्धरजसो तेजस्विभ्यो यदानिलः”—इत्यादि । तथा अन्ये-

“ध्यानं निःश्वासबहुलं लिङ्गं कामज्वरे स्मृतम् ।

शोकजं वाष्पबहुलं त्रासप्रायं भयज्वरे ॥”

शिरोरुगरुचिर्ध्यानं नेत्ररागश्च कोपजः ।

अभिशापाभिचाराभ्यां घोरो दाहादियुग्ज्वरः ॥

विषान्मूर्च्छातिसारास्यश्यावता-दाहहृद्गजाः ।

सामान्यतो, विशेषात्तु यथास्वं लक्षणैर्ज्वरः ॥

विषसम्भवैः विकृतपर्युषितमत्स्यमांसादिभिरुपयुक्तैः सविषजीवाण्वर्तितभिश्च कृता ये ज्वरास्तेऽपि अभिषङ्गजाः । केचिदिति निर्देशेऽपि परमतमप्रतिषिद्धमनुमतमेव चरकेण । एवञ्च ग्रन्थिकादयः केचन जीवाणुविषकृतज्वरा अप्यभिषङ्गजा एवेति स्पष्टम् । यच्च सन्ततादयः पञ्च विषमज्वरा अपि जीवाणुकृता एवेति वक्ष्यते, तत्रापि अभिषङ्गजत्वमाहुरेव केचन प्राञ्चः, यदुक्तं—“आगन्तुरनुबन्धो हि प्रायशो विषमज्वरे” इति (च० वि० ३ अ०), “केचिद् भूताभिषङ्गोऽनुबन्धो विषमज्वरम्” इति च । अत्र भूताभिषङ्गो जीवाणुकृतोऽभिषङ्ग—इति व्याचक्षीरन् नथाः ।

अथ अभिषङ्गजज्वराणां निमित्तान्यभिधाय लिङ्गानि दर्शयति चरकोऽयं सन्दर्भेण ध्यानमिति । ध्यानमिष्टजनस्य । अन्ये त्वाहुः—“कामजे चित्तविभ्रंशस्तन्द्रालस्यमभोजनम्” इति । शोकजं वाष्पबहुलमश्रुबहुलम्, कदाचिद् दुःखिकित्यातिसारसहितमपोत्यस्मदनुभवः । भयजं त्रास एवानिमित्तं बहुशः, क्वचित् प्रलापवेषादि च । कोपजं तु शिरोरुगादि । क्वचिद् वेपथ्यादि च । क्वचित्तु विनापि ज्वरं तत्तल्लिङ्गं भवत्येवेति स्मर्त्तव्यम् ।

अभिशापेति । अभिशापाभिचारौ व्याख्यातौ । दाहादीत्यादिपदेन तृणासौहादेर्यज्ञम् । घोरः सुदुःसहः । वाग्भटः पुनराह—“तत्राभिवारिकैर्मन्त्रैर्हयमानस्य तप्यते । पूर्वं चेतस्ततो देहस्ततो विस्फोटतडुभ्रमैः । स दाहमूर्च्छाग्रस्तस्य प्रत्यहं वर्धते ज्वरः” इति । वस्तुतस्तु “वैविध्यादभिचारस्य शापस्य च तदात्मके । यथाकस्मैप्रयोगेण लक्षणं स्यात् पृथग्विधम्”—इति चरकोक्तदिशा बहुधा सम्भवन्ति तल्लक्षणानीति तत्त्वम् ।

विषाभिषङ्गजं ज्वरमाह सामान्यतो विषादिति । मूर्च्छा मत्तवद् भावः संज्ञालोपो वा । आस्यश्यावता पीताभश्याममुखच्छविः । दाहः सर्वगात्रेषु

“ते पूर्व्वं” केवलाः पश्चान्निजैर्व्यामिश्रलक्षणाः ।
हेत्वौषधविशिष्टाश्च भवन्त्यागन्तवो ज्वराः ॥”

अथ विषाभिषङ्गजा आगन्तुज्वराः ।

अथेदानीं प्रसिद्धा ये केचिदागन्तवो ज्वराः ।

नानाविधविषोत्थानास्तान् वक्ष्यामः सविस्तरम् ॥

विषञ्च तेषु प्रायेण भवेद् जीवाणुसम्भवम् ।

क्वचिदन्यविधं वापि द्विवदोषप्रकोपणम् ।

आमाशयादौ वा । हृद्गुजा हृत्प्रदेशे पीडा, हृदयन्तस्य सदनञ्च । तदेतत् सामान्यतो नानाविधसाधारणं लिङ्गम् । विषेवात् यथास्वं, यस्य विषस्य यानि यानि लिङ्गानि तैस्तैर्युतो ज्वरो भवति । विषञ्च द्विविधं स्थावरं जङ्गमञ्च । तत्र स्थावरं कन्दफलमूलत्वक्पत्रादिक्रियाभेदादनेकविधम् । जङ्गमञ्च पशु-पक्षिमर्पकीटादिदृश्यप्राणिविषभेदाद् अदृश्यप्रायसूक्ष्मजीवाणुविषभेदाच्च नामा-प्रकारम् । अदृश्यक्रिमिविषयशक्माभिः प्राचामुक्तिभिः साधितपूर्वो विशिष्टनिदान व्याख्यायाम् ।

अथ आगन्तुज्वराणां वैशिष्ट्यमाह चरकीयवचनेन (च० नि० ३ अ०)
ते पूर्वमिति । ते पूर्वोक्ता आगन्तवो ज्वराः पूर्वमारम्भकाले केवलाः काम-क्रोधादिविषान्तहेतुमात्रकृताः, न तु दोषकृताः । पश्चात् समनन्तरकाले निजै-र्वातादिकृतैः रोगैर्व्यामिश्रलक्षणाः, पश्चाद्दोषप्रकोपाद्वेतोः वातादिकृतज्वरादीनां लक्षणैर्मिलितलक्षणाः । आपातदृष्ट्या हि प्रायस्तादृशा एव ते प्रतिभान्तीत्यभिप्रायः । हेत्वौषधविशिष्टाश्च, तथापि हेतुभिर्निदानैरौषधैः क्रोधादिप्रशमनैर्विषादि-नाशकैश्चोपक्रमैर्विशिष्टा इतरविलक्षणा भवन्ति । एवञ्च—वातादिलक्षणसादृश्यात् वातादिजन्या एव सन्तु ते रोगाः, वातादिप्रशमनैरौषधैः सम्यगुक्तस्याश्च, किं विषादिविशेषविज्ञानेन—इति न भ्रमितव्यम् । आगन्तुहेतुविषादिप्रभाववैचि-त्र्याद् । विचित्राणि हि तत्र तत्र लिङ्गानि विचित्रप्रभावैर्भेषजादिभिश्च प्रशम-नीयानि, तानि शिञ्जस्व गुरुशूषया भूयोदर्शनेन चेति परमर्षाणामभिसम्भिः ।

अथैवमागन्तुज्वराणां हेत्वौषधवैशिष्ट्यमभिधाय इदानीं प्रसिद्धान् विशिष्ट-आतीयान् विषाभिषङ्गज्वरानुपक्रमते—अथेदानीमिति । नानाविधविषाणि

हेतुलिङ्गपृथक्त्वेऽपि सामान्यं तेष्विदं स्थितम् ।
 विषं सर्वाशयान् प्राप्य कञ्चित् कस्यापि पीडयेत् ।
 ततः श्वासश्च कासश्च मोहोऽतिसरणं वमिः ।
 मूत्ररोधश्च हृत्सादः सन्धिगूलञ्च कामला ।
 अन्ये चोपद्रवाः केऽपि प्रादुःषन्ति द्विशस्त्रिणः ।
 विषस्वभाववैचित्र्यात् चेन्नवैचित्र्यास्तथा ।

(परिसंख्यानम्)

आन्त्रिको ग्रन्थिकश्चापि श्लेष्मकः सन्धिकस्तथा ।
 यश्च श्वसनको नामाऽक्षेपको यश्च वक्ष्यते ।

पूर्वोक्तस्यावरजङ्गमानि तान्युत्थानानि हेतवो येषामिति नानाविधविषोत्थानाः ।
 विषञ्चेति । प्रायेण जीवाणुसम्भवं कचिदन्यविधं पार्थिवादि वा । द्विदोष-
 प्रकोपणं, द्वौ तयो वा परिमाणमेषामिति द्विवाः, द्विवाणां दोषाणां प्रकोपणं,
 विषस्वभावाद्वा तदल्पाधिकाद्वा कचिद् द्विदोषकोपनं कचिद्वा द्विदोषकोपन-
 मित्यभिप्रायः । सर्वाशयान् आमाशय-पक्ताशय-वृक्क-वस्ति-यकृत्-प्लीह-फुस्फुस-
 मस्तिष्कादीन् । आशयानित्युपलक्षणं तेन त्वक्-सन्ध्यादीनामपि ग्रहणम् । कस्य-
 चिद् रोगिणः कञ्चित् उक्ताशयानामन्यतममाशयं पीडयेत् विषेपेणाभिभवेत् । अत्र
 एकवचनमतन्त्रं, तेन कदाचिद् द्विवाणामाशयानां सर्वेषां वा युगपत् प्रदूषणं
 भवत्येव । आशयप्रदूषणलिङ्गान्याह तत इति । ततो हेतोः श्वासादयः अन्ये
 चोपद्रवाः हिक्कादयः द्विशस्त्रिणश्च प्रादुःषन्ति प्रादुर्भवन्ति । तद्यथा—फुस्-
 फुसाक्रमणे सति श्वासकासौ । मस्तिष्कदूषणे मोहतन्द्राप्रलापादयः । आम-
 पक्ताशयदूषणे वमिरतीसारश्च । वृक्कवस्तिदूषणे मूत्ररोधो रक्तमूत्रता वा ।
 हृदयन्त्रदूषणे तदवसन्नता तत्क्रियारोधश्च कचित् । सन्धिदूषणे सन्धिशीथ-
 गूलादिः । यकृद्दूषणे यकृच्छूल-कामलादि । ननु कस्यचित् कोऽप्याशयः कथं
 दूष्यते इति शङ्कायां हेतुद्वयमाह—विषस्वभाववैचित्र्यात् विषस्य आशयविशेषा-
 क्रमणशैलत्वात्, चेन्नस्य रोगिशरीरस्य वैचित्र्यात् आशयविशेषदौर्बल्याच्चेति ।

विषाभिषङ्गजानागन्तुज्वरान् साम्प्रतिकप्रसिद्धा नामभिः परिसंचष्टे—आन्त्रिक इति । जानपदिकाः समग्रे जनपदे युगपत् प्रवर्त्तमानाः काचनिकाः कचन रोगिणि
 इतस्ततो दृश्यमानाः । भूवायुजलदोषत इति चरके जनपदोद्वृत्तनीये यथोक्तं

षड्भे ते विषजा घोराः सर्वधातुप्रदूषणाः ।
 ज्वराः स्युर्जनपदिकास्तथा क्वाचनिका अपि ।
 मसूरिकाद्या ये चान्ये भू-वायु-जलदोषतः ।
 काले काले प्रवर्तन्ते तेऽपि ज्ञेयास्तथाविधाः ॥
 दण्डकाख्यो ज्वरो दुःखस्तथान्यः कर्णमूलिकः ।
 द्वावेतौ स्तल्पविषजौ सुखसाध्यौ विदुर्बुधाः ।
 संक्रामन्ति च सर्वेऽपि प्रवसनस्पर्शनादिभिः ॥

तत्रादौ आन्त्रिकज्वरः ।*

(निदानम्)

अध्वोपवासक्लिष्टानां दुर्गन्धाभ्यर्णवासिनाम् ।
 प्रायो मलादिसंसृष्टभक्ष्यपानोपयोगतः ।
 सर्वेष्वृतुषु भूम्ना तु ग्रीष्मे शरदि वार्षिके ।
 आन्तिकाख्यो ज्वरः कृच्छ्रो दृश्यते घोरलक्षणः ।
 तस्य जीवाणवः केचिन्मलमूत्रादिसम्भवाः ।
 विशिष्टं तु निदानं स्युः—

“तेषां तथाविधान्तर्हितधर्माणामधर्मप्रधानानामपक्रान्तदेवतानामृतवो व्यापद्यन्ते ।
 तेनापोऽयथाकालं देवो वर्षति न वा वर्षति विकृतं वा वर्षति, वाता न
 सम्यग्भिवान्ति, क्षितिर्थापद्यते, सनिलान्युपशृण्वन्ति, ओषधयः स्वभावं परिहाय
 आपद्यन्ते विकृतिं, तत उद्धंसन्ते जनपदाः स्पर्शाभ्यवहार्यदोषात्” इति
 (चरक० वि० ३ अ०) । दण्डक-कर्णमूलिकौ द्विदोषप्रकोपणौ प्रायो विषदौर्बल्या-
 दिति चाग्रे वक्ष्यते । प्रवसनस्पर्शनादिभिरित्यादिपदान्मलमूत्रादिभिरपि संक्रमः ।

अथ सामान्येन अन्ताग्रयित्वादान्तिकाख्यस्य ज्वरस्य निदानमाह—अध्वेति ।
 अध्वा मार्गः । अध्वादिक्लिष्टानां दोषपथश्रान्तानां उपवासकर्शितानाञ्च । प्रायःपदं
 पूर्वेण योजनीयम् । तेन अन्येषामपि भवतीति सूच्यते । ऋतुविशेषमाह—सर्व-

* अन्त्रिकज्वरस्य आंग्लभाषानाम—‘एण्टेरिक फीवर’ अथवा ‘टाइफ्येड फीवर’ (Enteric Fever or Typhoid Fever).

(सम्प्राप्तिः)

—अथान्ताश्रयिणश्च ते ।

रसं रक्तञ्च दोषांश्च कोपयन्त्यचिरादपि ।

क्षिण्वन्ति चान्तिमं भागं क्षुद्रान्ताणां शनैः शनैः ॥

ततोऽन्वक्षतसंघट्टौ क्वचिद्रक्तस्य निःस्रवः ।

भिन्नान्ताऽथवा ऽसाध्येत्येष वैकृतनिश्चयः ॥

स्थिति । भूम्ना प्राचुर्येण । दुर्गन्धाभ्यर्णवामिनां दुर्गन्धसमीपे वासगीलानाम् । तान्येतानि सामान्यनिदानानीति विशेषणमुखेनोक्तानि । विगिष्टं तु निदानं सूचयति मलादीति । पञ्चम्यर्थस्तसिः । कृच्छः कष्टसाध्यः सान्निपातिकलिङ्गानां विशेषतो दर्शनात् । अथ विस्तरेण विगिष्टं निदानमुच्यते तत्रेति । मलमूत्रादिसम्भवाः तद्गोचरानां मलमूत्रादिषु सम्भवन्तः । तत्प्रवेगक्रमश्च पानीयजलादिद्वारेण तल्लिहमक्षिकादीनां खाद्यादिस्यर्णेन वा । एवञ्च अञ्जोपवासादिसामान्यनिदानैर्विनापि पानीयजलादिदोषाद् भवत्येवामौ ज्वर इति पर्यवस्यति ।

अथ जीवाणूनां विकारित्वं दर्शयति अथान्तेति । अथ ते च जीवाणवो विशेषेणान्ताश्रयिणो रसमन्त्रजं सारं, रक्तं शोणितं, दोषांश्च वातादीन् अचिरादपि शीघ्रमेव कोपयन्ति । अन्ताश्रयणञ्च यद्यपि सार्वत्रिकं, तथापि दारुणस्थले वृक्कुसुसफुसाद्यन्यशरीरयन्त्राणामपि तदाक्रमणं दृश्यते भूयः । उक्तञ्च पूर्वम् “विषं सर्वाशयान् प्राप्य कञ्चित् कस्यापि दूषयेद्” इति । अन्ताक्रमणप्रकारं पुनर्विशदयति क्षिण्वन्तीति । क्षुद्रान्ताणामन्तिमं चरमं भागम् । क्वचिद् बृहदन्तस्यादिमभागश्चेति सान्निध्याद् बोध्यम् । क्षिण्वन्ति, काष्ठं घृणकीटवद् भक्षयन्ति । शनैः शनैरिति क्रमेण रोगस्य द्वितीयसप्ताहात् परमेव प्रायः—इत्यभिसन्धिः । ततश्च हेतोरन्तर्गतानां संघट्टौ विशेषेण वृद्धौ सत्यां क्वचिद् रक्तस्य निःस्रवः, दुर्जरखाद्यादिसंभवकठिनमलादिसम्पर्केण क्षतस्य भिन्नीभावादित्यभिसन्धिः । क्वचित्—न तु प्रायः । प्रायस्तु स्वत एव काले अन्वक्षतानां संरोहणादारोग्यसम्भवः । इह रक्तस्य निःस्रवो रक्तस्रावः पायुमार्गेण । अथवा भिन्नान्ता अन्तेषु क्षिद्रसम्भवात्, तेन उदरगुहाभ्यन्तरत एव रक्तस्रावः । असाध्येति । मद्यःशस्त्रकर्मणा क्वचित् साध्याऽपि कायचिकित्सकानामसाध्यैव सा प्रायः । वैकृतनिश्चयः आभ्यन्तरविकारनिर्णयः सम्प्राप्तिः ।

(पूर्वरूपम्)

शिरोरुगरुचिः सादो विड्विवन्धोऽरतिस्तमः ।

स्फुटाम्फुटं पूर्वलिङ्गं प्रायः स्यादान्विके ज्वरे ।

(रूपम्)

तदेव सज्वरं रूपमष्टाहेन स्फुटीभवेत् ।

ज्वरश्च वर्धते नित्यं क्रमारोहेण लक्षितः ।


प्रायशो दृश्यते किञ्चित् ग्रीहश्चाप्यभिवर्द्धनम् ।

क्वचिच्च सम्भवलयौ गात्रे ध्वारक्तलक्षणां ॥

आन्विकज्वरपूर्वरूपमाह - शिरोरुगिति । सादोऽङ्गसदनम् । तमो-
ऽन्धकारदर्शनम् । स्फुटाम्फुटमिति क्वचित् पूर्वरूपं स्फुटं दृश्यते क्वचिन्नापि
दृश्यते, तेन सामान्यज्वरसन्देह एव भवति पूर्वम् ।

आन्विकज्वरस्य रूपमाह - तदेवेति । तदेव पूर्वीक्तं लक्षणषट्कं ज्वर-
सहितमष्टाहेन रूपं रूपाकारेण स्फुटीभवेत् क्रमात् स्पष्टतरं प्रतिभासेत । ज्वर
सन्तापवैशिष्ट्यमाह ज्वरश्चेति । क्रमारोहेण लक्षितः पूर्वपूर्वदिनात् सोपानावलि-
न्यायेन तत्तत्पर्येद्युः प्रातःसायंकालयोः क्रमादधिकाधिकसन्तापेन उपलक्षितः ।
क्रमारोहावरोहप्रकाराश्च प्रथम चित्रे दर्शिताः ।

(प्रथम चित्रम्)



[आन्विकज्वरे सन्तापस्य क्रमारोहावरोहादिप्रदर्शकं चित्रम् ।]

चित्रे * इति विज्ञाङ्गिता रेखा स्वाभाविक सन्ताप दर्शिका ।

पञ्चाहात् परतः प्रायः कचिन्नैव चिरेण वा ।
 चणमुद्गादियूषाभं साध्मानमतिसार्यते ॥
 अथ द्वितीये सप्ताहे प्रवृद्धस्तिष्ठति ज्वरः ।
 तदा स्युररतिस्तन्द्रा मुखशोषः प्रमीलकः ।
 कासः प्रलापो दीर्बल्यमाधानञ्च विशेषतः ।
 जिह्वा च रक्तपर्यन्ता कर्कशा स्फुटितोपमा ।
 सन्तापोऽभ्यधिकश्चापि धमनौ नातिचञ्चला ।
 सान्निपातिकलिङ्गानामन्येषाञ्चापि सम्भवः ॥
 अथास्य दोषपाकेन नैरुज्ये सम्भविष्यति ।
 प्रायस्तृतीये सप्ताहे क्वचित्तुर्य्येऽथवा पुनः ।

ज्वरस्य क्रमारोहणञ्च अष्टाहावधि दृश्यते क्वचित्ततः परमपि द्वित्राणि दिनानि । प्रायशः प्लीहाभिषृङ्गिरित्युक्तेः क्वचिन्नापि भवति । स्मर्त्तव्यञ्चात्र, पूर्वतो विषमज्वरार्त्तस्य प्लीहाभिषृङ्गिर्नान्तिकज्वरं निश्चयेन सूचयेदिति । आरक्तलङ्घनदर्शनञ्च प्रथमसप्ताहे गौरगात्रेषु स्पष्टं, श्यामाङ्गे तु न स्फुटं प्रायः ।


पञ्चाहादिति । क्वचिदतीसारो नैव भवति विलम्बेन वा भवति, यत्र तु भवति तत्र चणकादियूषवत् पीताभमतिसार्यते इति निर्णायकं लिङ्गम् । सत्यपि चातीसारे आधानं तिष्ठतौल्यमपि रोगप्रभाव एव । प्रमीलकः प्रमुढावस्था । रक्तपर्यन्ता मध्ये मलिना पर्यन्तेषु रक्ता । सन्तापोऽभ्यधिकः, दैहिकः सन्तापः (१०४—१०५ इतिवत्) प्रवृद्ध एव तिष्ठति स्तोकेन परिवर्त्तमानः । मानसश्च सन्तापो युगपद्विशेषेण । धमनौ नातिचञ्चला, ज्वरवेगाधिकादन्यज्वरेषु धमनौ यथा अतिचञ्चला भवति नेह तीव्रज्वरेऽपि तथा, ईषच्चञ्चला तु भवत्येव । अन्येषाञ्च सान्निपातिकलिङ्गानां शिरोलोठनेन्द्रियध्वंसादीनाञ्च सम्भवो दारुणस्थलेष्विति शेषः । तदा च आयुषो योगाहा चिकित्साकौशल्लाहा जीवत्यातुरः ।

अथास्येति । दोषाणां जीवाणुविषकोपितानां वातादीनां पाकेन क्रमात् स्वभावप्राप्त्या नैरुज्ये आरोग्ये सम्भविष्यति सम्पत्त्यमाने सति । एतेन धातुपाके प्राप्ते ज्वरावरोहणं न भवति, क्रमाद्वर्द्धते च ज्वरः सर्वसम्पूर्णलक्षणो

ज्वरः सौपद्रवगणः क्रमेणैवावरोहति ।
 वैषम्यं वैति, मुञ्चेत्तु स द्वाविंशतिवासरैः ॥
 द्वाचत्वारिंशता घस्रैः क्वचिद् वा मुञ्चति ज्वरः ।
 क्रमारोहावरोहाभ्यां पुनर्दृशिं तलक्षणः ॥
 दशाहात् परतः क्वापि दारुणो रक्तनिःस्रवः ।
 सोऽतिकृच्छ्रो भवेज्जातु ततोऽप्योरोग्यसम्भवः ॥

स्त्रियते चातुर इति बोध्यम् । तुर्यं चतुर्थं । ज्वरावरोहणञ्च द्वेधा भवति, शनैः सौपानावलिन्यायेन (दृश्यतां १ म चित्रम्), वैषम्येण विषमगत्या वा । सर्वथा ज्वरमोक्षश्च प्रायशो द्वाविंशतिदिनेरष्टाविंशतिदिनैर्वा । क्वचित्तु द्वाचत्वारिंशता घस्रैर्दिनैः । तादृगस्थले अष्टाविंशतिदिनानन्तरं ज्वरस्य पुनरपि पूर्ववत् क्रमारोहावरोहाभ्यां प्रवृत्तिः । दशाहादिति । दशाहादारभ्य द्वाचत्वारिंशदुदिनावधि । क्वचिदन्तर्गतभ्यो दारुणो रक्तनिःस्रवो भवति तेन सहसा नाडीलोपः प्रायेण मरणञ्च । तदुच्यते सोऽतिकृच्छ्र इति । क्वचिदारोग्यदर्शनं हि चिकित्साकौशलात्तापि भवत्येव ।

(द्वितीय चित्रम्)



[आन्त्रिकसन्निपाते क्षुद्रान्त्राभ्यन्तरस्थानि क्षतानि तद्भोगमृतस्य
 अन्त्रविपाटनेन दर्शितानि ।]

सन्निपातज्वरान्तोक्तं वाधिर्यादि च वैकृतम् ।
कस्यापि जायते, तच्च प्रायः शाम्यत्युपक्रमात् ॥२॥

अथ ग्रन्थिकज्वरः ।

(परिचयः)

प्रायो वंक्षणाकक्षादिग्रन्थिशोफरुजाकरः ।
ग्रन्थिकाख्यो जनपदोद्ध्वंसी घोरतरो ज्वरः ॥
तुल्येऽपि हेतौ स क्वापि भृशं फुस्फुसदूषणात् ।
सद्यः शोणितनिःश्वेषवासकासैर्हरेदसून् ॥
अथवा सर्वथा सर्वधातून् द्रागभिदूषयन् ।
अभिन्याससमैर्लिङ्गैः सोऽग्रन्थिमपि मारयेत् ॥

अन्यच्च वाधिर्यमूकतादि सन्निपातज्वरान्तेभावि वैकृतं यत्पूर्वमुक्तं तदिहापि दृश्यते इत्याह सन्निपातेति । तच्च वैकृतम् विकृतावस्था । उपक्रमात् चिकित्-
सया प्रायः शाम्यति अपयाति । कस्यचित् किञ्चित्तिष्ठति, नापि शाम्यति वेति
प्रायःपदेन निर्देशः । इदञ्चाग्रेऽपि सर्वेषु तीव्रविषाभिषङ्गज्वरेषु योज्यम् ।

अथ द्वितीयं ग्रन्थिकाख्यं विषाभिषङ्गज्वरमाह—प्राय इति । वंक्षणं नाम
उरुदरयोः सन्धिस्थानम्, कक्षा तु बाह्वरसोः सन्धिः । वंक्षणादिस्थानेषु च
स्वाभाविकां वस्थाना ग्रन्थयो गुञ्जानिम्बफलाद्याकारास्तेषु केषाञ्चित् शोफः
शूनता रुजा पीडा च, तयोः करः । आदिशब्देन ग्रीवाकफोणिजानु-
सन्धिष्वपि क्वचित् । प्राय इत्युक्तेः क्वचिद् विनापि ग्रन्थिगोथं वक्ष्यमाणफुस्फुसादि-
दूषणमुखेन भवत्येवासौ ज्वर इति सूच्यते । ग्रन्थिकसंज्ञा च प्रायो-
भाविप्रधानलिङ्गनिबन्धना, प्राधान्येन हि व्यपदेशा भवन्तीति न्यायात् । तेन
अग्रन्थिकेऽपि ग्रन्थिकसंज्ञा न विरुध्यते, तुल्यहेतुत्वात् । अतएव क्वाचित्कं
विशिष्टप्रकारभेदद्वयमाह—तुल्येऽपि हेताविति । क्वापि नतु प्रायः । भृशं
फुस्फुसदूषणात् युगपदुभयोः फुस्फुसयो विषसंक्रमात् । अथास्य फुस्फुसा-
क्रामिणो ग्रन्थिकज्वरस्य लिङ्गान्याह प्रथमत एव सूचीकटाहन्यायेन—सद्य

(निदानम्)

निर्द्दिनमत्र सामान्यं सङ्कुलावसथादिकम् ।

विशिष्टं तु विषं रक्तचरं जीवाणुसम्भवम् ॥

ते स्पर्शश्वसनादिभ्यः संक्रामन्ति नरान्नरम् ।

भूम्ना तद्गोगजुष्टेभ्यो मूषिकेभ्यश्च संक्रमः ॥

इति । शोणितनिःश्वसः श्वासः कामयेति लिङ्गत्वयं प्रधानं तैर्लिङ्गैरुपलक्षितस्य रोगिणः असृन् प्राणान् सद्यो हरेदेष ज्वरः । सद्यः तस्मिन्नेव दिने कचिद् द्वित्वेर्दिनैर्वा । घोरतमं चरमं प्रकारमाह—अथवेति । द्राग् भटिति । अग्रन्यमपि किमुत सग्रन्यम् । ग्रन्यशोथादर्शनञ्च विषस्य युगपत् सर्वदेहव्यापित्वेन ग्रन्यश्ववरोधाभावात् । ग्रन्यशोथो हि विषस्य ग्रन्येषु अवरुद्धत्वादेव भवतीति शरीरविज्ञानविदः । एवञ्च त्रिप्रकारकोऽसौ ग्रन्यिकज्वरः सम्भवतीति स्मर्त्तव्यम् ।

ग्रन्यिकज्वरनिदानमाह—निदानमिति । सङ्कुलं बहुजनसङ्कुलम् आवासथादिकं गृहग्रामादिकं । तदेतत् सामान्यं निदानम् । विशिष्टं निदानमाह—विशिष्टं त्विति । ग्रन्यिकप्रदजीवाणुसमुद्यं हि तीव्रं विषं रक्तचरं विशिष्टं निदानम्, सर्वत्र ग्रन्यिकरोगिणां ग्रन्येषु शोणितादौ च तद्दर्शनात्, परीक्षार्थं देहान्तरे संक्रमितैस्तैर्ग्रन्यिकरोगोत्पत्तेश्च । * ते च जीवाणवः स्पर्शात् करचरणादिषु अदृश्यक्षतादिद्वारेण, श्वसनात् तद्रोगिणो निःश्वासवायुग्रहणात्, आदिपदेन तद्भुक्तावशेषभक्षणादिषु । भूम्ना प्राचुर्येण । मूषिकादिभ्यः संक्रमश्चैवम्, तद्गोगाक्रान्ताश्च तद्गोगमृताश्च शतशो मूषिकास्तस्मीवाणूनामाकरभूता भूमिं दूषयन्ति । तथाच नग्नपादविचारिणां स्फुटितचरणतलादिद्वारेण, तल्लिहमक्षिकादिभिः खाद्यादिदूषणेन वा जीवाणूनां संक्रमः ।

अथ मन्यसे—अग्निरोहिण्याख्यः प्राचीनाचार्यैरुक्तो रोगस्त्वदुक्तग्रन्यिकज्वरादिभिन्न एवेति किमनया नवीनकल्पनया, यदुक्तं—“कचभागेषु ये स्फोटा जायन्ते

* अस्ति च पाश्चात्यनये परीक्षाचतुष्टयं (Koch's Law) जीवाणुकारणतासाधनाय । तद्वयथा—
(१) तत्तद्रोगिषु तत्तज्जीवाणूनामवश्यदर्शनमिति प्रथमा परीक्षा । (२) तत्तज्जीवाणूनां रोगिशरीराद्वर्द्धमानसंयुषादौ संक्रमितानां पुनः पुनरभिग्रहिरिति द्वितीया । (३) तथा अभिग्रहणानां जीवाणूनां स्वस्थदेहेषु संक्रमणात् पुनस्तद्रोगोत्पत्तिरिति तृतीया । (४) तादृशरोगिदेहात् पुनस्तज्जीवाणूनां लाभः, पुनर्मानसंयुषादौ अभिग्रहयेत्ति चतुर्थी । एतत्परीक्षाचतुष्टयसमुत्तीर्णानामिव जीवाणूनां कारणता स्वीक्रियते पाश्चात्यैः, नास्ति वा मित्यवधारयम् ।

(६५५)

आदावेव ज्वरस्तीव्रः क्वचिन्मन्दोऽथवा पुनः ।
 भृशं स्रस्ताङ्गता तृष्णा प्रलापो मूर्च्छनं भ्रमः ।
 निद्रानाशोऽरतिर्मीहो मत्तवत् कोऽपि ताम्यति ।
 श्रुते विसंज्ञो वाप्यन्यो यथाऽभिन्यासपोडितः ॥
 दग्धवत् कर्कशा जिह्वा धमनी शिथिला भृशम् ॥
 ग्रन्थौ शोफः क्वचित् पूर्वं क्वचिन्मध्ये क्वचिच्चिरात् ।
 तोदः स्पर्शाऽसहत्वञ्च ग्रन्थौ पाकश्चिरादपि ॥
 द्वित्रैर्वा पञ्चषैर्वापि दशभिर्वा दिनैः क्वचित् ।
 सद्यो वा म्रियते रोगो चिराद्वा कोऽपि सिध्यति ॥

मांसदारणाः । अन्तर्दाहज्वरकरा दीप्तपावकसन्निभाः ॥ सप्ताह्वाद्वा दशाह्वाद्वा पक्षाद्वा घ्नन्ति मानवं । तामग्निरोहिणीं विद्यादसाध्यां सर्वदोषजाम् ॥”—इति । तत्र ब्रूमः । अग्निरोहिण्याख्यक्षुद्ररोगे स्फोटानां मांसदारणानां सम्भवः, सप्ताह्वादिना च मृत्युः । इह तु ग्रन्थिभिरुदीर्णैरपच्यमानैरेव सान्निपातिकज्वरवतः प्रायः शीघ्रतरं मरणम्, ग्रन्थिपाके तु बह्वनामारोग्यलाभ एव प्रायः—इति भेदः । वस्तुतस्तु अग्निरोहिण्येव कालान्तरेण ग्रन्थिकाख्ये ज्वरे विपरिणतेति सुवचम् ।

वैशेष्याभावात् पूर्वरूपमनुक्त्वा ग्रन्थिकज्वरस्य प्रायिकं रूपमाह—आदावेव इति । सर्वत्र पूर्वं तीव्रो ज्वरो भवति, मन्दो वा भवति, क्वचित् कम्पादिपूर्वो वा भवति । ग्रन्थिशोफश्च क्वचित् प्रथमदिन एव दृश्यते, क्वचित् रोगमध्ये, क्वचिदन्ते वा—इत्यनुपदं वक्ष्यति । स्रस्ताङ्गता शिथिलाङ्गता । मत्तवत् ताम्यति उच्चैः शब्दायते, उत्थाय वा धावति । धमनी अङ्गुष्ठमूलगा शिथिला कोमलस्पर्शा, द्रुता विशेषेण चञ्चला । तोदः सूचीविधवत् पोडा । स्पर्शाऽसहत्वं स्पर्शमात्रेण तीव्रवेदनाविशेषः । तच्चेह विशिष्टं भेदकं लिङ्गमिति स्मर्त्तव्यम् । यत्र तु ग्रन्थौ पाकस्तत्र प्रायेण रोगो जीवतोति विशेषः । द्वित्रैः द्वाभ्यां त्रिभिर्वा, पञ्चषैः पञ्चभिः षड्भिर्वा । दशभिरिति प्रायिकः कालसीमानिर्द्देशस्तेन दशदिनानन्तरं जीवनाशो कर्त्तव्यः ।

(उपद्रवः)

मूत्रविरोधः कासश्च तथातीसार उत्थणः ।

ऋद्दिश्च रक्तपित्तञ्च ग्रन्थिके स्युरुपद्रवाः ॥

(साध्यलक्षणम्)

ग्रन्थीनां शीघ्रपाकेन बहूनां वा समुद्रवात् ।

जरन् वा बालको वाऽपि रोगी जीवेत् कथञ्चन ॥

(अरिष्टलक्षणम्)

शीघ्रमिन्द्रियनाशेन सद्यः संज्ञाक्षयेण वा ।

अतीसारेण वाऽऽक्रान्तो ग्रन्थिरोगी न जीवति ॥

अकृष्णं सकृपं रक्तं ष्ठीवेद् यः श्वासपौडितः ।

आक्रान्तफुस्फुसः सोऽयमसाध्यः सर्वथा स्मृतः ॥

अग्रन्थिर्ग्रन्थिकोक्तैश्च लिङ्गैर्युक्तो यमातिथिः ॥

क्वावित्कानुपद्रवानाह - मूत्रावरोध इति । कासः फुस्फुसाक्रमणात्, अतीसारोऽन्वाणामाक्रमणात्, रक्तपित्तञ्च फुस्फुसाक्रमणादेव प्रायः क्वचिदन्यतोऽपि वा मार्गात् । एतानि च सर्वाणि लिङ्गानि युगपत् प्रादुर्भूतानि सर्वथा असाध्यतामिव व्यापयन्ति ।

साध्यलक्षणमाह - ग्रन्थीनामिति । बहुवचनमतन्त्रं, तेनेको ग्रन्थिः ग्रन्थि-इयं बहवो वा ग्रन्थो यदा शीघ्रं पचन्ते तदापि साध्यता । यत्र च रोगो वृद्धो वा बालो वा न तु युवा, तदाऽपि साध्यता सत्येव ग्रन्थिपाके । कथञ्चनेति कृष्णसाध्यतैव दर्शिता आरोग्यमान्यञ्च । सुखसाध्यता त्वस्य नास्त्येव ।

अरिष्टलक्षणान्याह - शीघ्रमिति । इन्द्रियनाशेन श्ववणादिशक्तिलोपेन । सद्यः, प्रथमे दिवसे द्वितीये वा संज्ञालोपेन । तदेतद् एकैकमपि सर्वथाऽसाध्यतां सूचयति ।

अथ द्वितीयमसाध्यलक्षणमाह - अकृष्णमिति । अकृष्णं सिन्दूरसदृशम् । वक्ष्यमाणे श्वसनकञ्चरे तु कृष्णाभरक्तं ष्ठीवति, जीवति च यथार्होपक्रमेणेति विशेषः । सोऽयं द्वितीयः प्रकारभेदो ग्रन्थिकञ्चरस्य । अग्रन्थिरिति । बहिर-दृश्यग्रन्थिशोफोऽप्यन्यैर्लिङ्गैरुपद्रुतः, सोऽपि यमातिथिर्मुमूर्षुः । वस्तुतस्तु अभ्यन्तरतो ग्रन्थयस्तापि शूयन्त एवेति मृतकपरोजायां प्रत्यक्षम् ।

अथ श्लेष्मकज्वरः ।*

प्रादुःषन्तीह यत् प्रायः श्लेष्मजोपद्रवा भृशम् ।

ततो जनपदोद्ध्वंसी ज्वरोऽसौ श्लेष्मकः स्मृतः ॥

(निदानम्)

वायुवाहितजीवाणुविषं युगपदञ्जसा ।

लोकेषु प्रसृतं प्रायः श्वासमार्गेण तं ज्वरम् ।

विदधाति, क्वचिद्वाऽथ भुक्तमार्गेण संक्रमः ।

जनाज्जने च संक्रान्तिः श्वसनादिनिमित्ततः ॥

(सम्प्राप्तिः)

प्रायश्चास्य विकाराः स्युः श्वासयन्ते, क्वचित् पुनः ।

अन्नमार्गे समग्रेऽपि कापि वा सर्वधातुषु ॥

अथ विषाभिषङ्गजं श्लेष्मकाख्यमागन्तुज्वरविशेषं वर्णयिष्यन् संज्ञावीजमाह प्रादुःषन्तीति । इहास्मिन् ज्वरे यत् यस्मात् श्लेष्मजोपद्रवा एव प्रायो भृशं प्रादुर्भवन्ति ततः श्लेष्मकाख्योऽसौ ज्वरः । जनपदोद्ध्वंसीति महामारीरूपेणास्य प्रादुर्भावं स्मारयति । निदानमाह—वायुवाहित इति । युगपद् बहुषु जनेष्वेककालम् अञ्जसा भटिति । तथाहि अधर्मवशाद् विशेषेण दूषिते वायुमण्डले अकस्मादेव तज्जीवाणूनां सृष्टिः, श्वासमार्गेण तेषां जीवाणूनां लोकेषु प्रवर्तनात् तद्विषप्रसरस्त्वभिप्रायः । ननु अजीवाज्जीवसृष्टिः कथं सम्भवतीति चेत्, आद्यक्षणे स्वीकरणीयैव सा, अन्यथा युगपन्नानादेशेषु तत् प्रादुर्भावाऽसम्भवात् । काले तु जनाज्जने संक्रान्तिरपि भवत्येव । भुक्तमार्गः मुखगलादिः । सम्प्राप्तिमाह प्रायश्चेति । श्वासयन्त्वं सञ्चासपथं फुस्फुमहयं, तत्र विकाराः व्रणशोथादयः कफपूर्णता च वायुनलिकानां, येन श्वसनाख्यज्वरलिङ्गैः सदृशानि क्वचिद् रक्तछेव-

* अस्य इ० नाम—इन्फ्लुयेन्जा (Influenza) इति ।

† अतिघोरमहामारीरूपेण हि प्रादुरभूदेष ज्वरः सं १८७५-७६ वर्षयोः, येन समग्रेऽपि भूमण्डले लक्षशो घृता मनुजाः पूर्वमपि वारवयमेवं बभूवुः। इतिहासविदः ; परं घोरतया तु महामारीं सामान्यमेव प्रावर्तयत् ।

कफवातोत्खणं ह्यत्र सन्निपातमुदीरयत् ।
विषं धातून् विकुरुते हन्ति तेन सहस्रशः ॥

(रूपम्)

प्रतिश्यायः शिरःशूलं शीतकम्पौ च कुतचित् ।
अङ्गमर्दः कटीपृष्ठोरसां तीव्राश्च वेदनाः ।
कासो ज्वरोऽवसादश्च कार्श्यं च्छाल्पैर्दिनैर्भृशम् ।
अत्यर्थबलहानिश्च लिङ्गानि श्लेष्मके ज्वरे ।
सामान्यतो, विशेषात्तु फुस्फुसाक्रमणे सति ।
सरक्तं शीवनं प्रायः प्रलापः श्वसनन्तथा ॥
अथान्नमार्गं त्वाक्रान्ते वस्यतीसारयोर्द्वयोः ।
एकस्य वा प्रवृत्तिः स्यात् शूलं कापिच कामला ॥
अत्यर्थविषयोगेण सर्वधातुप्रदूषणात् ।
अभिन्याससमं कापि रूपं तस्मान्न मुच्यते ॥
नैरुज्यं स्वल्प दोषस्य शीघ्रं यद्यपि जायते ।
बलहानिश्चिरायैव कृच्छ्रात् बहुदोषता ॥

नादीन्यपि लिङ्गानि । अन्नमार्गे समयेऽपीति—आमाशयपक्वाशययोः व्रणशोथवत्
पीडा, ततो वमिरतीसारस्य च युगपदेकैकशो वा प्रवृत्तिरिति वक्ष्यते । अन्यत्
स्पष्टम् ।

श्लेष्मकज्वरलिङ्गान्याह—प्रतिश्याय इति । प्रतिश्यायो नासामार्गेण
जलवत् श्लेष्मनिःस्रवो नेत्रागादि सहितः । कुतचिदित्युक्तेः सर्वत्र शीतकम्पौ न
भवतः । कार्श्यं च्छाल्पैर्दिनैरिति । विशिष्टलिङ्गमेतद्वद्वयं पञ्चषैरेवाहोभिः
कृगताविशेषः, अत्यर्थबलहानिश्चेति । बलहानिश्च सर्वासामिव पेयोनां
विशेषेण तु हृद्यन्तस्येति स्मर्त्तव्यम् । तेन कश्चिद् हृद्यन्तस्य
अवसादान्मृत्युः । सामान्यत इति पूर्वेण योज्यम् । सरक्तमिति प्रायिकं,
बहुधा नापि दृश्यते रक्तम् । उभयफुस्फुसाक्रमणमेव च श्लेष्मक-
ज्वरे भूयो दृश्यते । अथान्नमार्गं इति । अन्नमार्गाक्रमणन्तु क्वचिदेव ।

अथ सान्धकज्वरः ।*

(परिचयः)

ब्रणशोथरुजातोदः सन्धीनापौडयन् भृशम् ।

ज्वरे घोरः सहृद्रोगः सन्धिको नाम कथ्यते ॥

(निदानं सम्प्रतिथ)

हेमन्ते शिशिरे चर्त्तौ बाल्ये वा यौवनेऽपि वा ।

निःशङ्कशोतवर्षादिसेवयाऽपचिते बले ।

विषं जीवाणुसम्भूतं धातुषु प्रसृतं गलात् ।

वातपित्तोत्त्वणं देहे सन्निपातमुदीरयेत् ।

ततश्च परितः सन्धीन् ब्रणशोथोऽतिदारुणः ।

अन्तःसन्धि वलासश्च वर्द्धमानो विदह्यते ।

वस्यतीसारयोश्च विषमक्षणलिङ्गमादृश्यं स्पष्टं, कामला तु वस्यतीसारनिवृत्तौ दृश्यते, अप्रयाति च शीघ्रमेव सम्यगुपक्रमेण । कदाचित्तु सर्वाशयानामाक्रमणमपि दृश्यते युगपत् ।

अथ सन्धिकज्वरस्य संज्ञावीजं परिचयमुखेनाह—ब्रणशोथेति । ब्रणशोथो विदह्यमानता पाकाभिमुत्पावस्था नतु पाकः । रुजाः आर्तयः । तोदः सूचोविधवद् व्याधौ । सन्धीनस्थिमन्धीन् । सहृद्रोग इति प्रायः, कदाचिदहृद्रोगोऽपि भवत्येव सन्धिकः ।

निदानमाह—हेमन्त इति । हेमन्ते शोतारम्भे शिशिरे शोते च ऋतौ । बाल्ये कुमारवस्थायाम् । अतिमिश्रोतु वषट्पादवाग् न भवति सन्धिक इति केचित् । बले अपचिते ह्येने । गलादिति कण्ठमार्गमाश्रित्य विशेषतश्च कण्ठशालकाभ्यामिति केचित् । सम्प्रतिमाह—वातपित्तोत्त्वणमिति । इदञ्च ब्रणशोथतोदभेदादिभिरनुमेयम् । विदोषलिङ्गानि च भूयांस्त्येव दृश्यन्ते । अन्तःसन्धि सन्धीनामन्तः । वलासः श्लेष्मा इह श्लेष्माख्यः, स ब्रणशोथादेव हेतोर्वर्द्धमानो

* सन्धिकज्वरस्य सांख्यभाषानाम—“रियुमाटिक् फीवर” (Rheumatic Fever).

अभितो हृदयं किञ्च सञ्चयोऽपि कल पुटे ।
 हृन्मध्यो हृत्कपाटे वा विकारा व्रणशोथजाः ।
 फुस्फुसच्छदशोथोऽपि क्वचित् सव्ये प्रजायते ।
 फुस्फुसाक्रमणं वाऽपि श्वासकासादिलक्षणम् ।

(६५५)

ज्वरः साधारणः पूर्वं सन्निशोयस्ततः क्रमात् ।
 भृशं स्वेदो रुजास्तीव्रा मूत्राल्पत्वं हृदि व्यथा ।
 सान्निपातिकलिङ्गानां केषाञ्चन च दर्शनम् ।
 ज्वरोऽतिघोरः कुत्रापि प्राणहृत् सोऽनुपक्रमात् ॥
 यूनां सन्निषु बालानां हृदये च विशेषतः ।
 विकाराः प्रायशो दृश्याः सन्निष्ठास्ये ज्वरे ध्रुवम् ॥
 अथोपक्रमेणैपुण्याल्लाघवाद् वा विषस्य चेत् ।
 जीवति द्वितसप्ताहान् हृद्रोगौ प्रायशस्तु सः ॥
 पुनरावर्तते चापि केषाञ्चित् सन्धिको ज्वरः ।
 सन्निशोथादियुक् तस्मान् मन्दमारोग्यमश्रुते ॥

विदह्यते परिमाणाधिकः सन् पच्यमान इव भवति नतु पच्यते । सन्धीन् परितः
 इति “अभितःपरितःसमयानि कषाहाप्रतियागोऽपि”—इति द्वितीया ।

अथ सन्धिकज्वरे प्रायोभाविनो हृदयन्त्रविकारानाह—अभित इति ।
 हृदयमभितः स्थिते कनापुटे हृदयच्छदास्ये अपां जलस्य व्रणशोथोद्भवलसीका-
 रूपस्य सञ्चयः । ततश्च हेतोर्हृदियथा वक्ष्यमाणः प्रायः, हृदयन्त्रस्य
 स्वस्थानच्युतिश्च । अथवा हृन्मध्ये हृत्पेश्यां हृदन्तर्गुहावरणां कलायाश्च,
 हृत्कपाटे हृत्प्रकीठानां द्वारभूतेषु तनु कलावृत्तमांसपत्रकेषु वा (जातावेकवदनम्)
 व्रणशोथना विकाराः सङ्कोच-संहननाद्दुरोद्गमादयः । किञ्च फुस्फुसच्छदस्य
 तदास्यकलाया अपि क्वचित् शोथः, स च प्रायः सव्ये वामे पार्श्वे दृश्यते हृद-
 यन्त्रसाक्षिभ्याम् । क्वचित् फुस्फुसाक्रमणं वा, व्रणशोथस्य तत्रापि प्रसरणात् ।

सन्धिकज्वररूपमाह—ज्वर इति । साधारणः नातितीव्रः सामान्य-

हृद्रोगादायतौ दुःखं प्रायः सर्वस्य जायते ।

स श्मश्र्वासशोथाद्यैः सीदन् काले जहात्यसून् ॥

अथ श्वसनकज्वरः ।*

लाक्षारसाभं यः ष्ठीवेद् रक्तं श्वासज्वगर्हितः ।

स्थानफुस्फुसमूनस्य तस्य श्वसनको ज्वरः ॥

लक्षणम् । ततः कृमात् द्वित्रिचतुर्दिनैः सन्धिशोथः पूर्वोक्तप्रकारः । भृशं स्वेद इति विशिष्टं लिङ्गं स्मर्त्तव्यम् । हृदि व्यथा पूर्वोक्तविकारारम्भात् प्रायेण । सान्निपातिकलिङ्गानां श्वासकासप्रलापादीनां वेषाञ्चन नतु बह्वनाम् । ज्वरोऽतिघोर इति अतितीव्रसन्तापः (१०६-१०७) कुत्रापि नतु सर्वत्र । स च अनुपकृमात् सुशोतजलसेकावगाहादेर्विना प्राणहृत् प्राणान्तकः ।

अथ वर्णितानां विकाराणां प्रायोदृष्टं विशेषमाह—यूनामिति—यूनां सन्धिषु बालानां तु विशेषतो हृदये हृदयन्त्रे विकारा भवन्ति । ध्रुवं निश्चितम् । अत्र वर्षद्वयादूर्ध्वमाषोडशवर्षादुच्चालः, ततः परमात्रिंशतो युवेति श्वसकृत्तरभिप्रायः । यद्यपि प्राचां ग्रन्थेषु अन्यथा बाल्ययौवनयोर्निर्देशः, तथापि इदानीन्तनजनायुर्दर्शनादेवं वयःप्रविभागो न दोषाय ।

आरोग्यकालं कृच्छ्रसाध्यताच्चाह अथिति । अथ चेद् यदि उपक्रमनैपुण्यात् चिकित्साकौशलात्, विषस्य सन्धिकज्वरकरस्य जीवाणुविषस्य लाघवात् मात्रालघुत्वात्, रोगिणः स्वाभाविकदोषविजया विषस्य दुर्बलत्वाद् वा जीवन्नि रोगो, तदा स प्रायेणो हृद्रोगी तु भवत्येव ।

सन्धिकज्वरस्य आरोग्योन्मत्तावस्थायामपि पुनरावृत्तिशीलतामाह पुनरिति । पुष्कलकारणं विनापि पुनरावृत्तनं रोगस्वभाव एव । तस्मात् पुनरावृत्तात् सन्धिकज्वरात्, मद्धम् शनैः शनैः । एवञ्च कदाचिन्मासं मासद्वयं वा विरुज्यते रोगी ।

अथ हृद्रोगस्य परिणाममाह—हृद्रोगादिति । आयतो उत्तरकाले प्रायः कतिचिन्मासानन्तरं वर्षानन्तरम् वा । अमजः श्वासः अमश्वसः । सीदन् क्रमशो हीनवलीभवन् स रोगो काले कतिचिद्वर्षानन्तरम् असून् जहाति म्रियते ।

अथ विषाभिषङ्गज्वरं श्वसनकं नाम परिचाययति लाक्षारसेति—

* अस्य अंग्लभाषानाम—[Pneumonia] 'न्यूमोनिया' इति ।

(निदानम्)

समाच्छादनहीनामां दुर्वलानां विशेषतः ।

दौर्नानां दूनचित्तानां शीतवर्षादिबाधनात् ।

अभिघातात् क्वचित् पृतिगन्धयोगेन कुत्रचित् ।

क्वचिद्वा व्याधिनाऽनेन पीडितस्याऽतिसङ्गमात् ॥

सर्वेष्वृतुषु भूम्ना तु वर्षासु शिशिरे मधौ ।

ज्वरः प्रादुर्भवत्येष जीवाणुविषसम्भवः ।

लाक्षारसामं लाक्षारसवत् सकृत्तरक्तवर्णं, तदेतद् भेदकं लिङ्गम् । उज्ज्वल-
रक्तष्ठेविनसु पुंसो रक्तमुरःक्षतक्षयादिजनितं मन्तव्यं प्रायः । असाध्येषु यन्त्रिकादि-
सन्निपातविशेषेष्वपि उज्ज्वलरक्तमेव ष्ठीवति । श्वासज्वरार्दितः द्रुतश्वासेन ज्वरेण
च विशेषेण पीडितः । तदेतच्चित्तयं युगपद् वर्तमानं मप्येव श्वसनकाख्यं सन्नि-
पातं ख्यापयति । यत्र तु क्वचिद् रक्तष्ठीवनं नापि विद्यते, तत्रापि फुस्फुसपरी-
क्षया तन्मूलस्य सङ्गतोभावः परिज्ञायते । परीक्षा चेयमाकर्षणेन प्रतीघात-
शब्द श्वणेन च क्रियते । तत्राऽकर्षणे नाडीधमनवच्छब्दः बुद्बुदोद्गमध्वनिश्च
फुस्फुसमूले श्रूयते, अङ्गुल्या प्रतीघाते च पाषाणप्रतीघातवदध्वनिः । ततश्चोक्तं
स्थानफुस्फुसमूलस्येति । स्थानत्वञ्च स्थानावनङ्घनलसीकादिना तत्रत्यवायु-
कोषाणामवरोधाद् व्रणशोथजम् । श्वसनयन्त्राक्रमणाच्च श्वसनकसंज्ञानिष्पत्तिः ।
सोऽयं ज्वरः किञ्चिदन्यविधलक्षणो भावमिश्रेण तन्त्रान्तरात् कर्कटकनाम्ना
समुद्धृतः । यथा—“इषुणेवाहतं पार्श्वं तुह्यते खन्यते हृदि । प्रमीलकः श्वासद्विका
बर्हेते तु दिने दिने ॥ जिह्वा दग्धा खरस्पर्शा गलः शूकैरिवाहतः । विसर्गो
नाभिजानाति कूजेच्चापि कपोतवत् ॥ अतीव श्लेष्मणा पूर्णः शुष्कवक्त्रोष्ठ-
तालुकः । तन्त्रानिद्रातियोगार्त्ता इतवाङ् निहतश्रुतिः ॥ न रतिं लभते
नित्यं विपरीतानि चेच्छ्रुति । आयम्यते च बहुशो रक्तं ष्ठीवति चाल्पशः ॥
एष कर्कटको नाम्ना सन्निपातः सुदारुणः ।” इति (भाव प्र०) । यद्यपि
रक्तष्ठीवनं श्वसनके ज्वरे क्वचिन्नापि दृश्यते, तथापि प्रायिकलक्षणमिदं बालाना-
मपि परिब्रथाय पश्चात्तमि यमिहितमादित एव ।

निदानमाह—समाच्छादनेति । दूनचित्तानां शोकादिग्लानमनसाम् ।

भूम्ना प्राचुर्येण । शिशिरे शीतर्त्तौ, मधौ वसन्ते । अन्यत् स्पष्टम् ।

(सम्प्राप्तिः)

संहत्याष्टङ् मूलतः फुस्फुसस्या-
ऽस्ये पार्श्वे सञ्चतो वा द्वयोर्वा ।
जिघांसन्ति श्वासयन्त्रं विषोत्था
दोषास्तस्माच्छ्वासकष्टं ज्वरश्च ॥

(पूर्वरूपम्)

पार्श्वार्त्तिः श्वासकासौ च क्वचित् कम्पोऽवसन्नता ।
प्राग्रूपमाहुर्निपुणाः प्रायः श्वसनको ज्वरे ॥

(रूपम्)

प्राक् प्रायः शीतमत्यर्थं उवरस्तोत्रोऽरुचिस्तथा ।
पार्श्वशूलमथो कासः श्वासवृद्धिः क्रमेण च ॥
कासतः शोणितं श्यामं मुहुः सान्द्रं प्रवर्त्तते ।
श्वसतो नासिकापार्श्वौ स्फूर्जतश्च निरन्तरम् ॥

अथ श्वसनकज्वरस्य सम्प्राप्तिमाह संहत्येति । अस्ये दक्षिणे पार्श्वे सञ्चतो वामे वा पार्श्वे उभयतो द्वयोर्वा पार्श्वयोः फुस्फुसस्य मूलतोऽष्टग्रक्तं संहत्य उपलक्षणात् दुष्टशोणितं लसीकां च स्थायीकृत्य । विषोत्थाः श्वासमार्गेषु लब्धप्रवेगज्जीवाणुविषप्रभावप्रकोपिता दोषा वातादयः श्वासयन्त्रं फुस्फुसं जिघांसन्ति हन्तुमिच्छन्ति, न तु नियमेन घ्नन्ति । ततः कारणात् श्वासकष्टादि बहुसात्रियातिक्रान्तलक्षण समन्वितो ज्वरः श्वसनको नाम प्रवर्त्तते । प्रायेणादौ दक्षिणपार्श्वे एव फुस्फुससंहतोभावो भवतीति दक्षिणपार्श्वस्याऽदौ निर्देशः ।

पूर्वरूपमाह पार्श्वार्त्तिरिति । यस्मिन् फुस्फुसे व्रणशोथस्तत्रैवार्त्तिः फुस्फुसच्छ्दकलायां व्रणशोथस्य प्रसर्पणात् । ततश्च कचिज्जलसञ्चयोऽपि । अन्यत् स्पष्टम् ।

रूपमाह प्रागिति—प्राय इत्युक्तेः क्वचित् शीतं नापि भवति । तीव्रज्वरादयस्तु भवन्त्येव । क्रमेण श्वासवृद्धिरिति यथा यथा फुस्फुसमूलमाक्रम्यते ऽधिकतरं दोषैस्तथा तथा द्रुतश्वासना भवतीत्यभिसन्धिः । कासतः पुरुषस्य श्यामं लावारसमं सान्द्रं बहलं शोणितं मुहुर्वारंवारं प्रवर्त्तते । श्वसतः पुरुषस्य

स्वेदो ललाटे गात्राणि भृशं स्विद्यन्ति चानिशम् ।

गौरसर्षपवत् स्वेदपिङ्गकानाञ्च दर्शनम् ॥

दौर्बल्यं सदनं मोहः प्रलापः कण्ठकूजनम् ।

परुषा कर्कशा जिह्वा मलिना च भवेद् भृशम् ॥

धमनी युग्मतामेति कोमला स्थूलचञ्चला ।

यावन्न ज्वरमुक्तिः स्याद्, ज्वरमुक्तेरनन्तरम् ।

विशेषान् मन्दतामेति रोगेऽस्मिन्निति निश्चयः ॥

सप्तमे दिवसे प्रायश्चाष्टमे नवमेऽथवा ।

अकस्माज्ज्वरनिर्मुक्तिः स्वेदप्राचुर्यमेव च ॥

प्राणा वा तत्र मुच्यन्ते रोगी वा तत्र मुच्यते ।

मुच्यमानस्तु नैरुज्यं शीघ्रमेव समश्नुते ॥

नासिकापाखौ विशेषेण स्फूर्जतः कम्पेते, तच्चेदमपरं निश्चयप्रदं लिङ्गं स्मर्त्तव्यम् । अन्यत् स्पष्टम् ।

धमनोपरीक्षामाह धमनीति —युग्मतामेति युग्मेन द्विर्द्विराहत्य चलति प्रायः । कोमलादिपदानामर्थो रोगपरोक्षाप्रकरणे वर्णिताः । एवंविधा च धमनी यावज्ज्वरनिर्मुक्तिर्न भवति सप्तमे अष्टमे नवमे वा दिने, तावदेव दृश्यते । ज्वर-निर्मुक्तौ तु विशेषान् मन्दतामेति, स्वाभाविकगतेरपि मन्दतरगतिर्भवतीति विशेषः । अन्यत् स्पष्टम् ।

सप्तमे इति । यद्यपि सर्वसन्निपातानामिदं प्रायिकं लिङ्गं, तथापि श्वसनकसन्निपातस्य विशेषतस्तथेति पुनरुक्तं, क्वचित् पुनरिह शरीरेऽपि ज्वरमुक्तिः । स्वेदप्राचुर्यमिति । स्वेदप्राचुर्येण हिमाङ्गता क्वचिन्नाडोलोपश्च भवति, परं सम्यक्चिकित्सया जीवति रोगो बहुधा । प्राणा वेति सङ्कटामवस्थां दर्शयति । नैरुज्यमारोग्यम् । तच्च प्रायः पक्षेण मासेन वा भवति फल्गुस्य स्वाभाविकावस्था प्राप्तेः ।

(साध्यासाध्यलक्षणम्)

एकतः फुस्फुसे दुष्टे ज्वरेऽतीव्रे स्थिते बले ।
सम्यक् पादत्रये लब्धे मन्तव्या मुखसाध्यता ॥
स्वेदो भृशं ज्वरस्तीव्रो वृद्धः क्षीणोऽथवातुरः ।
पादत्रयस्य सम्पत्त्या स तु जीवेत् कदाचन ॥

(अरिष्टलक्षणम्)

द्वावेव फुस्फुसौ दुष्टौ समग्रौ यस्य वैकतः ।
नासाश्वासो भृशं स्वेदो दुर्लभं तस्य जीवितम् ॥
मन्दं किञ्चित् प्रलपति स्वेदस्नातः प्रमुह्यति ।
वेपते करपादञ्च प्राणास्तस्यापि दुर्लभाः ॥
अतीसारेण वाऽक्रान्तो दुर्वारेण भवेद् यदि ।
क्षीणः श्वसनकेनार्त्तो दक्षिणाभिमुखो हि सः ॥

साध्यासाध्यलक्षणान्याह—एकत इति । एकतः एकस्मिन् । फुस्फुसद्वये समाक्रान्ते त्वतिदुःसाध्यता । स्थिते बले इति—यदि हृयालङ्घनादिना बलक्षयो न जातस्तदैव । पादत्रये—भिषग्द्रव्याण्युपस्थानेति चिकित्सापादत्रये । दुःसाध्यतां दर्शयति—स्वेदो भृशमिति । आतुरो रोगी ।

अथ अरिष्टलक्षणान्याह द्वावेवेति । द्वावेव, किंवा एकतः एकस्मिन् पार्श्वेऽपि यस्य समग्रः फुस्फुसो दुष्टो न तु मूलमात्रम् । नासाश्वासः—नासापुटयोः विष्कारविशेषप्रदः श्वासः पृथ्वीक्तरूपः । वेपते करपादमिति—हस्तपादकम्पनं किञ्चित्प्रावचेष्टया अचेष्टया वा दृश्यमानमतिदौर्बल्यं ख्यापयति । दक्षिणाभिमुखो—यमपुरीं गन्तुमुद्यतः ।

अथ आक्षेपकज्वरः ।*

(पल्लवः)

आक्षिप्यन्ते यतोऽङ्गानि सङ्कोचं यान्ति चाञ्चसा ।

घोरो ज्वरश्च संज्ञाहृत् सोऽयमाक्षेपको ज्वरः ॥

(मिदानम्)

वसतां संकुले देशे रजोधूमाकुले चिरम् ।

दरिद्राणां भवेद् भूम्ना सोऽयं जीवाणुसम्भवः ॥

(सम्प्राप्तिः)

मस्तिष्कमूले परितः सुषुम्ना-

काण्डं च तच्छादिकलान्तराले ।

विषं क्रमात् पूयसमां लसीकां

संहृत्य दोषानखिलान् प्रकोप्य ।

चेष्टावहानामथ नाडिकाना-

मुत्तेजनादाक्षिपदङ्गकानि ।

सङ्कोच्य शाखाश्च निहन्ति संज्ञा-

माक्षेपके दुर्लभजीवितस्य ॥

अथापरमभिषङ्गज्वरमाह—आक्षिप्यन्ते इति । आ समन्तात् क्षिप्यन्ते सङ्कोचप्रसाराभ्यां प्रचाल्यन्ते । वस्तुतस्तु सुहृसुहृद्दुर्तसङ्कोचप्रसाराभ्यां अन्तराऽन्तरा स्तब्धीभावेन च या विकृतचेष्टा, तस्याः परिभाषिकी संज्ञा 'आक्षेपक' इति । उक्तञ्च—“सुहृसुहृस्तदान्नेपादान्नेपक इति स्मृतः”—इति (सु० सू० १२०) । तत्-सहितत्वात् लक्षणया ज्वरोऽयमाक्षेपकसंज्ञः । स च विरल दृष्टोऽपीदानीं सुप्रसिद्धः । अञ्चसा भटिति । सङ्कुले बहुजनाकुले । भूम्ना प्राचुर्येण । कचिदधनवतामपि-

सम्प्राप्तिमाह—मस्तिष्कमूल इति द्वाभ्याम् । मस्तिष्कं नाम शिरो-गुहाभ्यन्तरस्थं निखिलसंज्ञाचेष्टामूलं † यन्त्वमनेकदलप्रविभागाङ्कितं यत् सहस्रारमित्यामनन्ति तान्तिकाः । तन्मूलतश्च निर्गतः सुषुम्नाकाण्डः पृष्ठ-

* अस्य हं० नाम—‘सेरिब्रो-स्पायिनल फीवर’ (Cerebro-Spinal Fever).

† इदं नाम प्रत्यक्षशारीरोपोदवातस्य ६२ पृष्ठे तत्तद्भूतप्रमाणानि ।

रूपम्)

तौत्रा शिरोरुग् वमथुः शीतकम्पौ च जातुचित् ।
 ग्रीवास्तम्भः क्रमाच्छीर्षं पश्चादाकृष्यते बलात् ।
 ज्वरश्च वर्द्धते नित्यं शाखाः स्तब्धीभवन्ति च ।
 सङ्कोचं यान्ति चाङ्गानि दृष्टी यातश्च वक्रताम् ।
 तन्द्रा प्रलापो मोहश्च आक्षेपश्चान्तराऽन्तरा ।
 लक्ष्मणां श्यावरक्तानां गात्रेषु च समुद्भवः ।
 सर्वेन्द्रियप्रणाशश्च क्रमादाक्षेपके ज्वरे ॥
 एकाहान्म्रियते कश्चिद् वाहादा दारुणे गदे ।
 क्रिश्यंस्त्रिवतुरान् वाऽथ सप्ताहान् विजहात्यसून् ।
 क्वचिच्चतुष्पात्-सम्पत्तौ दिष्ट्या कश्चन जीवति ॥

वंशभ्यन्तरस्थः । नाड्यश्च निखिलसंज्ञाचेष्टावहाः सुषुम्नाकाण्डं हारीकृत्य
 मस्तिष्काश्रयाः सान्नाद वा मस्तिष्कप्रभवा इति शारीरबोजमत स्मर्त्तव्यम् ।
 मस्तिष्कमूले मस्तिष्कस्य मूलप्रदेशे अधःप्रदेशे इति यावत् । सुषुम्नाकाण्डं
 परितः तत्समन्तात् । अतएव तच्छादिकलान्तराले—तच्छादिनी च एका
 स्थूलकला बहिःस्था स्थूलपटाकारा, अपरा तत्संलग्ना सूक्ष्मा, तयो-
 रवकाशे । विषं जीवाणुसंघातसमुत्थम्, तद्भोगमृतकपरीक्षायां तत्रस्थ-
 लसीकादौ जीवाणुसंघातदर्शनात् । जीवाणूनां हि शोणितप्रविष्टानां सर्वदोष
 प्रकोपणानां तत्रैव विशेषेण विकारप्रदत्वम् । चेष्टावहानामिति । आक्षेपो
 हि चेष्टावहा नाडीराश्रित्य प्रवर्त्तमानेन वायुसंज्ञकवेगेन जन्यते, स च वेगः
 तादृशनाडीमूलानां मस्तिष्कसुषुम्नाकाण्डगतानामुत्तेजनविशेषात् प्रवर्त्तते ।
 यत्तु प्राचां—“यदा तु धमनौ सर्वाः कुपितोऽभ्येति मारुतः—इति”—तत्रापि
 अयमेवाभिप्रायः, परं धमनीपदस्य नाड्यर्थे प्रयोगः । तदेतदखिलमस्त्राभिः
 प्रत्यक्षशारीरस्य उपोदघातभागे विगदं व्याख्यातम् । इह तु दिष्ट्या त्वमभिधीयते ।

आक्षेपकरूपमाह—तौत्रेति । वमथुः वमिः । जातुचिद् कदाचिद् ।
 ग्रीर्षं पश्चादाकृष्यते ग्रीवापृष्ठपेशीनां दृढसङ्कोचेन । सङ्कोचं यान्ति चाङ्गानि—

अथ मसूरिकाज्वराः ।

मसूरिकाणां वैविध्यं पूर्वैर्यद्यपि कौर्त्तितम् ।

प्राधान्याल्लाघवाच्चेह वक्ष्यन्ते तु त्रिधैव ताः ॥

तदाद्या वृद्धती नाम द्वितीया लघुनामिका ।

रोमान्तिका तृतीया च त्रिधा भिन्ना मसूरिका ॥

जान्वादिसङ्कोचेन कुण्डलीभूत इव तिष्ठति रोगी । दृष्टी वक्रतां यातः केकरतां
व्रजतः । लक्ष्णामिति—अभिघातविशेषेण त्वगधो रक्तस्य सपदि स्थानीभावाद
यादृशानि भवन्ति लक्ष्माणि, इह प्रायस्तादृशानि लक्ष्माणि दृश्यन्ते सर्वगात्रेषु ।
विलीयन्ते च तानि स्वत एव त्रिचतुरैर्दिनैः । क्रमादिति शनैः सर्वेन्द्रियप्रणाशः ।
दारुणस्थले तु सद्य एव । चतुष्पात्सम्पत्तौ—“भिषग् द्रव्याण्युपस्थाता रोगी
पादचतुष्टयम्”—इति शोभने पादचतुष्टये मिलिते । दिव्या—तथापि भाग्येन
कश्चित् कश्चिज्जीवति ।

अथ विषाभिषङ्गजत्वसामान्यात् मसूरिकाज्वरानप्यागन्तुज्वरेष्वन्तर्भावय-
न्नुपक्रमते—मसूरिकाणामिति । वैविध्यं विविधत्वम् । पूर्वैर्माधव-भाव-
मिश्रादिभिराचार्यैः, नतु चरकसुश्रुतादिभिः प्रचीनतन्त्रकारैः । तैर्हि सूत्र-
मात्रेण निर्देशात् । तथाहि क्षुद्ररोगाधिकारे सुश्रुतः—“दाह-ज्वर-रुजावन्त-
स्ताम्नाः स्फोटः सपीतकाः । गात्रेषु वदने चान्तर्विज्ञेयास्ता मसूरिकाः ।”
इति (सु० नि० १३ अ०) । चरके च श्वश्रुचिकित्सिते—“याः सर्वगात्रेषु
मसूरमात्रा मसूरिकाः पित्तकफात् प्रदिष्टाः ।” इति (च० चि० १२ अ०) ।
तन्त्रान्तरेऽप्युक्तं—“पित्तं शोणितसंसृष्टं यदा दूषयति त्वचम् । तदा करोति
पिङ्गकाः सर्वगात्रेषु देहिनाम् । मसूरमुद्गमाणां तुल्याः कोलोपमां अपि ।
मसूरिकासु ता ज्ञेयाः पित्तरक्ताधिका बुधैः ।”—इति । एवञ्च प्राचां समये
प्रसिद्धो मसूरिकाख्यः क्षुद्ररोगः कालेन घोररोगे परिणत इति सुवचम् ।
आहुष प्राणान्तकरी जानपदिकी मसूरिका सार्धसहस्रवर्षेभ्यः प्राङ् नाभूदिति
ऐतिहासिकाः । प्राधान्यादिति—वक्ष्यमाणजातित्रये सर्वेषां मसूरिकाभेदाना-
मनुप्रवेशात् । लाघवात् संख्यालघुत्वात् । इहास्मिन् ग्रन्थे ।

भूवायुजलदोषादेर्भवन्त्यागन्तुहेतवः ।

संक्रामिण्यो विशेषेण निदाघादौ मधौ च ताः ॥

“तासां पूर्वं ज्वरः कण्डूर्गात्रभङ्गोऽरुचिर्भ्रमः ।

त्वचिं शोथः सवैवर्ण्यो नेत्ररागश्च प्रायशः ॥”

अथ वृहन्मसूरिका ।*

.. (परिचयः)

मसूराकारपिडकाः सान्द्रा गात्रेषु सर्वतः ।

भवन्ति पाकं गच्छन्ति लीयन्ते च द्रुतं यतः ।

भूवायुति । प्रथमोदभवकाले भूवायुजलदोषहेतोरवश्यस्वीकरणीयत्वात्, अन्यथा अनवस्थाप्रसङ्गः । आदिपदेन रोगिम्यर्शादिकारणं वक्ष्यमाणं गृह्यते । ननु माधवादिभिरुक्तं—“कटुस्निग्धवर्णचारविरुद्धाध्यशनाशनैः । दुष्टनिष्पावशाकाद्यैः प्रदुष्टपवनोदकैः । क्रूरग्रहेक्षणाच्चापि”—इत्यादि कथं संगच्छते ? श्रूयताम् । कटुस्नादिभोजनात् पित्तप्रकोपेण चेत्तं भवति, प्रदुष्टपवनोदकेभ्यस्तु विषसंक्रमः । ननु विषं तु पार्थिवमेव स्यात्, पवनोदकयोस्तु तदुवाहकतामात्रमिति चेत् ? सत्यम् । अतएव मूले भूवायुजलदोषादेरित्युक्तम् । अतएव आगन्तु-हेतवः, पूर्वोक्तहेतोस्तद्गोमिष्यर्शनादिप्रविष्टेन विषेण च मसूरिकोत्पत्तेर्बहुधादर्शनात् । संक्रामिण्यः, जनाज्जने संक्रमणशीलाः ।

सर्वासां मसूरिकाणां साधारणपूर्वरूपमाह प्राचीनपद्येन—तासामिति । गात्रभङ्गः, भग्नवद् वेदना गात्रेषु । त्वचि शोथः स्तोकेनैव । सवैवर्ण्यः किञ्चिद्विशिष्टवर्णतासहितः । कण्डूशोथवैवर्ण्यानि पूर्वरूपे बहुधा नापि दृश्यन्ते ।

वृहत्सूत्रिकापरिचयमाह—मसूराकारेति । मसूराकाराः समग्रमसूरसदृशाः, कदाचिद्वृहत्तराः क्षुद्रतरा वेत्युपलक्षणाद् बोध्यम् । तन्त्रान्तरे तूक्तं—

* इ० नाम—स्मल् पक्म् (Small Pox), बङ्गीयनाम—‘बसन्त रोग’ इति ।

† जीवाणुकारणता च मसूरिकाणां नाद्यापि प्रमाणीकृता केनापि ।

नानोपद्रवसंयुक्तो ज्वरो यत्र च दारुणः ।

बृहन्मसूरिका नाम शीतला चेति सा स्मृता ॥

(निदानं सम्प्राप्तिषु)

वाय्वादिदोषादथवान्धरोगि-

स्पर्शादथैतत्पिङ्कात्वचो वा ।

नासागलादौः प्रविशद् विषं तद्-

दोषानशेषान् विकरोति सद्यः ॥

ततो ज्वरः स्यादतिघोरलिङ्गो

दोषा विषं तच्च बहिः क्षिपन्ति ।

गात्रेषु जाताः पिङ्कास्ततस्ताः

पक्वाः क्षयं यान्ति विषक्षयेण ॥

“मसूरमुद्गमाषाणां तुल्याः कोलोपमा अपि ।”—इति । कोलोपमत्वञ्च बहूनां स्फोटानां संमेलनात् क्वचिदेव । सान्द्रा घनसन्निवेशाः—इति भेदकं लिङ्गम् (दृश्यतां इयं चित्तम्) । लघुमसूरिकायान्तु प्रविरलास्ता इत्यग्रे वक्ष्यते । भवन्ति निःसरन्ति । द्रुतमित्यपि भेदकं लिङ्गं, रोमान्यां विलम्बेन शनैश्च पिङ्कोद्गम-विलयदर्शनात् । शीतलेति संज्ञा । तु लोकप्रसिद्धा भावमिश्राचार्येण स्वग्रन्थे समुपनिबद्धा परं लिङ्गानि तत्रापि न्यूनानीति विस्तरकथनार्थमेव ग्रन्थः ।

निदानं संप्राप्तिश्चाह—वाय्वादीति । आदिपदेन भूजलयोग्यं हणम् । संक्र-
मणकाले वायोः प्राधान्यात्तन्मुखेन निर्देशः । हेत्वन्तरमाह—अन्यरोगिणः स्पर्शात्,
तदीयपिङ्कारसादिसम्पर्कात् । एतद्रोगिणः पिङ्कात्वचो वा हेतोः । मसूरिका-
पिङ्कानां प्रशोषणकाले मुक्ता यास्त्वचः, तासां विशेषेण संक्रामकत्वमिति
विशेषं प्रतिपादयितुमेतदभिधानम् । दोषा वातादयः । बहिः क्षिपन्ति त्वचि
निःसारयन्ति पिङ्काद्वारेण । अन्यत् स्पष्टम् ।

† यत् तेन शीतलेति संज्ञा सर्वमसूरिकासाधारणी कल्पिता, तन्नित्यम् । लोके बृहन्मसूरिकाया एव
तत्संज्ञया प्रसिद्धेः । न चास्ति कापि चरकादि ग्रन्थेषु शीतलेति संज्ञा तत्पूजाद्वयपदेशो वा ।

तारतम्येन दोषाणां विषस्य च बलाबलात् ।

पृथग् वाऽत्यन्तसान्द्रा वा सरक्ता वा भवन्ति ताः ॥

(रूपम्)

आदितः शीतकम्पाभ्यां शिरःशूलेन च ज्वरः ।

प्रवर्तते वर्द्धते च कटीपृष्ठं रुजन् भृशम् ।

ततो मोहः प्रलापश्च प्रायेणान्येऽप्युपद्रवाः ॥

तृतीये तु दिने प्राप्ते ज्वरो व्रजति लाघवम् ।

पिङ्गकाश्च प्रदृश्यन्ते गम्भीरास्त्वगधः स्थिताः ।

केशान्तेषु ललाटे च तथाच मणिवन्धयोः ।

समुद्भूय प्रसर्पन्ति मुखे ऽङ्गेषु च ताः क्रमात् ॥

अथ षष्ठे तु दिवसे प्रपूर्यन्ते जलेन ताः ।

अष्टमेऽङ्गि च पूयेन वर्द्धते च ज्वरस्ततः ।

शनकैर्हीयते चापि विषे प्रलघुतां गते ।

प्रायशो द्वादशाहेन शुष्यन्ति पिङ्गकाश्च ताः ॥

बृहन्मसूरिकायाः प्रकारत्रयं वक्ष्यमाणं सम्प्राप्तिमुखेन सूचयति—तारतम्येन इति । दोषाणां वातादीनां तरतमभावेन, तुल्येऽपि विषे चेत्त्रैचित्र्यादिहेतोर्दोषकोपमात्राभेदादित्यभिप्रायः । विषस्य च बलाबलात् तीव्रबलत्वादल्पबलत्वाद् वा हेतोः । पृथक्, असंमिलिताः । अत्यन्त सान्द्राः संमिलितप्रायाः । सरक्ताः रक्तपूर्णाः ।

बृहन्मसूरिकारूपमाह—आदित इति । आदित आदौ । कटीपृष्ठं रुजन् पीडयन्निति सूचकं लिङ्गं विशेषेण । अन्येऽप्युपद्रवाः, इन्द्रियनाशादयः । क्वचिन्मरणमपि दृष्टं विषाधिकेनास्यामेव दशायाम्, तत्र मृतकपरीक्षयैव अन्तर्निर्गतानां पिङ्गकानां दर्शनाद्गोमर्णयः सम्भवति नान्यथा । तृतीये तु दिने इति प्रायिकमेतत् । क्वचित् चतुर्थेऽपि दिने पिङ्गकारम्भः । गम्भीरा इति गम्भीरावस्थानाः, अयमेवार्थः स्यष्टतरमुक्तस्त्वगधःस्थिता इति विशेषणेन ।

विशीर्यन्ते च पक्षेण त्रिसप्ताहैस्तु नैरुजम् ।
 यावज्जीवं च लक्ष्माणि तिष्ठन्ति त्वचि सर्वतः ॥
 विक्षाराः सन्निपातोक्तास्तदन्तेभाविनश्च ये ।
 ते प्रायेणात्र जायन्ते श्लेष्मवाधाश्च दारुणाः ।

लघ्वी मसूरिका तु त्वग्गतैव । अतएव सुश्रुतो “गात्रेषु वदने चान्तः” इति
 स्पष्टं विशिनष्टि ब्रूहतोम् । तेन मलादीनामन्तः क्वचिदामाशयादीनामप्यन्तः
 समुद्भवन्ति पिङ्का इति स्मर्त्तव्यम् । अन्यत् स्पष्टम् । (दृश्यतां तृतीय-चित्रम्) ।



ब्रूहन्मसूरिका
 पिङ्काः ।
 (अत्र पिङ्कानां
 सान्द्रत्वं लक्ष्यम्)

विशीर्यन्ते इति । नैरुजमारोग्यम् । लक्ष्माणि चिह्नानि, लघु-
 मसूरिकाचिह्नानि तु द्रुतं विलीयन्ते । श्लेष्मवाधाश्च दारुणाः सञ्चासमार्गस्य
 पुष्पस्य आक्रमणात् । ततश्च बहुधा म्रियन्ते रोगिणः । पूर्वोक्तश्चसनक-
 ज्वरसदृशलङ्घैरुपद्रुतसु मसूरिकावान् नैव जीवति ।

(प्रकारवयम्)

घोरे विषाभिषङ्गे तु दोषकोपात् सुदारुणात् ।

अतिसान्द्रा भवन्त्येता घोरेऽपि द्रवैर्ज्वरः ।

षष्ठाहात् परतस्तेन प्रायशः स विपद्यते ॥

कुथ्यन्ते क्वापि पिङ्काः ज्ञेया तवाप्यसाध्यता ॥

शोणितेऽतिप्रदुष्टे तु रक्तपित्तं प्रवर्तते ।

रक्तपूर्णाश्च पिङ्काः प्राणास्तवापि दुर्लभाः ॥

(प्रसङ्गात् कृतकमसूरिका, गोमसूरिका च)

बृहन्मसूरीत्वक् चर्मण्युत्कोर्णा विधिपूर्वकम् ।

कतिचित् पिङ्काः कृत्वा प्रतिषेधाच्च कल्पते ।

परं प्राणाल्ययः क्वापि ततः स्यादिति केचन ।

गोमसूरीरसेनैव प्रतिषेधन्ति तं गदम् ॥

मसूरिकायाः प्राणान्तकं प्रकारवयं प्राह—घोरे इति । विपद्यते म्रियते स रोगी—इत्येकः प्रकारः । अत्र यदा कचिद् जीवति तदा चिरेण विशीर्यन्तेऽस्य पिङ्काः । कुथ्यन्ते प्रकुथिताः शटिताः कृशाभा भवन्ति पिङ्का—इति द्वितीयः प्रकारः । रक्तपित्तं प्रवर्तते मुखेन वा पायुना वा मूत्रमार्गेण वा रक्तनिःस्रवो भवति । पिङ्काश्च यथाकालं जलेन पूयेन वा न पूर्यन्ते किन्तु रक्तेन । सोऽयं तृतीयः प्रकारः । दृश्यते च कदाचिदेषां सङ्करोऽपि ।

अथ प्रसङ्गात् प्रतिषेधविधिविषयत्वाच्च कृतकमसूरिकां गोमसूरिकाञ्चाह—बृहन्मसूरीति । बृहन्मसूरीत्वक् तत्पिङ्कात्वक् । सा चेत् विधिपूर्वकं चर्मणि उत्कोर्णा, प्रच्छिन्ते बाह्याद्विचर्मणि मंचूर्णं प्रवेणिता स्यात्, तर्हि कतिचित् पिङ्काः तद्गोमसूलिङ्गाः कृत्वा प्रतिषेधाय पुनराक्रमणवारणाय कथ्यते । सेयं कृतकमसूरिका भारतीयवैद्यैराविष्कृता वर्षशतात् पूर्वं सुप्रचलिताऽपि इदानीं

वृहन्मसूरिका गोषु संक्रान्ता गोमसूरिका ।

तद्रसः प्रच्छित्ते चर्मण्यर्पितः प्रतिषेधकः ।

तत्राद्यः प्रतिषेधो यो यावज्जीवं स तिष्ठति ।

निरत्ययो भवेदन्यः प्रतिषेधस्तु नश्वरः ॥

विलुप्तप्राया । परमिति तत्रभाविनी विपत्तिमाह । परं प्राणान्त्य इत्यादि ।
 स च घोररूपाणां पिङ्गकानां सम्भवात् । गोमसूरीरसप्रयोगविधिराविष्कारस्तु
 पाषाण्यैः कृतः † । याऽसौ मानुषे वृहन्मसूरिका सैव गोषु संक्रान्ता गोमसूरिका
 भवति । संक्रमणञ्च तद्विषयसंक्रमादित्यर्थादायाति । प्रच्छित्ते लेखनशस्त्रेण
 कृतसूक्ष्मरेखापाते गात्रचर्मणि तस्या गोमसूरिकाया यो रसो लसीका स
 चेदपितः प्रवेशितः, तदा प्रतिषेधकः । अतएवायं प्रतिषेधविधिः पाषाण्यैर्वहु-
 परोक्षितः क्रियते राजपुरुषैरिदानीम् । स च स्वल्पलिङ्गः स्वयमेव शीघ्रं प्रशा-
 म्यति, न च संक्रामति जनाञ्जनं स्पर्शमात्रेण वृहन्मसूरिकावत् । प्रायश्च तत्
 पिङ्गकोद्गमो गात्रेषु न भवति, तथापि प्रच्छित्ते स्थाने पञ्चमे षष्ठे वा दिने पिङ्ग-
 कोद्गमस्तद्विलयश्च शनैः पक्षेण भवत्येव, तज्जन्यो ज्वरश्च स्तोकेन द्विदिनस्थायी
 प्रायः । निरत्ययः, आद्यविधौ यथा क्वचित् प्राणहानिशङ्का नेह तथेति
 हेतोः । परमत्र न्यूनतामाह प्रतिषेधस्तु नश्वर इति । न चिरं तिष्ठति
 प्रतिषेध इति भावः । तेन द्वित्रैर्वर्षैः पुनः सोऽयं विधिरनुष्ठातव्यो भवति,
 अन्यथा क्व प्रतिषेधः ?

इदञ्चात्रावधेयम् । वृहन्मसूरिकोत्तोर्णस्य न भवति प्रायः पुनराक्रमणशङ्का
 प्रायः । तेन दशवर्षाभ्यन्तरे तस्य गोमसूरीरसादानं नावश्यकम् । कस्यचित्तु
 तथाविधस्य यावज्जीवं तिष्ठति प्रतिषेधशक्तिः ।

† "विलियम् जेनर्" नाम्ना केनचिद् आङ्ग्लजनेन ख. १७६६ शतके प्रवर्तितोऽयं विधिरिल्लङ्घ्यमौ ।

अथ लघुमसूरिका ।*

(परिचयः)

विरलाः कतिचिद् यस्य पिङ्काः शीघ्रसम्भवाः ।

ज्वरः स्वल्पश्च तस्येयं ज्ञेया लघुमसूरिका ॥

(निदानादि)

वाय्वादेर्वा रोगिणो वा संक्रान्तं तद्विषं तनौ ।

शेषकोपं विधायाल्पं निरति त्वचि सत्वरम् ।

अथ लघुमसूरिकामाह - विरला इति । विरलाः दूरान्तरिताः, न तु
बृहन्मसूरिकावत् घनमन्निवेशाः (दृश्यतां चतुर्थं चित्रम्) ।



अथ निदानादि व्याचष्टे । वाय्वादेरिति । वाय्वादेर्हेतुता च पर-
स्परैव पूर्वोक्तनयेन । वस्तुतस्तु प्रथमोद्भवकाले क्षितिजमेव विषं स्याद्

* अस्या इ० नाम “चिकेन पोक्स्” (Chicken Pox). बङ्गभाषा नाम—
“पान्बसन्त” इति ।

ततस्ताः पिडकाः स्वल्पा ज्वरः स्वल्पश्च जायते ।

शीघ्रं मुक्ताघता चापि पिडकानां प्रशोषणात् ।

(रूपम्)

नातितीव्रो ज्वरः स्वल्पलिङ्गः शीघ्रं प्रमुञ्चति ।

प्रथमेऽङ्गि द्वितीये वा पिडकाः सम्भवन्ति च ।

विरलाः स्वल्पसंख्याकाः क्षुद्रमौक्तिकसन्निभाः ।

अमध्यनिम्ना भिन्नास्तु तोयमात्रं स्रवन्ति ताः ।

पञ्चषैश्च दिनैः प्रायस्ताः प्रशुष्यन्ति सर्वतः ।

प्रायोऽष्टमेऽङ्गि नैरुज्यं लक्ष्मणाञ्च द्रुतं लयः ।

क्वचिद्विषस्य बाहुल्याद् दौर्वल्याद् वाथ रोगिणः ।

कीथं गच्छन्ति पिडकाः नानारूपा भवन्ति वा ।

रक्तेन वा प्रपूर्यन्ते ज्वरो घोरश्च जायते ।

कृच्छ्रसाध्यानसाध्यान् वा प्रकारांस्तान् प्रवक्षते ॥

जीवाणुकारणता च मसूरिकाणां नाद्यापि केनापि प्रमाणीकृता, तथापि विशेषेण संक्रामकतादृशेनाद् विषाभिषङ्गत्वमनुमीयते—इत्यत्रोचाम । निरेति निर्गच्छति । न चात्र बृहन्मसूरिकावदन्तर्बहिश्च पिडकासम्भवः किन्तु त्वचि एव । अतएव त्वग्तयेयं मसूरिकेत्याहुः पूर्वं । तदुच्यते—“तोयबुद्बुदसंकाशास्त्वगतास्तु मसूरिकाः । स्वल्पदोषाः प्रजायन्ते भिन्नास्तोयं स्रवन्ति च” इति । अस्याश्च गम्भीरधात्वगाहिता-विरहात् त्वग्तयेति शोभना संज्ञा ।

अथ रूपमाह—नातितीव्र इति । क्वाचित्कं वैचित्र्यमाह क्वचिदिति । एवंविधस्थले बृहन्मसूरिकासाङ्ख्येयमामनन्ति केचिद्, विषाधिकं दोषकोपाधिकं वाऽप्ये ।

अत्रेदमवधेयम् । लघुमसूरिकायां तृतीयदिनाभ्यन्तरं पिडकोदगमः, पिडकानां विरलत्वं क्षुद्रप्रायत्वं तोयपूर्णत्वञ्चादितः, अमध्यनिम्नत्वं, सत्वरप्रशोषणं, लक्ष्मणां द्रुतं लयश्चेति विशेषाः । बृहन्मसूरिकायान्तु सर्वथा तद्वैपरीत्यम् ।

अथ रोमान्तिका ।*

(परिचयः)

“रोमकूपोन्नतिसमा रागिण्यः कफपित्तजाः ।

कासारोचकसंयुक्ता रोमान्त्यो ज्वरपूर्विकाः ॥”

(निदानादि)

निदानं पूर्ववत्तस्या विषं तु पृथगेव तत् ।

प्रायेणाभिभवेद् बालान् कफं पित्तञ्च कोपयेत् ।

श्वासमार्गादिषु प्रायो विकारान् व्रणशोथवत् ।

कुरुते तत् क्रमात्त्वक्षु निरस्तं च विलीयते ॥

मसूरिकायास्तृतीयां जातिमाह प्राचीनवचनेन रोमकूपेति । ननु रोमान्तिकायां क्षुद्रप्रमाणपिडकानां दर्शनात् कथमियं मसूरिकेति चेत् । उच्यते । पिडकोद्भूतम विलयादिवहुलिङ्गसादृश्यात्, प्राचां पटाङ्गानुसरणेन हि मसूरिकेयमुच्यते । यद्यपि चरके मसूरिकाभ्यः पृथगेवाभिहिता रोमान्त्यः—यथा तत्रादौ “क्षुद्रप्रमाणाः पिडकाः शरीरे सर्वाङ्गगाः सज्जरदाहदृग्णाः । कण्डूयुताः सारुचिसप्रसेका रोमान्तिकाः पित्तकफात् प्रदिष्टाः ।”—इति पृथगेवाभिधाय पुनरुक्तं—“याः सर्वगात्रेषु मसुरमात्रा मसूरिकाः पित्तकफात् प्रदिष्टाः”—इति (च० चि० १३ अ०), तथापि माधव शार्ङ्गधर-भावमिश्रादीनामाचार्याणां संवादेन वर्णनं न दोषाय, तेषामेव ग्रन्थेषु मसूरिकावर्णनविस्तरदर्शनात् । रागिण्यः ताम्ब्राभ-रागवत्यः । पिडका इति शेषः । रोमान्त्यः, रोम्बामन्तेषु जाता इति तत्-संज्ञाः । ज्वरपूर्विका इति प्रायः पिडकोद्भूते ज्वरलाघवदर्शनात् । प्रायेणाभिभवेद् बालानित्युक्ते बालानां विशेषेण कष्टप्रदोऽयं रोगो मारकश्चेत्यभिप्रायः । श्वास-मार्गादिषु, श्वासनलिकासु फुस्फुसयोश्च । तद् विषम् । त्वक्षु चर्मसु निरस्तं निःश्लिप्तं सत् प्रविलीयते विलयं याति ।

* अस्या आंग्लभाषानाम—“मीजल्स” (Measles) इति । वङ्गभाषानाम—
“झाम्” इति ।

(४५५)

तत्रादितः प्रतिश्यायो ज्वरो रागश्च नेत्रयोः ।
 तन्द्राऽरुचिः क्रमः कासो विड्भेदश्चापि कुत्रचित् ।
 शोणायतानां तालौ च दर्शनं लक्ष्मणां ध्रुवम् ॥
 अथ तुर्यात्तृतीयाद्वा दिनात्ताम्राभलक्ष्मणाम् ।
 स्तोकोन्नतायतानां स्थान्मुखे गात्रे षु चोद्भवः ।
 द्विवैश्च दिवसै स्तेषां भवेन्निःशेषसम्भवः ।
 ततो ज्वरश्च लघुतां याति नो चेदुपद्रवाः ।
 त्र्यह्नाल्लयश्च चिह्नानां तुषाभत्वग् विमोक्षणात् ॥
 अथ चेद् रोगमध्ये वा रोगशेषेऽथवा क्वचित् ।
 तद्विषं श्वासनलिकाः फुस्फुसौ च प्रसर्पति ।

रूपमाह—तत्रादित इति । विड्भेदः अतीसारः, स च क्वचिदेव,
 मलधरायां कलायां सूक्ष्मपिडकानां निर्गमाद् विशेषेण पित्तप्रकोपाच्च । कासश्च
 श्वासनलिकादिषु तादृशपिडकासम्भवात् कफकोपाच्च । शोणायतानामिति च
 प्रथमावस्थायां विशिष्टं भेदकं लिङ्गं स्मर्त्तव्यम् । तुर्याच्चतुर्थात्, तृतीयाच्चतुर्थाद्
 वा दिनादारभ्य दिनद्वयं दिनत्रयं वा यावदुद्भवन्ति लक्ष्मणि । तानि च सूक्ष्म-
 पिडकासंघातमयानि विषमवृत्ताद्याकाराणि यतस्ततः सम्भवन्ति । स्तोकेन
 उन्नतानि आयतानि विस्तृतानि चेति स्तोकोन्नतायतानि । आदौ मुखमण्डले
 दर्शान्मुखे इति प्रथमतो निर्देशः । नो चेदुपद्रवाः—इत्युक्तेरयमभिसन्धिः ।
 यदि फुस्फुसाक्रमणात् कासश्वासादयः प्रवलाः स्युस्तदा ज्वरः प्रवत एव
 तिष्ठतीति । त्र्यह्नाल्लयः—दिनत्रयं व्याप्य क्रमशो लयः । तुषाभत्वागिति, पिड-
 कानां सूक्ष्मत्वात्तत्त्वचोऽपि सूक्ष्मासुषुप्तदृशा भवन्ति । विशेषेण च तादृशपिड-
 कात्वचो रोमान्तिकाविषाधारभूताः संक्रमणसाधनानि इतरमसूरिकात्वगवत् ।

अथ रोमान्तिकायां प्रायोभाविनः फुस्फुसाक्रमणस्य लिङ्गानि वर्णयति—
 अथ चेदिति । तीव्रं हि रोमान्तिकाविषं यदि श्वासनलिकाः फुस्फुसौ च प्रस-
 र्पति, व्रणशोधेन षोडयतीति यावत्, तदा प्रवलानि श्वासादिलिङ्गानि । तानि च

तदा श्वासश्च कासश्च ज्वरवेगश्च वर्धते ।
 मोहस्तन्द्रावसादश्च प्रायश्च प्राणसंशयः ॥
 म्रियन्ते च ततो बाला विशेषेण सहस्रशः ।
 जीवन्त्युपक्रमात् केचित् सुचिरं दुर्बलीकृताः ॥
 गम्भीररक्तचिह्नानां रक्तपित्तस्य चेक्षणात् ।
 वृत्ते रक्तातिसारे वा रोमान्त्या दुर्लभं सुखम् ॥

दण्डकज्वरः ।*

अस्थिसन्धिरुजास्तोत्रा दण्डाहतिकृता इव ।
 प्रायः क्षिप्रोदयलयो वीमर्षः सर्वगात्रगः ।
 ज्वरश्च कण्ठरुग्युक्तः पुनरावर्तते गतः ।
 सञ्चारिणा सशोथेन सन्धिशूलेन लक्षितः ॥

श्वसनकसन्निपातसदृशानि भूम्नाः, केवलं रक्तनिष्ठोवनं स्वेदवाहल्यश्च न प्राप्यो भवतः । उपक्रमात् चिकित्सानैपुण्यात् ।

अथ रक्तपित्तोत्थणाममाध्यां रोमान्तिकामाह - गम्भीरेति । गम्भीराणि त्वचामधः संहतशोणितचिह्नप्रायाणि । रक्तपित्तस्य, ऊर्ध्वमधो वा प्रवृत्तस्येति शेषः । सुखमारोग्यं दुर्लभम् - इत्युक्त्या अमाश्रयतामतिकृच्छ्रमाश्रयतां वा ख्यापयति ।

अथ दण्डकाख्य ज्वरलिङ्गान्याह - अस्थिसन्धौति । दण्डाहतिर्दण्डाघात-
 स्तत्कर्ता इव रुजा अकस्मात् प्रादुर्भवन्ति । इदमेव दण्डकसंज्ञाकरणं वीजम् ।
 वीमर्षवद् वीमर्षः ईषदुन्नत-रक्ताभ-वृहत्कोठप्रायः, स च तृतीये चतुर्थे वा दिने
 क्षिप्रमुदेति, लीयते च क्षिप्रं स्वत एव, क्वचित् श्यामगात्रस्य नापि दृश्यते । पुनरा-
 वर्तते गतः, दिनैकं दिनद्वयं वा ज्वरयित्वा मुञ्चति, त्रिचतुरैश्च दिनैः पुनरावर्तते
 ज्वरः, क्वचित् पुनरपि किञ्चिद् वीमर्षमहितः । कण्ठरुजा-सन्धिशूल-शिरःशूलादीनि
 च प्रायेण ज्वरसहचराणि । प्रतिश्या प्रतिश्यायो नामादिस्त्रावः । चिरमिति अष्टा-

* अस्य आंग्लभाषा नाम - (Dengue) "डेंगु" इति ।

प्रतिश्याकासवान् प्रायेणाष्टाहेन प्रमुच्यते ।
 चिरं सन्धिरुजाः सन्ति स ज्ञेयो दण्डकज्वरः ॥
 प्रायोऽसौ जानपदिको वातश्लेष्मप्रकोपणः ।
 बालानां जरताञ्चातिदारुणः परिलक्ष्यते ॥

कर्णमूलिकज्वरः ।*

एकतः कर्णमूलेऽथानुपदञ्चान्यतः पुनः ।
 शोथः सरुग्ज्वरो यत्र स ज्ञेयः कर्णमूलिकः ।
 पञ्चषेस्तु दिनैस्तत्र रुजाशोफौ प्रणश्यतः ।
 स्याताञ्च कोषयोः प्रायो दशाहाच्च सुखम्भवेत् ॥
 स प्रायो जानपदिको वातश्लेष्मकृतो ज्वरः ।
 बालानामथ यूनाञ्च विशेषेण प्रवर्तते ॥

हेन । ज्वरनिर्मुक्तावपि स्थानात् स्थानान्तरं सञ्चरन्त्यः सन्धिरुजाश्चिराय बाधन्ते—
 इत्यभिसन्धिः । जानपदिको जनपदविशेषं व्याप्य युगपद् बहुषु प्रवर्त्तमानः ।
 जरतां वृद्धानाम् । अतिदारुणः क्वचित् प्राणान्तकरोऽपि । अन्यत् स्पष्टम् ।

अथ कर्णमूलिकज्वरमाह एकत इति । अनुपदं दिनैकेन दिनद्वयेन वा ।
 ननु कर्णमूलशोथः पाषाणगर्दभमञ्जया पूर्वाचार्यैरुक्त एव—यथा “वातश्लेष्म-
 समुद्भूतः श्लेथश्च हनुसन्धिजः । शिरो मन्दरुजः क्षिप्तो ज्ञेयः पाषाणगर्दभः”
 इति ? सत्यम् । परं तत्र प्रायेण एकत एव कर्णमूले शोथो, ज्वरश्च नास्ति ।
 इह तुभयतः शोथः सज्वरः, मुष्कादिशोथश्चानन्तरभावी प्राय इति स्फुटो विशेषः ।
 रुजाशोफौ प्रणश्यतः, कर्णमूलयोरिति शेषः । पञ्चषेः पञ्चभिः षड्भिर्वा दिनैः ।
 स्याताञ्चेति रुजाशोफौ पुनः कोषयोः प्रायः । कोषयोरिति सामान्याभिधानात्
 पुंसां मुष्कयोः, स्त्रीणां वीजकोषयोरिति बोध्यम् । स्त्रीणां वीजकोषौ च
 अभ्यन्तरत एव तलोदरे, तेन स्त्रीणां वंक्षणयोरुद्धं रुजाप्रादुर्भावः । दशाहाञ्चेति
 प्रायिकम् ।

* अस्य आंग्लभाषा नाम — (Mumps) “मम्पस” इति ।

अथ विषमज्वराः ।

“यः स्यादनियतात् कालाच्छीतोष्णाभ्यां तथैव च ।

वेगतश्चापि विषमः स ज्वरो विषमः स्मृतः ॥”

अथ विषमज्वराणां सामान्यलिङ्गान्याह भालुकितन्त्रवचनेन यः स्याद्-
इति । अनियतात् कालात् अनियतकालं व्याप्य तदारभ्य वा । शीतोष्णाभ्यां
शीतपूर्वं दाहं दाहपूर्वं शीतं वा कृत्वा । वेगतो विषमः कदाचित्तोत्रेण
‘कदाचिन्मन्देन वा सन्तापादिना उपलक्षितः । इदञ्च कालादिवैषम्यं विषम-
ज्वरसंज्ञाया वीजम् । वागभटोऽप्याह—“विषमो विषमारम्भ-क्रिया-कालो-
ऽनुषङ्गवान्” इति (अष्टाङ्ग हृ० नि० २ अ०) । अस्य ह्ययमर्थः । आरम्भश्च
क्रिया च कालश्च आरम्भक्रियाकालाः, ते विषमा यत्र स तादृशोऽनुषङ्गवान्
अनुवन्धी ज्वरो विषमज्वर इति । तत्रारम्भो नाम ज्वरप्रवृत्तिः, तद्वैषम्यं
दाहशीतोष्णाभ्यां शीतदाहाभ्यां वा, कदाचित्त्विनैव उभाभ्याम् । क्रिया ज्वर-
सन्तापादि, तद्वैषम्यं कदाचित्तोत्रत्वेन कदाचिन्मन्दत्वेन । कालो द्विविधः,
आक्रमणकालो भोगकालश्चेति । तत्राद्यस्य वैषम्यं यथा नियतेऽपि तृतीयादि-
दिने त्वरया चिरादा ज्वरागमः । भोगकालस्य वैषम्यमल्पाधिककालं ज्वर-
भोगेन । केचित्—एतानि हि प्रायिकलिङ्गानि न लक्षणम्, तत् सुक्तानु-
वन्धित्वं विषमत्वमित्याहुः । ननु तर्हि कथं सन्ततज्वरस्य विषमत्वं, श्रूयते हि
—“सप्ताहं वा दशाहं वा द्वादशाहमथापि वा । सन्तत्या योऽविसर्गी स्यात्
सन्ततः संनिगद्यते—इति । अतएव हि खरनादेनोक्तं—“चत्वारः सन्ततं
हित्वा त्रयास्ते विषमज्वराः”—इति चेत्, उच्यते । तत्रापि उत्तरकाले सुक्तानु-
वन्धित्वदर्शनादस्ति विषमत्वम् । उक्तञ्च—“विसर्गं द्वादशे कृत्वा दिवसेऽथक्त्वा-
लक्षणः । दुर्लभोपगमः कालं दीर्घमप्यनुवर्तते ।” इति (च० चि० ३५०) तेन
सन्ततज्वरस्य विषमज्वरस्वरूपयोग्यतया विषमत्वं सुमाधम् । खरनादसु
सुस्पष्टलिङ्गभेदप्रदर्शनाय चिकित्साभेदप्रदर्शनाय च सन्ततज्वरं विषमज्वरेभ्यो
भिन्नमाहेति समाधिः ।

अथवा सुक्तानुवन्धित्वं विषमत्वमिति लक्षणमेव चिन्त्यम्, विषमज्वरेषु
सर्वथाज्वरमोक्षस्य अदर्शनात् । दृश्यमानेऽपि हि ज्वरमोक्षे तत्र ज्वरस्य चिराय
धातुषु प्रच्छन्नतयाऽवस्थानात् । तदुक्तं सुश्रुते—“स चापि विषमो देहं न कदा-
चिद् विमुञ्चति । ग्लानिगौरवकार्ष्यभ्यः स यस्मान्न प्रमुच्यते । वेगे तु समति-

आगन्तुरनुबन्धश्च प्रायशो विषमज्वरे ।

इति प्राञ्चः, स चासौ तु रक्तजा जन्तवोऽणवः ।

क्रान्ते गतोऽयमिति लक्ष्यते । धात्वन्तरस्थो लीनत्वान्न सौक्ष्मादुपलभ्यते ।” इति (सु० उत्तर० ३८ अ०) । वयन्तु वाग्भटोक्तं —“विषमो विषमारम्भक्रियाकालोऽनुपङ्गवान्” इति सर्व्वाङ्गसुन्दरं लक्षणमेव साधोयो ब्रूमः, सर्व्वलक्ष्यसमन्वयात् ।

नव्यास्तु कारणतादवस्थादेव सन्ततज्वरस्य विषमत्वं मन्यरेन् । तथाहि योऽसौ ज्वरकरो जीवाणुः शोणिते संक्रान्तस्तीत्यकादीन् ज्वरानुत्पादयति, स एव नियमेन सन्ततज्वरिणोऽपि शोणिते दृश्यत इति सममुभयोः कारणं, प्रायस्तुल्यरूपस्यैषां चिकित्साविधिरिति तेषां परोक्षामूलः सिद्धान्तः ।

अथ विषमज्वराणां मुख्यं निदानमाह प्राचां वचनं द्वारोक्तं आगन्तुरिति । अनुवध्नातीत्यनुबन्धः सहावस्थायो हेतुः । आगन्तुः साक्षाद् रोगकारिकाश्चानिमित्तभूतः । तेन विषमज्वरेषु धातुवैषम्यं नाद्यो हेतुः, तत् परस्तादुद्भवतीत्यभिप्रेयते । प्रायश इत्युक्त्या कचिद् धातुवैषम्यकृतोऽपि विषमज्वरो भवत्येवेति सूच्यते । वक्ष्यति चाग्रे —“दोषोऽत्योऽहितसम्भूतो ज्वरोत्सृष्टस्य वा पुनः । धातुमन्यतमं प्राप्य करोति विषमज्वरम्” इति । “इति प्राञ्चः”— इत्युक्त्या अस्य सिद्धान्तस्य प्राचीनत्वं स्मर्यते ।

अमुच्चागन्तुमनुबन्धं व्याचष्टे नयमतानुमारेण — स चासौ — इति । स चासौ पूर्व्वोक्तोऽनुबन्धो हेतुः — रक्तजा रक्तयोनयः अणवः सूक्ष्मा अदृश्याः केवलचक्षुषा अनिरीक्ष्याः (अणुवीक्षणयन्त्रादिसहायेन चक्षुषा तु दृश्याः) जन्तवः किमिविशेषाः । सोऽयं नशानां परोक्षमूलो निर्णयः । (ते च जन्तवः परिशिष्टे चित्रैः प्रदर्शनीयाः ।)

ननु प्राञ्चस्तु भूताभिषङ्गमेव आगन्तुहेतुमाहुः, तदुक्तं “केचिद् भूताभिषङ्गोऽनुवर्तते विषमज्वरम्” इति चेत्, सत्यम् । परं सुश्रुते श्रूयते — “परो हेतुः स्वभावो वा विषमे कैश्चिदोरितः । आगन्तुरनुबन्धो हि प्रायशो विषमज्वरे ।” इति । तेन हेतुनिर्णयपक्षे प्राचामपि संशयोऽभूदिति प्रतीमः, एवञ्च कैश्चिदिति निर्देशेन अप्रतिषिद्धं हि परमतमनुमतं भवतीति न्यायात् प्राचामनुमतमेव भूतेतरागन्तुहेतुकत्वमिति शक्यमंशयं वक्तुम् । अथ चेत् तद्विशेषनिर्णयो नश्येः सप्रमाणमिदानीमुपन्यस्यते, स कथं न गृह्यताम् ? “केषादाद्यास्त्वदृश्यास्ते” — इति केषाञ्चित् सूक्ष्मकिमीणां परिचयश्च प्राचीनैरुक्त एवान्यत्वेत्यादि जीवाणुकारणवादप्रसङ्गे पूर्वमवोचाम । अत्रापि सैव दिक् । अथवा भूताभिषङ्गो नाम भूतानां सूक्ष्मप्राणिनां जीवाणूनामभिषङ्ग इति व्याचचीरन् नव्याः ।

ते वृत्ततामा विविधाः सन्ततादिषु पञ्चसु ।

दंशादिदंशसंक्रान्ता इति नव्यपरीक्षितम् ॥

“दोषोऽल्पोऽहितसम्भूतो ज्वरोत्सृष्टस्य वा पुनः

धातुमन्यतमं प्राप्य करोति विषमज्वरम् ॥”

अथैषां ज्वरकरजीवाणूनां विशिष्टपरिचयमाह नव्यपरीक्षानुसारेण दंशादौति ।
ते जीवाणवः सन्ततादिषु पञ्चसु ज्वरेषु विविधाः प्रायस्तुल्याकृतयोऽपि भिन्न-
जातयः । वृत्ताः मण्डलप्रायाः पादादिरहिताः, ताम्रास्ताम्राभाश्च । दंशो नाम
मशकविशेषः, आदिपदेन मत्कुणादीनामपि ग्रहणम् । तेषां दंशादीनां दंशैः
संक्रान्ताः दृष्टस्य रोगिणः शोणितात् स्वस्थस्य शोणिते सञ्चारिताः । अयमभि-
सन्धिः । विषमज्वरकरा हि जीवाणवः शोणितभुजां दंशादीनां शरीरे तद्दृष्ट-
रोगिशरीरात् प्रविष्टा बहुधा प्रवर्धन्ते वंशविस्तारिणः । ततश्च तथाजीवाणु-
जुष्टाणां दंशादीनां दंशात् स्वस्थशरीरं प्रविशन्ति दंशकाले । प्रविष्टाश्च शोणित-
शोणकणिकासु लब्धाश्रयास्तैव स्वदेहप्रविभागेन बहुगुणीभूताः—पुनः पुनर्नव-
नवंशोणकणिका आक्रामन्तः समग्रमपि शोणितं शीघ्रं व्याप्नुवन्ति । ततश्च
हेतोः पुनः पुनर्ज्वरागमश्चिरानुबन्धश्च ज्वरस्येति नव्यपरीक्षकाणां सिद्धान्तः ।

अथ दोषनिमित्तं विषमज्वरमाह सौश्रुतवचनेन—दोषोऽल्प इति ।
अथवा अहितसम्भूतो मिथ्याहारविहारादिकुपितः अल्पः पूर्वार्वाविष्टो दोषो
वातादिः ज्वरोत्सृष्टस्य विमुक्तज्वरस्य पुरुषस्य विषमज्वरं करोति । किं कृत्वा ?
अन्यतमं धातुं रसरक्तादिं प्राप्य विशेषेण दूषयित्वा । अयं फलितार्थः—द्विविधो
हि विषमज्वरः, आगन्तुः निजश्च । तत्राद्यो बाहुल्येनैदानीं दृश्यते, द्वितीयस्तु
क्वचिदेव । पूर्वोक्तलक्षणसामान्यात् धात्वाश्रयसामान्याच्च उभयोरपि विषम-
ज्वरसंज्ञा ।

साम्यदायिकासु ज्वरोत्सृष्टस्य वा इत्यत्र ‘वा’ इति पदेन ज्वरोत्सृष्टस्य
अज्वरोत्सृष्टस्य चेति व्याचक्षते । तेन ज्वरोत्सृष्टस्य प्रायः, अज्वरोत्सृष्टस्य तु
क्वचिदित्यर्थस्तैराकण्यते । तत्र सम्यक्, इदानीं लोके वैपरीत्यदर्शनात् । दृष्टानु-
सारिणो हि खलु नैदानिका भवितुमर्हन्ति, न केवलमन्यपरम्परया गतानु-
गतिका इति । अथवा, पुरा ज्वरोत्सृष्टस्यैव दोषकृतो विषमज्वरः प्रायिको
ऽभूद्विदानीन्तु आगन्तुहेतुक आरम्भादिषमश्च भून्वेति कालपरिणामकृतं

“अधिगते यथा भूमिं बीजं काले प्ररोहति ।

अधिगते तथा धातून् दोषः काले च कुप्यति ।”

वैपरीत्यमस्तु । तथापि साम्प्रतं दृष्टानुसारि व्याख्यानमेव श्रेयः । न च वाच्यम्, “आरम्भाद्विषमो यस्य यस्य वा दैर्घ्यरात्रिकः । क्षीणस्य चातिरुक्तस्य गम्भीरो यस्य हन्ति तम्”—इत्युक्तेः आरम्भाद्विषमस्य ज्वरस्य असाध्यत्वमापद्येत इति । इदानीं आरम्भाद्विषमस्यापि ज्वरस्य प्रायः साध्यतादर्शनात् । जनपदोद्धुंसिरूपेण षष्टिवर्षेभ्यः पूर्वं प्रादुर्भूतस्य तु तस्यैव प्रायेणाऽसाध्यता वभूवेति पुनरप्यपि श्रूयते । एवञ्च कालान्तरपरिणामकृतोऽयं व्यतिक्रमः स्वीकार्यः ।

अथ विषमज्वराणां गतागतहेतुं स्पष्टतरं वर्णयति चरकीयवचनेन—अधिगते इति । यथा बीजं भूमिमधिगते भूमौ प्रसृतं तिष्ठति, काले च प्ररोहति अङ्गुरीभवति, तथा दोषः दूषयति रसरक्तादिधातूनि च व्युत्पत्त्या शरीर-प्रदूषणो वातादिः, जीवाणुविषविशेषो वा धातून् रसादीनधिगते आश्रित्य लीन-स्तिष्ठति । काले द्वितीय तृतीयादिदिने च कुप्यति उत्खणीभवति, प्रवृद्धः सर्व्वदेहं ज्वरयति । सोऽयं विषमज्वराणां कालविशेषाश्रित्य हेतुरुक्तो बीजाङ्गुर-दृष्टान्तेन । संगच्छते चैव दृष्टान्तो जीवाणुकारणवादेन ।

तत्रेदमवधेयम् । दृश्यन्ते हि विषमज्वरिणां रक्तकणिकासु प्रत्यहं वर्द्धमाना जीवाणवो ज्वरे ज्वरे पृथग्विधाः । स्वभावतश्च तेषां दोषाच्चिदष्टाभिर्यामैरन्येषां षोडशभिर्यामैरपरिषां च चतुर्विंशतियामैः काटिशः सन्तनिविस्तारः, तेन चान्ये-द्युष्कतृतीयक-चातुर्थकज्वराणां यथाक्रमं काले काले सम्भवः । जीवाणूनां सन्तनिविस्तारकालश्च प्रायेण ज्वरागमकालः । अत्र चान्योऽपि प्राचां दृष्टान्तो यथा सुश्रुते—

“यथा वेगागमे विलां क्वादयित्वा महोदधेः ।

वेगहानौ तदेवाभस्तत्रैवान्तर्निर्लीयते ।

दोषवेगोदये तद्वदुदीर्य्येत ज्वरोऽस्य वा ।”—इत्यादि ।

अत्र दोषवेगोदयश्च प्रायेण विशिष्टजीवाणुवंशवृद्धिस्त एव इत्यवोचाम ।

अथ विषमज्वरजातयः ।

सन्ततः सततान्येद्युस्तृतीयकचतुर्थकाः ।

• यश्च वातवलासाख्यः क्षयिणाञ्च प्रलेपकः ।

दर्शादिष्वपरो दृष्टो यश्च श्लेष्पदिको ज्वरः ।

यश्चौपद्रविको दृष्टः प्रायशा जीर्णरोगिणाम् ।

धातुस्थाः सर्व एवेते विज्ञेया विषमज्वराः ।

• दुश्चिकित्स्या विशेषेण सर्वदोषप्रकोपजाः ॥

अथ सन्तत ज्वरः ।*

“सप्ताहं वा दशाहं वा द्वादशाहमथापि वा ।

मन्तल्या योऽविमर्गो स्यात् सन्ततः स निगद्यते ।”

अथ विषमज्वरभेदानाह—सन्तत इति । सन्ततादयः पञ्च प्रसिद्धाः सजातीयश्च । कालज्वरश्च किञ्चिद्भिन्नाऽपि सततकभेद एव प्रीहोदरवानिति वक्ष्यते । वातवलासाख्यो विशिष्टलक्षणको ज्वरस्तु भिन्नजातीयः । प्रलेपकस्तु राजयक्ष्म-विद्रव्यादिषु क्षतक्षीणि च दृश्यते अनुबन्धरूपः, तेन क्षयिणामित्यप-लक्षणं बोध्यम् । श्लेष्पदिको नाम दर्शपूर्णमास्यादिभावो शीतोष्णोपलक्षितो विषमज्वर एव लक्षणसामान्यात् । औपद्रविको ज्वरश्च मुख्यरोगारम्भकदाय-प्रकोपजन्यविकागन्तरूपो जीर्णरोगिणां ग्रहण्यदिवतां दृष्टः । त एते नवधा संख्याताः विषमज्वरा आविष्कृततमा इहोक्ताः । सर्वे च ते धातुस्थाः वक्ष्य-माणरौल्या धातुविशेषाश्च यि णः । सर्वदोषप्रकोपजाः, —प्रायेण आगन्तुहेतुकत्वेऽपि सर्वत्र काले दोषत्रयप्रकोपसामान्यदर्शनात् सान्निपातिकाः । अतएव विशेषेण दुश्चिकित्स्याः चिरानुबन्धित्वात् । उक्तञ्च—“म चापि विषमो देहं न कदाचिद्विमुञ्चति । ग्लानिगौरवकार्श्येभ्यः स यस्मान्न प्रमुच्यते ।”—इत्यादि (सु० उत्तर० ३८ अ०) ।

सन्ततज्वरमाह—सप्ताहमित्यादि प्राचीनवचनेन । द्वितीया चात्यन्त

.* सन्ततज्वरश्च—“मेलेरियल रेमिटण्ट फीवर”—(Malarial Remittent Fever)—इति पाश्चात्याः । “पानोभरा”, “मोतोभरा”, “मन्थरज्वरः”—इति तु केचिन्मरुदेशीयाः । ननु मन्थरज्वरः पृथगेव सन्ततात्मन्तथः, सूक्ष्म-मौक्तिकाभपिडकदर्शनादिति चेत्, न । तादृशपिडकानां श्वसनक-तृतीय-कादिष्वपि बहुधा दर्शनाददर्शनाच्च सन्ततज्वरेऽपि बहुश इति ।

सान्निपातिकवैचित्र्याल्लिङ्गैर्युक्तश्च दारुणैः ।

स शीघ्रं शीघ्रकारित्वात् प्रशमं याति हन्ति वा ॥

“विसर्गं द्वादशे कृत्वा दिवसेऽव्यक्तलक्षणाः ।

दुर्लभोपशमः कालं दीघमप्यनुवर्तते ॥”

अथ सततकज्वरः ।*

अहोरात्रे सततको द्वौ कालावनुवर्तते ।

स कृच्छ्रसाध्यो, जीर्णस्तु स कालज्वर उच्यते ।

संयोगे । समाहादिकालं व्याप्य सन्त्या अनुवर्त्येन अविसर्गी अविच्छेदी । ननु सन्त्येत्यनेनैव गतार्थत्वात् कथं पुनरुक्तं - अविसर्गीति ? सत्यम्, विशेषाभिधानार्थं पुनरुक्तम् । विशेषश्च यथा — न केवलमनुवर्त्यो किन्तु दारुणसन्तापाद्युपलक्षितोऽयं घोररूपः सर्वधातुमलावगाही ज्वरः कदाचित् समाहृत्यमपि तिष्ठतीति । उक्तञ्च चरके — “यथा धातूस्तथा मूत्रं पुरोषं चानिलादयः । अनुवर्धन्ति युगवदवश्यं सन्तते ज्वरे ।” इति (च० चि० ३ अ०) । नन्वविसर्गित्वेऽपि कथं विषमत्वमिति चेद् — अस्योत्तरं विषमज्वरलक्षणव्याख्यानप्रसङ्गे सम्यक् प्रतिपादितम् । किञ्च कदाचिदादौ अन्येद्युष्करूपेण तृतीयकरूपेण वा प्रवृत्तस्य ज्वरस्य सपदि सन्ततरूपेण पर्यवसानाच्च स्पष्टं सन्ततादीनामेकजातीयत्वम् ।

स च सन्ततज्वर सान्निपातिकवैचित्र्याद् हेतोः दारुणैः सान्निपातिकैर्लिङ्गैः मोहप्रलापादिभिरत्याधिकमात्रैर्युक्तः सन् शीघ्रं समाहादिषु कालेषु शाम्यति मारयति वा । उक्तञ्च — “स शुद्धा वाप्यशुद्धा वा रसादीनामशेषतः । समाहादिषु कालेषु प्रशमं याति हन्ति वा” इति (च० चि० ३ अ०) । विषमत्वञ्चास्यादावस्फुटमपि काले यथा स्फुटीभवति तदाह चरकोयवचनेन — विसर्गमिति । अव्यक्तलक्षणः, “स चापि विषमो देहं न कदाचिद्विमुञ्चति” — इत्यादि पूर्वोक्तदिशा निगूढलिङ्गः । अन्यत् स्पष्टम् ।

सततकज्वरमाह — अहोरात्र इति । द्वौ कालावनुवर्तते इति कालद्वयान्तः क्वचित् सर्वथा मोक्षो भवति, न वा भवति, सन्तापवृद्धिस्तु अहोरात्रे हिर्भवत्येव ।

* सततकज्वरः — “डबल कोटोडियन् फीवर” — (Double Quotidian Fever) — इति आंग्लवैद्याः ।

सततकभेदः कालज्वरः ।†

यदाऽसौ धातुसंलीनः काले काले पुनर्भवन् ।
अग्नौ मन्दे बले हीने क्षीयमाणस्य देहिनः ।
सपाण्डुशोथवैवर्ण्यः प्लीहोदरयुतो भवेत् ।
दुश्चिकित्स्यतमो घोरस्तदा कालज्वराभिधः ॥
उपद्रवौ विशेषेण तत्रातीसरणं क्वचित् ।
घ्राणाद्वा दन्तवेष्टाद् वा क्वचिद् रक्तस्रुतिर्मुहुः ॥

सततकभेदमेव सुदारुणं कालज्वराख्यमाह—यदेति । धातुसंलीनः धातुषु सम्यक् लीनः, अतएवास्य दुश्चिकित्स्यता । पाण्डुता पाण्डुवर्णच्छ्रुतिः, शोणित-शोणकणिकानां संक्षयात् । शोथः करपादमुखेषु विशेषेण, क्वचिद् उदरादावपि । वैवर्ण्यम् श्यामाभवर्णविशेषः । तच्च कालज्वरस्य विशिष्टलक्षणं मन्यन्ते प्रेक्षावन्तः । प्लीहोदरम्—प्रायः सर्वोदरवापिनौ प्लीहाभिवृद्धिः । तल्लक्षणञ्च सुश्रुते यथा—“वामे च पार्श्वे परिवृद्धिमेति विशेषतः सूदति चातुरोऽत्र । मन्दज्वराग्निः कफपित्तलिङ्गैरुपद्रुतः क्षीणबलोऽतिपाण्डुः ॥”—इति (सु० नि० ८ अ०) । दुश्चिकित्स्यतमो घोर इति सुनिपुणचिकित्साविरहे नियतप्राण-हरत्वात् । प्रायिकमुपद्रवद्वयमाह—उपद्रवाविति । यद्यपि नोभयोरुपद्रवयोः सर्वत्र युगपत् सम्भवः, तथापि तयोरेव प्राधान्याद् द्विवचनेन निर्देशः ।

† कालज्वरः—“काला आजर” इति कामरूपीयाः ।—Kala-Azar or Leishmaniasis—इति पाश्चात्याः । एष च विलक्षणरूपैः प्लीहाश्रयिभिर्जीवाणु विशेषैरुत्पाद्यते—इति तेषां परोक्षासिद्धं मतम् । यन्ताकृष्टप्लीहशोणिते तद्दर्शनात् । “मेलेरिया”करजीवाणूनामेव परिणामविशेषास्ते, न पृथक् तेभ्य इति तु केचित् ।

अन्येद्युष्क-तृतीयक-चतुर्थकाः ।†

“अन्येद्युष्कस्त्वहोरात्र एककालं प्रवर्तते ।

तृतीयकस्तृतीयेऽङ्गि चतुर्थेऽङ्गि चतुर्थकः ॥”

गम्भीरधात्वाश्रयिता त्रयाणाञ्चोत्तरोत्तरम् ।

मृदुर्वा दारुणो वाऽथ द्विधा दृश्यस्तृतीयकः ॥

अथ क्रमप्राप्तानन्येद्युष्क-तृतीयक-चतुर्थकज्वरानाह प्राचीनवचनेन—
अन्येद्युष्क इति । एककालम् एकवारं, नतु तुल्ये काले । एकस्मिन् दिने
यस्मिन् काले भवति ज्वरः, अन्यस्मिन् ततः किञ्चित्कालानन्तरं किञ्चित्पूर्वं
वाऽयातोति नियमस्य प्रायो दर्शनात् । तृतीयकमाह—तृतीयक इति । यस्मिन्
दिने ज्वरो भवति तत् प्रथमं, ततो गणनं या दिनमेकं मध्ये परित्यज्य तृतीये
दिने, तृतीयको ज्वरः प्रवर्तते । एवं मध्ये दिनद्वयं विश्राम्य चतुर्थे
दिने यः प्रवर्तते स चतुर्थकश्चातुर्थको वा । सर्वेषाञ्चैषामादौ रसरक्ता-
श्रयिणामपि उत्तरोत्तरगम्भीरा धात्ववगाहिता स्मर्त्तव्येत्याह गम्भीरेति ।
उक्तञ्च सुश्रुतं—“सन्ततं रसरक्तस्थः सोऽन्येद्युः पिशिताश्रितः । मेदोगतस्तृती-
येऽङ्गि अस्थिमज्जगतः पुनः । कुर्याच्चातुर्थकं घोरमन्तकं रोगसङ्कर”मिति
(सु० उ० ३८ अ०) । अत्र सन्ततपदं सततकज्वरोपलक्षणम् । धात्वा-
श्रयिनियमश्च प्रायिकगत्या व्याख्येयः । तथाहि—सुश्रुते अन्येद्युष्कस्य
मांसाश्रयित्वमुक्तं, चरके तु “अन्येद्युष्कं ज्वरं कुर्यादपि संश्रित्य शोणितम्”—
इति रक्ताश्रयित्वम् (अपिशब्देन वा मांसस्यापि ग्रहणमस्तु) । एवं तत्रैव
“मांसस्रोतांस्यनुगतो जनयेत् तृतीयकम् । संश्रितो मेदसो मांसं दोषश्चापि
चतुर्थकम् ।”—इत्यपि मतभेदः । (च० चि० ३ अ०) । परम् आदौ रसरक्ताश्रयिणो
दोषाः क्रमेण उत्तरोत्तरं मांसमेदोऽस्थिमज्जशुक्रान्तधात्वभिदूषणं कुर्वन्तीति चरक-
सुश्रुताभ्यां भिन्नावस्थाविशेषाः वर्णिता इति सुकरः समाधिः । वस्तुतोऽपि
अवस्थाभेदेनैव हि विषमाणामन्येषां च ज्वराणां रसस्थरक्तस्थादि लिङ्गानि
सम्भवन्ति । नतु परमार्थतः पृथगेव रसस्थ-रक्तस्थादयो ज्वराः ।

† अन्येद्युष्कः—“क्वाटीडियान् फीवर” (Quotidian Fever) इति,
तृतीयकः—“टर्शियान् फीवर” (Tertian Fever) इति, चतुर्थकः—“क्वार्टान्
फीवर” (Quartan Fever) इति पाश्चात्याः ।

कफपित्तात्तिकग्राही पृष्ठाद् वातकफात्मकः ।

वातपित्ताच्छिरोग्राही दोषभेदाच्च स विधां ॥

चातुर्थकस्तु विरलस्तथा तस्य विपर्ययः ।

तौ कृच्छसाध्यौ विषमौ रोगसङ्करदौ ज्वरौ ॥

अथ साध्यताभेदेन तृतीयकज्वरस्य चिकित्सोपयोगिभेदद्वयमाह स्वानुभवेन—मृदुर्वेति । मृदुः स्वल्पलिङ्गः सुखसाध्यश्च, चरकोक्तदिशा मांसान्तधात्वाश्रयणात् । स हि स्वल्पेन कालेन स्वल्पबलेन भेषजेन चोपशम्यति । दारुणः मूर्च्छाप्रलापादिदारुणलक्षणयुतः कृच्छसाध्यश्च—सुश्रुतोक्तदिशा भेदः पर्यन्तधात्वाश्रयणात् । स चारम्भ एव महाबलैर्भेषजादिभिरुपक्रान्तश्चेत् प्रशम्यति, अन्यथा निहन्त्येवाऽतुरं सन्ततरूपेण परिणम्य ।

अथ तृतीयकस्य चिकित्साविधि प्रभेददर्शनाय दोषोत्पत्त्यानुसारि भेदद्वयमाह—कफपित्तादिति । त्रिकं नाम श्रोण्यस्थोः पृष्ठवंशेन सन्निस्थानं, तद् गृह्णाति रुजतीति त्रिकग्राही । पृष्ठादिति पृष्ठं गृह्णोत्वा प्रवर्त्तमानः । त्वक्लोपे पञ्चमी । शिरोग्राही शिरोरुजाकरो विशेषेण, सामान्यशिरोरुजायास्तु प्रायः सर्वत्र विषमज्वरेषु दर्शनात् । ननु विषमज्वराणां सन्निपातिकत्वेऽपि कथं दोषद्वयेन निर्देशः इति चेत् । दोषद्वयस्य उत्पत्त्यवप्रदर्शनाय विशेषेणाभिधानम् । तदुक्तं “प्रायशः सन्निपातेन दृष्टः पञ्चविधो ज्वरः । सन्निपाते तु यो भूयान् स दोषः परिकीर्त्तितः ।” इति (च० चि० ३ अ०) । किञ्च त्रिकं वातस्थानं, तस्य कथं कफपित्ताभ्यां ग्रहणमित्याद्यपि न शङ्कनीयम् । त्रिकस्थो हि वायुर्यदा कफपित्ताभ्यां विगुणीक्रियते, तदैव तेन त्रिकग्रहणात् । एवं शिरःस्थः स्वाभाविकः श्लेष्मा यदा वातपित्ताभ्यां शोथमाणः सज्जति ललाटकोटरादिषु, तदैव विशेषेण शिरोग्रहणमिति दिक् । उक्तं च—“कुपितानां दोषाणां शरीरे परिधावतीम् । यत्र सङ्गः स्ववैगुण्याद् व्याधिस्ततोपजायते ।”—इति । अनया च दिशा चिकित्साक्रमोऽपि सुगमः । यथात्रिकग्रहणे विरेचनादिना दोषनिर्हरणम्, पृष्ठग्रहणे वातकफविलायनाय स्वेदादिप्रयोगः, शिरोग्रहणे शिरोविरेचनादिप्रयोगः—इत्यादि ।

चातुर्थकं ज्वरमाह—चातुर्थकस्त्विति । दिनद्वयं विश्राम्य यः पुनरिति स चातुर्थक इत्युक्तम् । स च विरलः, न प्रायोदृष्टः । तद्विपर्ययश्च—“मध्येऽहनि ज्वरयति आदावन्तेव सुञ्चति—” इत्येवंरूपः तथा, विरल एव । तौ च विषमौ

अथ विषमज्वरसामान्यलिङ्गानि ।

प्रायेण स्युस्त्रयो वेगा अन्येद्युष्कादिके ज्वरे ।

तत्राद्यः शीतकम्पाभ्यां त्वचि श्लेष्मानिलोच्छ्रयात् ।

द्वितीये तु तृषा दाहः सम्भ्रमो वमथुस्तथा ।

विड्भेदो वा क्वचित्—तानि पित्तलिङ्गानि वै विदुः ॥

ज्वरे विमुच्यमाने तु भृशं स्वेदः प्रवर्तते ।

निद्रा तन्द्राऽवसादश्च—सोऽयं वेगस्तृतीयकः ॥

ज्वरी रोगसङ्करदौ शीघ्रमेव पाण्डुतीसारशोथकामलादिरोगान्तरैः सङ्कीर्यन्ते, ततश्च कृच्छ्रासाध्यौ कष्टसाध्यौ ।

स चायं चातुर्थका ज्वरो बहुधा प्रवर्तते दोषकोपभेदादिति तद्विस्तरो भगवता हारोतेनोक्तः । यथा—“चातुर्थको नाम गदो दारुणो विषमज्वरः । शोषणः सर्वधातूनां बलवर्णाग्निनाशनः ॥ त्रिदोषजो विकारः स्यादस्थिमज्जगतोऽनिलः । कुपितं पित्तमेवं तु कफश्चैवं स्वकालतः ॥ शीतदाहकरस्त्रीवस्त्रिकालं चानुवर्तते । स सन्निपातसम्भूतो विषमो विषमज्वरः ॥ ऊर्ध्वं कायस्य गृह्णाति यः पूर्वं सोऽनिलात्मकः । पूर्वगृह्णात्यधःकायं श्लेष्मपूर्वज्वरश्च सः” ॥ इति । रक्षितोद्भूते नागभर्तृतन्त्रे चेदमधिकं श्रूयते—“मध्यकायं तु गृह्णाति यः पूर्वं स तु पित्तजः”—इति । वस्तुतस्तु सर्वमेतद् दिग्दर्शनपरं मन्तव्यं, चातुर्थकज्वरस्य बहुधा वैचित्र्यदर्शनात् ।

यत्तु केचित्तृतीयकादिज्वराणामपि विपर्ययानाहुस्तच्चिन्त्यम्, विचाराऽसहजत्वात् । तृतीयकान्येद्युष्कसततकानां विपर्यया हि कामं विकल्पिता अपि तृतीयकादिसंज्ञा नातिवर्तन्ते—तर्हि किमनेन वृथाविस्तरकल्पनेन ।

अथ अन्येद्युष्कादीनां केषाञ्चिद्विषमज्वराणां सामान्यलिङ्गानि स्नानुभवेन वेगत्रये विभज्य वर्णयति शिष्यबुद्धिवैशद्याय—प्रायेणेति । प्रायेण भूम्ना नतु सर्वत्र, अन्यथापि दर्शनात् । अन्येद्युष्कादिके, अन्येद्युष्क-तृतीयक-चातुर्थकादिषु । तेष्वेव वेगत्रयस्य भूम्ना दर्शनात्तन्त्रेण निर्देशः । वस्तुतस्तु नवीनावस्थायां प्रायः सर्वेष्वपि विषमज्वरेषु त्रयो वेगाः सम्भवन्ति, अन्यत्र सन्ततज्वरात् । सन्ततेऽपि दृश्यन्त एव ते क्वचिदादौ । तत्र—आद्यः आद्यवेगः त्वचि गात्रचर्मणि श्लेष्मानिलोच्छ्रयात् कफवातयोक्तकटप्रकोपात् शीतकम्पाभ्यां प्रवर्तते—इति प्रथमवेगस्य साधारणं रूपम् । यत्र तु वायोः केवलस्य सङ्गेष्वणो वा सार्वत्रिकप्रकोपः, तदा प्रथमवेगे शिरोहृद्गात्ररुगादौ सामान्यवातज्वरलिङ्गानि

सर्वे च विषमाः प्रायः पुनरावर्त्तिनो गताः ।

अष्टाहात् पक्षतो वापि क्वचित् कालान्तरेण वा ॥

यत्कृत्प्रीहाभिद्विष्य ज्वरे स्याद् जीर्णतां गते ।

बलाग्निहानिर्दन्यञ्च पाण्डिता शोथ एव च ॥

वातश्लेष्मज्वरलिङ्गानि वा प्रादुर्भवन्तीति विशेषः । सोऽयं प्रथमवेगो होरामात्रं होरादयं वा प्रायस्तिष्ठतीति स्मर्त्तव्यम् । द्वितीय इति । द्वितीये द्वितीयवेगे तु तृषादाहादिसम्भवः । उक्तञ्च—“त्वक्स्थौ श्लेष्मानिलौ शीतमादौ जनयतो ज्वरे । तयोः प्रशान्तयोः पित्तमन्ते दाहं करोति च”—इति । सन्ध्रमो मनःशरीरयोरस्थिरत्वम्, क्वचिद् भ्रमप्रलापौ च । वमथुर्वमिः, स च द्वितीयवेगस्य समाप्तौ प्राय इति तस्य चरमो निर्देशः । विडुभेदः अतीसारः, स च क्वचिदेव । तान्येतानि पित्तलिङ्गानि विदुर्जानन्ति । विशेषतः पित्तप्रकोपे तु पित्तज्वरलिङ्गानि सर्वाण्यपि सम्भवन्ति । सोऽयं द्वितीयो वेगो याममात्रं सार्धयामं वा तिष्ठति प्रायः । ज्वरे विमुच्यमाने इति तृतीयवेगारम्भः । तदा भृशमतिमात्रं खेदः, खेदस्नातत्वमिव दृश्यते रोगिणः । सोऽयं वेगो यामार्द्धं यामं वा तिष्ठतीति स्मर्त्तव्यम् ।

ननु दाहपूर्वोऽपि विषमज्वरः सम्भवति, स कथं नोक्त इति चेत्, सत्यम् । दाहपूर्वो ज्वरो विरल एवेति मूले नाभिहितः । प्रादुर्भूतश्चासौ कष्टसाध्यतमो भवति । उक्तञ्च—“ह्रस्वेतो दाहशोतादी ज्वरो संसर्गजो मत्तौ । दाहपूर्वस्तयोः कष्टः कृच्छ्रसाध्यतमश्च सः”—इति ।

वाग्भटस्त्वाह—“धातून् प्रक्षोभयन् दोषो मोक्षकाले विलीयते । ततो नरः श्वसन् खिद्यन् कूजन् वमति चेष्टते । वेपते प्रलपत्युष्णैः शीतैश्चाङ्गेर्हतप्रभः । विसंज्ञो ज्वरवेगार्त्तः सक्रोध इव वीक्ष्यते । सदोषशब्दं च शक्तद्रवमृजति वेगवत् ।—” इति (अष्टाङ्गहृ० नि० २३०) । सोऽयं तृतीयवेगस्य लक्षणविस्तरः । तत्र च वेपते इत्यस्य दीर्घत्वहेतोरीषत् कम्पोऽङ्गानां वमनादि श्रमेण वा इत्यर्थः, शीताङ्गता च खेदकता । विसंज्ञता वेगवानतीसारश्च क्वचिदेव, न सर्वत्रेत्यपि स्मर्त्तव्यम् ।

अथ विषमज्वराणां पुराणीभूतानां लिङ्गविशेषानाह—सर्वे चेति । गताः निवृत्तवेगाः, तीव्रीषधादिप्रयोगात् स्वतो वा निवृत्तप्रायाः । पुनरावर्त्तिनः, पुनरावर्त्तनशीलाः । कथंकारं पुनरावर्त्तत इत्याह—अष्टाहादिति । अष्टाहात् पक्षतो वा अष्टाहं पक्षं वा उक्तं । लघ्वलोपे पञ्चमी । क्वचित् कालान्तरेण

अथ वातबलासक ज्वरः ।

नित्यं मन्दज्वरो रुक्षः शूनकस्तेन सौदति ।

स्तब्धाङ्गः श्लेष्मभृयिष्ठो नरो वातबलासको ॥ .

आनूपभूमौ वसतां प्रायस्तगडुलभोजिनाम् ।

दारुणश्चिरकारौ स क्वचित् पित्तोत्त्वणोऽपि वा ॥

मासादिना वेत्यनिमः सूचितः । ननु पुनरावर्त्तकज्वरः पृथगेव श्रूयते, यथा चरकः—“व्यायामञ्च व्यवयञ्च स्नानं चंक्रमणानि च । ज्वरमुक्तो न सेवेत यावन्न बलवान् भवेत् ॥ अमंजातबलो यस्मै ज्वरमुक्तो निषेवते । वर्ज्यमेतन्नरस्तस्य पुनरावर्त्तते ज्वरः” ॥ (च० चि० ३ अ०) इति, मेघजं च तत्र किराततिक्तादि कषाय पृथगेवेति चेद् । मैवम् । तोर्यादिप्रतिनिवृत्ता हि पिता पितैव भवति न पितृव्यः । प्रतिनिवृत्तिश्च मिथ्याहारविहारादोगशेषतो वा विषमज्वरेषु मन्तव्या ।

जीर्णतां गते विषमज्वरे प्रायोभावि रूपमाह—यकृदिति । दक्षिणकुक्षिस्थो यकृत्, वामकुक्षिस्थश्च प्लीहा स्वभावतः पशुकातारणान्तः प्रच्छन्नतया तिष्ठतः । तदभिष्टब्धश्च स्पर्शादिवेद्या । अभिष्टब्धश्च यकृत् प्रायेण अङ्गुल्यादि पीडनात्तत्क्षणे यथा रुज्यते, न तथा प्लीहा । स च क्वचिद्रुज्यत एव । अतिपुराणवस्थायान्तु अभिष्टब्धः प्लीहा कठिनीभवति । अतिकाठिन्यञ्च तस्य कालज्वरसूचकमित्यव-
धेयम् । जीर्णतां गते पुराणतां प्राप्ते ज्वरे । तदुक्तं—“त्रिसप्ताहव्यतीतसु ज्वरो यस्तनुतां गतः । प्लीहाग्निसादं कुरुते स जीर्णज्वर उच्यते”—इति । अत्र जीर्णता त्रिसप्ताहव्यतीतता । प्लीहाग्निसादयोस्तु अनुपगमावत्वम्, न लक्षणता । केचित्तु—“जीर्णस्त्रयोदशदिवस”—इत्याहुः । वनाग्निहानिर्वलक्षयः अस्मिमान्यञ्च । अग्निश्च विषमज्वरिणां प्रायेण स्नेहपचनाक्षमः । पाण्डुता शोणितशोणकणिका-
संक्षयात् । उक्तञ्च—“अथवा विपरोपाकं धातुष्वेव क्रमान्मलाः । यान्ति ज्वरमकुर्वन्तस्ते तथाप्यपकुर्वते ॥ दीनतां श्वयथुं ग्लानिं पाण्डुतां नात्रकामताम् । कण्डूकृत्कोठपिडकाः कुर्वन्त्यग्निञ्च ते मृदुम्”—इति (च० चि० ३ अ०) ।

अथ वातबलासकं नाम शोथसहचरं विषमज्वरमाह सौश्रुतवचनेन—
नित्यमिति । वातबलासको वातबलासक ज्वरवान् पुरुषः । बलासो नाम श्लेष्मा, वातसंहितो बलासोऽस्यास्तीति वातबलासकः । अग्नौ भादिभ्योऽच्, संज्ञायां

अथ प्रलेपकः ज्वरः ।

प्रातर्हीनोऽपराह्णेयः सायं वापि प्रवर्त्तते ।

स्वेदैः प्रलिम्पन् गात्राणि सोऽयं ज्ञेयः प्रलेपकः ॥

शोषिणां स भवेत् प्रायो विद्रध्यादिवतां तथा ।

कफपित्तोत्पन्नाः कष्टो विषमो धातुशोषकः ॥

कष । तत इति । सत्यपि मानिपातिकत्वे वायव्यकोत्पन्नत्वादित्यं संज्ञा । मन्दज्वरः
अलक्ष्यप्रायज्वरः । रुक्तः अस्निग्धत्वगादिः । शूनकः अमर्वाङ्गशोथः । सर्वाङ्गशोथ-
येदभिप्रेतः स्यात्, शून इत्येव अभिदध्यात् । स च शोथ आदौ शाखासु, अधः-
शाखयोरेव वा दृश्यते, क्रमशोऽहं प्रमर्षति मध्यकाये — इति विशेषोऽभ्याभि-
वृद्धशो दृष्टः । स्तब्धाङ्गः, दुर्बलत्वात् मरुजत्वादाङ्गानां प्रचेष्टनेऽमर्षप्रायः । श्लेष्म-
भूयिष्ठः, मुखप्रसेक-शैत्य-शैत्य-काम-श्वामादिभिरुपद्रुतः श्लेष्मपूर्णकोष्ठत्वात् प्रायः ।
अभिवृद्धे तु रोगे फुस्फुसमूनयोरपि सशोथत्वमस्मिन् दृश्यते इति विशेषः । सोदति,
हृदयस्य विशेषेण दीर्घत्वादुत्तरोत्तरवलहानेश्च हेतोः प्रतिदिनमवमन्नो भवति,
कालान्तरेण म्रियते च । सोऽयं वातवलासको नाम ज्वरः कुत्र कीदृशपरि-
णामो भवतीति स्वानुभवं प्रदर्शयति — आनपभूमाविति स्पष्टम् । चिराय चिरं
दुःखदः । दारुणो दुःखमाध्यः । अथाऽस्येदानीं दृष्टं रूपांतरमपि वर्णयति
क्वचिदिति । तदा च शोफस्य रुजारागवत्त्वमतेऽपरादि पित्तनिङ्गानि च प्रादु-
र्भवन्तीति विशेषः, इतरनिङ्गानि तु पूर्ववदेव । सोऽयं ज्वरः प्रायेण जानपदिक-
रूपेण दृश्यते ।

अथ प्रलेपकं नाम विषमज्वरमाह—प्रातरिति । प्रातर्हीनः स्वल्पतरः
प्रच्छन्नो वा । अपराह्णे मध्याह्नोत्तरं सायं सूर्यास्तमये प्रदोषे वा कचित् प्रवर्त्तते
प्रकर्षेण उत्तरोत्तराभिबृद्धा वर्त्तते । किं कुर्वन् ? स्वेदैः मुहुर्वाग्वारं गात्राणि
प्रलिम्पन्, पिच्छिलस्वेदजलेन प्रलेपमिव गात्रेषु जनयन् । स च स्वेदः कदाचि-
द्रात्रौ स्रपयतोवातुरम् । ईदृशो यो ज्वरः स प्रलेपको नाम । स केषां भवती-
त्याह—शोषिणां राजयक्ष्मिणां विद्रध्यादिवतां तथा । विद्रधिर्नाम वाह्य
आभ्यन्तरो वा गम्भीरो व्रणशोथो यः पचमानः सर्वान् धातून् विदहति ।
स च यदा बाह्यो मांसादिममाश्रितः, आभ्यन्तरो यकदादिममाश्रितो वा
श्लेः पच्यते, तदा दोषत्रयमुदीरयन् धातुविदाहेन प्रायो ज्वरं जनयति ।
सोऽपि पूर्वोक्तलक्षणसामान्यात् प्रलेपकमञ्ज एव भवितुमर्हतीति तस्मिन्नन्तर्भा-

अथ श्लैपदिक ज्वरः ।

शाखायां मुष्कयोर्वाऽपि रागशोथरुजाकरः ।

पक्षान्ते प्रायशो भावी ज्वरः श्लैपदिकः स्मृतः ॥

अथ औपद्रविकज्वरः ।

सर्वेषु जीर्णरोगेषु ग्रहण्यादौ विशेषतः ।

दोषतये प्रकुपिते स्यादौपद्रविको ज्वरः ॥

व्यते । आदिपदेन वीमर्षाणां ग्रहणम् । विषम इत्युक्ता अत्रापि विषमज्वर-
सामान्यलिङ्गानि पूर्वोक्तानि शीतदाहादौनि स्वल्पाधिकानि भवन्तीत्युच्यते ।
कष्टः कष्टप्रदः । ननु सुश्रुतेनाक्तं—“तथा प्रलेपको ज्ञेयः शोषिणां प्राण-
नाशनः”—इति, तत् कथं विद्रव्यादिष्वपि स एव ज्वरोऽभिधीयते—इति चेत् ।
सत्यम् । शोषिणामिव प्राणनाशनोऽयं ज्वरो नित्यं प्रवर्तमानः, नत्वन्येषामि-
त्याचार्याणामभिप्रायः । विद्रव्यादिवतां तु गस्तविक्रियया सुमाध्योऽयम् ।
अथवा—शोष इति पदं धातुशोषणरोगसामान्यपरं व्याख्येयम् । एष च ज्वरः
शोषादीनामनुबन्धरूप एव, न स्वतन्त्रः—इत्यपि स्मर्त्तव्यम् ।

अथ श्लैपदिकं नाम ज्वरमाह—शाखायामिति । शाखायामूर्ध्वाशाखाया
मधःशाखायां वा, तत्रापि क्वचित् करप्रकोष्ठयोः पादजंघयोर्वा, कक्षावंक्षण-
ग्रन्थिषु वा कुत्रापि । मुष्कयोर्षणयोरणुकोषीयत्वचि च विशेषात् । रागो
रक्तता विदाहः, शोथः शूनता, रुजा पोडा—तासां करः । पक्षान्ते दर्शयौर्ण-
मास्योः । प्रायशोभावोक्त्युक्तेः कदाचिदेकादश्यादितथावपि प्रादुर्भवत्येष
ज्वरः—इत्यभिप्रायः । सोऽयं कफोत्प्लवो विषमज्वरः पूर्वोक्तैः शीतकम्पादि-
सामान्यलिङ्गैः सम्भवति, प्रायेण स्फुटास्फुटपादमुष्कादिशोथस्यानुबन्धरूपः ।
आनूपभूमिजत्रायं रोगः श्लैपदो नामेति वक्ष्यते । उक्तं च सुश्रुते—“वीर्यप्येतानि
जायन्ते श्लैपदानि कफोच्छ्रयात् । गुरुत्वं च महत्त्वञ्च यस्मान्नास्ति विना
कफात् । पुराणोदकभूयिष्ठाः सर्वे तेषु च शीतलाः । ये देशास्तेषु जायन्ते
श्लैपदानि विशेषतः ।” इति (सु० निदान० १२ अ०) । अस्य च रोगस्य
रसजक्रिमिकृतत्वादितत्त्वं लिङ्गादीनि च यथास्थानं वक्ष्यन्ते ।

अथ औपद्रविकं नाम विषमज्वरमाह—सर्वेष्विति । जीर्णरोगेषु चिरानु-

अथ देशान्तरीयज्वराः ।

देशान्तरेषु दृश्यन्ते शोण-हारिद्रकादयः ।

ज्वराः केचित् प्रविरला चिन्त्यन्तेनेह ते पृथक् ॥

बन्धिषु रोगेषु सर्वेष्वपि, विशेषतस्तु ग्रहण्यादिषु । दोषत्रये वातादौ प्रकुपिते प्रकर्षेण कुपिते सति । ओषद्रविको नाम उपद्रवत्वेन सम्भूतः सोऽयं ज्वरः चयादीनामिव नादित एवानुबन्धभूतः, किन्तु कालक्रमेण प्रादुर्भूत उपद्रव इति तथासंज्ञः । तथाप्रादुर्भूतस्य चास्य विषमारम्भक्रियाकालत्वेन विषमज्वर-सामान्यदर्शनात् विषमज्वरेष्वन्तर्भावः । कालान्तरेऽपि नियमेनानुषङ्गो त्वसौ तत्तद्दोषाणां कृच्छ्रसाध्यत्वमसाध्यत्वं वा स्थापयति प्रायः । तद्वृष्टान्ता यथा ग्रहण्यतीसारयोः—“श्वासशूलपिपासार्त्तं क्षीणं ज्वरनिर्गोडितम् । विशेषेण नरं वृद्धमतीसारो विनाशयेत्” । इति । पाण्डुरोगे—“ज्वराऽरोचकहृल्लाम् कूर्दितृष्णा क्लमान्वितः । पाण्डुरोगो विभिर्दोषैस्त्याज्यः क्षीणो हतेन्द्रियः”—इति । अर्थः—सु—“हृत्पाश्वशूलं संमोहश्चूर्दिरङ्गस्य रुग् ज्वरः । तृष्णा गुदस्य पाकश्च निह-न्यगुं दजातुरम्” । इति दिक् ।

यत्तूक्तं सुश्रुते—“रोगाणान्तु समुत्थानाद् विदाहागन्तुतस्तथा । ज्वरोऽपरः सम्भवति तैस्तैरन्यैश्च हेतुभिः”—इति,—तस्यायमर्थः । रोगाणां नवीनानां पुराणानां वा सम्यगुत्थानादुत्कटतया प्रादुर्भावात्, विदाहतः पच्यमानविद्रव्यादि हेतोः, आगस्तोर्दृष्टिकदंशनादेश निमित्तात् तैस्तैः प्रसिद्धैर्हेतुभिरन्यैरपर उक्तेभ्योऽन्यो ज्वरः सम्भवति । एवं च पूर्वोक्तश्लेषदिक्कादिज्वराः इतर संहितासु स्पष्टमनुक्ता अपि सुश्रुतानुमोदिता मन्तव्याः ।

अथ देशान्तरीयज्वरानद्यापि भारते दुर्लभा नुद्दिशति—देशान्तरेष्विति । देशान्तरेषु भारतातिरिक्तदेशेषु शोणज्वरो नाम सपदि सर्वकायस्य शोणवर्णप्रदो ज्वरविशेषः । हारिद्रकः शरीरस्य हरिद्रावर्णप्रदः । स च हारिद्रज्वरः कदाचिद् भारतेऽप्यासौदिति कचिद्वर्णितोऽपि, इदानीन्तु देशान्तरमात्रे प्रसिद्धः । प्रविरला दुर्लभाः । पृथक् न चिन्त्यन्ते नामलिङ्गादि वर्णनेन, वातादि-लिङ्गानि तु नैवातिवर्त्तन्ते—इत्यभिमतम् । तस्मिन्नादीनि तु पाश्चात्य-चिकित्साशास्त्रेषु स्फुटं वर्णितानि ।

अथ ज्वरावस्था विशेषाः ।

धात्वाश्रयभेदेन ।

गुरुता हृदयोत्क्रेशः सदनं क्षुद्यारोचकौ ।
 रसस्थे तु ज्वरे लिङ्गं दैन्यं चास्योपजायते ॥
 रक्तनिष्ठैव न दाहो मोहश्छर्दनविभ्रमौ ।
 प्रलापः पिङ्गकास्तृष्णा रक्तप्राप्ते ज्वरे नृणाम् ॥
 पिण्डकोद्वेष्टनं तृष्णा सृष्टमूत्रपुरीषता ।
 ऊष्माऽन्तर्दाहविक्षेपौ ग्लानिः स्यान्मांसगे ज्वरे ॥
 मृशं स्वेदस्तृषा मूर्च्छा प्रलापश्छर्द्दिरेव च ।
 दौर्गन्ध्यारोचकौ ग्लानिर्मेदःस्थे चाऽसहिष्णुता ॥

सर्वेषामेव ज्वराणामवस्थाभेदेन उत्तरोत्तरगभीरधात्वाश्रयणाद् यानि यानि लिङ्गानि सम्भवन्ति तानि पुनर्विशिष्य वर्णयति—गुरुतेति । सुश्रुतेऽप्युक्तं—“वातपित्तकफोत्थानां ज्वराणां लक्षणं यथा । तथा तेषां भिषग् ब्रूयाद् रसादिष्वपि बुद्धिमान्”—इति (सू० उत्तर० ३८ अ०) । अस्य चायमभिसन्धिः । ज्वराणां लक्षणं यथा दोषक्रमेण विचार्यते तथा रस-रक्ताद्याश्रयणक्रमेणापि विचार्यम्, तत्तल्लिङ्गसमुद्भवे तत्तद्वात्वाश्रयणाभिज्ञानादिति । तदभिज्ञानप्रयोजनं च पूर्वोक्तज्वराणां धात्वाश्रयिताज्ञानेन माध्यामाध्यत्वविवेकः चिकित्सापथनिरूपणञ्चेति । गुरुता सर्वकायस्य गौरवम् । हृदयोत्क्रेशः हृदुपलक्षितदेशस्थ अर्थादामाशयस्य उत्काटसङ्कोचः क्षण क्षणे विषमिषाजनकः । सदनमवसादः । छर्द्दिर्वमिः कफादेः । अरोचकः अन्नस्याऽनभिनन्दनम् । लिङ्गमित्येकदचननिर्देशात् उक्तलक्षणानि सर्वाणि बहूनि वा युगपद् यथा रसस्थज्वरं सूचयन्ति, न तु एकैकलिङ्गं पृथगपि तथेत्यर्थोऽवसेयः । एवमग्रेऽपि बोध्यम् । दैन्यं निःसहायतानुभवः । मोहः प्रमूढत्वं, न तु मूर्च्छा । विभ्रमः चित्तस्य व्याकुलीभावः । पिङ्गकाः सर्वाङ्गेषु, क्वचिदेकाङ्गे वा । पिण्डकोद्वेष्टनं जङ्घापश्चिमस्थानां पिण्डकाख्यपेशीनां वस्त्रनिष्पीडनवत् पोडनं । सृष्टमूत्रपुरीषता मलमूत्रयोः क्षणे क्षणे प्रवृत्तिः । ऊष्मा सन्तापविक्रमः । विक्षेपः अङ्गानां सुडमुडुः प्रचलनम्, सर्वाङ्गपेशीनामुद्वेष्टनात् । अथ मेदःप्रासज्वरे भृशं स्वेद इत्यादि ।

भेदोऽस्यां कूजनं श्वासो विरेकश्छर्दिरेव च ।

विक्षेपणं च गात्राणामेतदस्थिगते ज्वरे ॥

तमः प्रवेशनं हिक्का कासः शैत्यं वमिस्तथा ।

अन्तर्दाहो महाश्वासो मर्मच्छेदश्च मज्जगे ॥

मरणं प्राप्नुयात्तत्र शुक्रस्थानगते ज्वरे ।

शेफसः स्तब्धता मोक्षः शुक्रस्य तु विशेषतः ॥

स्वेदबाहुल्यञ्च भेदोधातोर्ज्वरोष्मणा पच्यमानत्वात् । उक्तञ्च—“मनः स्वेदसु भेदसः” इति । एवञ्च प्रलेपकादिज्वरे यदा यदा विशेषेण भेदः स्यस्तदा तदा स्वेदबाहुल्यम् । सन्ततज्वरे तु रसरक्तस्थे मूरिस्वेदागमो दुर्लभः । असहिष्णुता—आलोकशब्दादीनां महनाऽयक्तिर्निरन्तरचाञ्चल्यं वा ।

भेदोऽस्यामिति । अस्यां भेदो निर्भेदनवद् रुजा विशेषः । कूजनं मुहुर्मुहुः कातरताव्यञ्जको ध्वनिः । श्वासो द्रुतश्वसनम् । तमः प्रवेशनं किञ्चिन्मात्र-
अमेऽपि अन्धकारदर्शनम् । कासः शुष्ककासः । महाश्वासः उच्चैः श्वासो यो दूरादपि विज्ञायते, न तु मरणप्रदो महाश्वासः । अन्यथा “महाश्वासोपसृष्टसु क्षिप्रमेव विपद्यते”—इत्युक्तेर्मज्जगतज्वरस्य सर्वथैव असाध्यता प्रसज्येत । मर्मसु हृदया-
दिषु च्छेदवत् पोड़ा । तान्येतानि अस्थिमज्जगतज्वरलिङ्गानि चातुर्यकज्वरे यक्षादौ च अवस्थाविशेषेषु लक्ष्यन्ते । शेफस इति । शुक्रस्थानगते शुक्रस्थानं प्राप्ते । किन्तावत् शुक्रस्थानं ?—वृषणी, पौरुषग्रन्थिः, शुक्रवहे स्त्रोतसो, शुक्र-
प्रपे, शेफश्चेति । * अस्ति च सर्वशरीरचरं सत्त्वं शुक्रमपरं यत् पौस्त्वचिङ्गं श्मश्रुलत्वादि सम्पादयति, तदपेक्षया तु सर्वशरीरमेव शुक्रस्थानं सामान्येन । यत्तत्तं रक्षितेन—“शुक्रस्य सर्वशरीरगतत्वेन शुक्रस्थानाऽसम्भवादिति”, तत् श्वच्छेदादिपुरस्कृतशरीरज्ञानाऽभावनिमित्तम् । “यथा पयसि सर्पिंसु”—
इत्यादि प्राचीनवचनञ्च सर्वदेहचरसूक्ष्मशुक्रमारपरम्, न हि तावता प्रत्यक्ष-
दृष्टं शुक्रस्थानं वार्यते । उक्तञ्च चरकेऽपि—“शुक्रवहानां स्त्रोतसां वृषणी मूलं शेफश्च”—इति (चरक० वि० ५ अ०) । शेफसः स्तब्धता चिरानुबन्धो शिथिलप्रवृत्तिः । शुक्रस्य मोक्षः, मुहुर्मुहुः चरणम् । विशेषतः—इत्युक्तेः शुक्रस्य चरणेऽपि शिथिलप्रवृत्तिर्नापद्यतीति वैचित्र्यमुक्तेयम् । सोऽयं शुक्रगो ज्वरः सुषुम्ना-
काण्डाभिधाते, आलर्कविषस्य चरमावस्थायाञ्चास्माभिर्दृष्टः ।

* तदेतदखिलं मदीये प्रवृत्तिशरीरे स्पष्टम्

रसरक्ताश्रितः साध्यो भेदो मांसगतश्च यः ।

अस्थिमज्जगतः कृच्छ्रः शुक्रस्थस्तु न सिध्यति ॥

वेगभेदेन भेदद्वयम् ।

ज्वराणां वेगभेदेन भेदद्वयमथ ब्रूवे ।

अन्तर्दाहोऽधिकस्तृष्णा प्रलापः श्वसनं भ्रमः ।

सन्ध्यस्थिशूलमस्त्रे दो दोषवर्चो विनिग्रहः ।

अन्तर्वेगस्य लिङ्गानि, सोऽयं गम्भीर उच्यते ॥

सन्तापोऽह्यधिको बाह्यस्तृष्णादीनां च मार्दवम् ।

बहिर्वेगस्य लिङ्गानि सुखसाध्यश्च स स्मृतः ॥

पथ रसस्य रक्तस्य त्वादिपरिज्ञानेन साध्याभाध्यतां विविनक्ति चरकोऽप्यवचनेन—रसरक्तेति । तत्र प्रायेण सर्व एव ज्वरो रसस्य, सामावस्थायाम् । सन्ततज्वरस्तु रसरक्तस्यः । तदुक्तं—“सन्ततं रसरक्तस्य” इति । अपरेऽपि सान्निपातिकज्वराः रसरक्तस्था एव प्रायः, मांसभेदः स्यात्वा कालेन धातुपाकारश्चात् । उत्तरोत्तरगम्भीरवात्ववगाहिता तु विप्रमज्जराणामेव विशेषात् । अस्थिमज्जगतः कृच्छ्रः कष्टमाध्यः, नत्वमाध्यः । शुक्रस्थस्तु असाध्य एव ।

ज्वराणां धात्वाश्रयकृतानि लिङ्गान्युक्ता तन्मूलकं स्पष्टतरं भेदद्वयमाह—ज्वराणामिति । वेगभेदेन ज्वरवेगस्य बाह्याभ्यन्तरताभेदेन । अन्तर्दाहो बहिर्वर्जराण्येऽपि तोत्रोऽन्तःसन्तापः । अस्त्रेदः, स्त्रेदस्य सर्वथैव प्रप्रवृत्तिरौषत्प्रवृत्तिर्वा । दोषवर्चो विनिग्रहः, दोषाणां वर्चसो मूलस्य च अवरोधः । सोऽयं गम्भीर इति कथ्यते, तुल्यतल्लणवात् । तथाहि पठ्यते—“गम्भीरो हि ज्वरो ज्ञेया ह्यन्तर्दाहेन लक्षणः । आनङ्गत्वेन चात्यर्थं श्वासकासादुगमेन च”—इति (सु० उत्तर ३८ अ०) आनङ्गत्वं च दोषवर्चो विनिग्रह एव । गम्भीरत्वञ्च मांसादिगम्भीरधातुप्रविष्टत्वम् । किञ्च यो हि चरकेऽन्तर्वेग इति पठ्यते, स एव सुश्रुते गम्भीर इति । ननु गम्भीरोऽयं ज्वरः कतमधात्ववगाहो ? न तावन्मांसगः, मांसगे सृष्टमूतपुरोषतादर्शनात् । नापि भेदोगः, तत्र भृशं स्त्रेदसम्भवात् । नाप्यस्थिगः, अस्थिगे विरेकच्छर्द्योर्दर्शनादिति । उच्यते । आमसम्पर्केण किञ्चिद् वैलक्षण्यं मांसगादिज्वरेषु दृश्यते, न तु परमार्थतो भेदः । सादृश्यं त्वस्य मांसभेदोऽस्थिगैः

आम सम्पर्केण भेदत्रयम् ।

लालाप्रसेको हृत्तास-हृदयाशुद्धारोचकाः ।

तन्द्राऽलस्याऽविपाकास्य वैरस्यं गाढविट्कता ॥

क्षुब्धाशो बहुमूतत्वं स्तब्धता बलवान् ज्वरः ।

आमज्वरस्य लिङ्गानि न दद्यात्तत्र भेषजम् ॥

सर्वैरपि ज्वरैः स्फुटमेव, इतरानक्षणमास्यदर्शनात् । तथा चोन्नोद्यतैर्गम्भीरधात्व-
नुगोऽयं ज्वरो गम्भीरो नामेति । बहिर्वेगस्य लिङ्गान्याह-सन्तापो ह्यधिक
इति । बाह्यस्वाचः । सोऽयं ज्वरो रमरक्तस्य इत्यन्वेयम् । स च सुखसाध्य
इत्युक्ते गम्भीरज्वरो दुःखसाध्योऽसाध्यो वेत्यवगम्यते ।

अथ ज्वराणां विक्रिसामेदप्रदर्शनाय आमसम्पर्कं कृतमवस्थाभेदत्रयमाह
प्राचां वचनैः—लालाप्रसेक इति । आमलक्षणं चोक्तं यथा “ऊष्णोऽल्प-
वल्त्वेन धातुमाद्यमपाचिनम् । दृष्टमामाशयगतं रसमामं प्रचक्षते”—इति । स
हि, रसधातुरसम्यक्परिणतः सर्वकाये रक्तेन मिश्रोभूय सञ्चरन् वैकृतविशेषयुतां
ज्वरावस्थां जनयति, सोऽयमामज्वरो नाम । लालाप्रसेकः, मुखे भूरि
लालोदगमः । हृत्तासः, आमगये पिच्छिलश्लेष्मबाहुल्यादुपस्थितवमन-
त्वम् । हृदयाशुद्धिः, हृदयोपनत्तिनदेगस्य आमशयस्येति यावत्, प्रशुद्धि-
रशून्यता पूर्णतनुभवः । अविपाकः अभुक्तस्यापि अजोर्णलक्षणानुबन्धः ।
आस्यवैरस्यं मुखस्य विकृतरसता मुखमाधुर्यादि, विगतरसता वा । स्तब्धता
अन्त्रादोनां वातपूर्णता, वायोरातुलाम्याभावात् । ज्वरस्य बलवान्विक्रमस्तापः,
आमसम्पर्केण लब्धवलत्वात् । न दद्यात्तत्र भेषजमिति तु चिकित्सापथमिङ्गितेन
प्रदर्शयत्याचार्यः । भेषजमिति चात्र मुख्यरूपायपरम्, तस्य मात्राबाहुल्येन
गुरुतया च दुर्जेरत्वात् । लघुभेषजं हि पङ्कजानोयादि, स्वल्पमात्रं रसोषधं च
आमशयनाय प्रदत्तं नैवेन वार्यते, तद्विधानदर्शनाद् ब्रह्मवैशम्पयनहाराच्च ।
आमपरिपाकश्च समाहेन पङ्कजेन वा भवति प्रायः, क्वचित् स्वल्पतरकालेन वा
दोषाल्पत्वाद्, लघ्वनादिप्रभावाद् वा । तदुक्तं—“समाहेनैव पचन्ते दोषधातुगता-
मन्त्राः । निरामशाप्यतः प्रोक्तो ज्वरः प्रायोऽष्टमेऽहनि”—इति (च० वि० ३ अ०) ।
अथ—“पेत्तिके वा ज्वरे देयमन्यकालं समुत्थिते । अक्रिस्त्वग्निस्यापि भेषज्यं
दोषपाकतः”—इति (सु० उत्तर० ३८ अ०) ।

यत्तु केचिदमुमेव समाहेनैवेत्यादि वचनं व्यावज्ञाणा द्विविधां सामतां

ज्वरवेगोऽधिकस्तप्ता प्रलापः प्रवसनं प्रवधमः ।

मलप्रवृत्तिरुत्क्रेशः पच्यमानस्य लक्षणम् ॥

क्षुत्क्षामता लघुत्वं च गात्राणां ज्वरमार्दवम् ।

दोषप्रवृत्तिरष्टाहो निरामज्वरलक्षणम् ॥

कल्पयन्तोऽभ्युत्पूर्वमर्थमस्मादेवाकर्षन्ति, उपदिशन्ति च—“रससामता तु अष्टाहात् परतोऽप्यनुवर्तते”—इति, तद्वथाऽग्रहमूलम्, प्राचां विरुद्धं च । उक्तं वचने हि प्राय इत्युक्तेः क्वचित् सप्ताहात् परतोऽपि सामतानुवृत्तिरित्यर्थः सुवचः । न त्वनेन द्विविधा सामता—एक रसस्य अपरा दोषस्य इत्यर्थः कथमपि प्रतिपाद्यते । रस एव ह्यविपक्षः आमसंज्ञां लभते, तत् केयं रससामतेति शशविषाणकल्पना ? वस्तुतस्तु सामता दोषाणामेव, ज्वरादीनां च उपचारात् । सा च सप्ताहेनापैति प्राय इति प्राचासुपदेशः । यत्र तु सप्ताहात् परतोऽपि दोषाणां सामताऽवशिष्यते, तत्र पाचनमन्यथा शमनमौषधं दीयते—इति भिषजां सिद्धान्तः ।

पच्यमानज्वरस्य लक्षणमाह—ज्वरवेग इति । ननु ज्वरो हि व्याधिः, स कथं पच्यते—इति चेत्, सत्यम् । दोषाणामेव सामानां पच्यमानता ज्वरे उपचर्यते इत्यदोषः । मलप्रवृत्तिः विस्मृतस्वेदादीनां सम्यक् प्रवृत्तिः । उत्क्रेशो विषमिषा ।

निरामज्वरलक्षणमाह—क्षुत्क्षामतेति । क्षुत्क्षामता क्षुधया कातरत्वम् । क्षुदित्युपलक्षणम् । पिपासाया अपि तदानीं दर्शनात् । यदुक्तं—“क्षुत्पिपासाऽसहोदये”—इति । सम्यक्कृते हि लघने सामताऽपगमात् क्षुत्पिपासयो रस-ह्ययोश्चदयः प्रसिद्धः । गात्राणां लघुत्वं सर्वकायस्य गौरवापगमः, शून्यताऽनुभवो वा । ज्वरमार्दवं सन्तापान्त्यत्वम् । दोषप्रवृत्तिः मलमूलदोषाणां पित्तकफयोर्वा सुखेन बहिः प्रवृत्तिः, यदा दोषाणां वातादीनां स्वाधिकारेषु स्वाभाविको प्रवृत्तिः । अष्टाहः, दिनाष्टकम् । ननु नेदं लिङ्गम्, न च अष्टाहेन शुद्धिरिति नियम इति चेत् । सत्यम् । लक्षयतीति लक्षणमिति व्युत्पत्त्या कालोऽपि लक्षणम् । अष्टाहेन सामतापगमश्च प्रायिकः । तावान् हि कालः कृतलङ्घनस्य लघु-क्षुत्क्षामतो वा सामतापगमाय कल्पते प्रायः, न तु यथेष्टं भुञ्जानस्यापि । अतएव बाम्भटः—“सप्ताहात् परतोऽस्तस्य सामे स्यात् पाचनं ज्वरे । निरादौ शमनं स्तस्य सामे नौषधमाचरेत्”—इति । अस्य ह्ययमर्थः । सप्ताहात् परतः सामता निरामता च उभयमपि सम्भवति । तत्र यदा अकृतलङ्घनादेः पुरुषस्य स्तस्यतां मलानां दृश्यते सप्ताहात् परतोऽपि, तत्र वातानुलोभ्यमेव सम्पादनोऽयं लङ्घन-

ऋतुभेदेन भेदद्वयम् ।

कालप्रकृतिमुद्दिश्य प्रीच्यते प्राकृतो ज्वरः ।

वर्षा-शरद्-वसन्तेषु वाताद्यैः प्राकृतः क्रमात् ॥

वैकृतोऽन्यः, स दुःसाध्यः प्रायश्च प्राकृतोऽनिलात् ।

प्राकृतः सुखसाध्यस्तु वसन्त-शरदुद्भवः ॥

वालुकास्त्रेदादिना, न तु मुख्यभेषजं कषायादि प्रदेयम् । यत्र तु स्तब्धता नास्ति, सामताऽवशिष्यते, तत्र आमपाचनं कषायादिकं दीयत एव । यत्र तु सर्वथाऽपगता सामता, तत्र शमनं ज्वरघ्नौषधादि दीयते इति दिक् ।

केचित्सु “ज्वरितं षडहेतीति”—इति चरकीय वचनेन सह “समरात्रात् परमिति”—सौम्यतवचनं संगमय्य बहुधा वादानुपन्यस्य कष्टकल्पनया तुल्यार्थमाविष्कृत्य समादधते । तत्राति मनोरमम् । उभयथाऽपि सम्भवात्, मतभेददर्शनाच्च । तथाहि क्वचित् षडहेन, क्वचित् सप्ताहेन, क्वचिदष्टाहेन, कापि दशाहेन वा सामतापगमो दृष्टः । मुख्यभेषजव्यवस्थाकालमधिकृत्य च दृश्यत एव मतभेद आचार्य्याणाम् । तथाचोक्तं वाग्भटेन—“समाहादौषधं केचिदाहुरन्ये दशाहतः”—इति । एवं चातुरावस्था दर्शनेनैव सामतादि निर्णयिते, भेषजकालश्च, न पुनर्दिन गणनामात्रेणेति सिद्धान्तः ।

अथ प्राक्तन-वैकृतभेदेन संज्ञाद्वयं साध्यासाध्यतां च विव्रिनक्ति प्राचां वचनेः—कालप्रकृतीत्यादि । कालो वर्षादिः । तस्य प्रकृतिर्वातादि-प्रकोपणत्वम् । तामुद्दिश्य तदनुसारेण । तददृष्टान्तानाह वर्षेत्यादि ॥ क्रमाद् यथा वर्षासु वातिकः, शरदि पैत्तिकः, वसन्ते श्लैष्मिकः । तथाच प्राकृतः प्राकृतसंज्ञः । अन्यः कालप्रकृति वैपरीत्येन जातो वैकृतः, वैकृतसंज्ञः । विकृतस्य भावो वैकृतं, तदस्यास्तोति वैकृतः । अर्थं पादिभ्योऽच् । स दुःसाध्यः, दुःखसाध्यः । स्वाभाविक दोषकोपातिरिक्ताऽपरदोषकोपसाङ्ख्यात् । किञ्च अनिलाद् वायोर्जातः प्राकृताख्यो यो ज्वरो वार्षिकः, स च प्रायो न तु नियमेन दुःखसाध्यः । तथापि प्रायेण तथाविध दोषसाङ्ख्यात्, कायाम्नि दौर्बल्यात्, प्रायो लङ्घनाऽसहिष्णुत्वाच्च । तदुक्तम्—“आदानदुर्बले देहे पक्ता भवति दुर्बलः । स वर्षास्त्रनिलादीनां दूषणैर्वायते पुनः ॥” इति । “भूवाप्यान्नेषनिःश्वन्दात् पाकादस्त्राज्जलस्य च । वर्षास्त्रनिवले क्षीणे कृष्यन्ति पवनादयः ॥” इति (च० सत्र० ६ प्र०) । इतर प्राक्-

तयोः सुखसाध्यत्वमाह प्राकृत इति । स्पष्टम् । तत्र च हेतुरेकद्रोषजत्वं, लङ्घन-
सहिष्णुत्वञ्च । उक्तञ्च—“कफपित्ते द्रवे धातू सहिते लङ्घनं मधुत्” इति ।

इदञ्चात्राऽवधेयम् । द्विविधः खल्विह दृश्यते प्राचामृतविभागो—वर्षप्रधानः
शीतप्रधानश्चेति । तत्र षडृतवो वर्षा-शरद्-हेमन्त-वसन्त-ग्रीष्म प्रावृषः—इति
वर्षप्रधानो विभागः । वर्षा-शरद्-हेमन्त-शिशिर-वसन्त-ग्रीष्मा—इति शीतप्रधानः ।
तयोराव्यस्य प्राधान्यं सुश्रुतेऽभिहितं, द्वितीयस्य चरके । तथाहि सुश्रुतः—“इह
तु वर्षा-शरद्-हेमन्त-वसन्त-ग्रीष्म-प्रावृष इति षडृतवो भवन्ति दोषोपचयप्रकोपो-
पशमं निमित्तम् । ते तु भाद्रपदाद्येन दिमासिकेन व्याख्याताः । तद्यथा—
भाद्रपदाश्वयुजौ वर्षाः, कार्तिक मार्गशीर्षौ शरत्, पौषमाघौ हेमन्तः, फाल्गुन-
चैत्रौ वसन्तः, वैशाखज्येष्ठौ ग्रीष्मः, आषाढश्रावणौ प्रावृडिति ।” (सु०
सूत्र० ६ अ०) । चरके तूक्तम्—“इह खलु संवत्सरं षडङ्गमृतविभागेन
विद्यात् । तत्रादित्यस्योदगयनमादानञ्च चोत्तून् शिशिरादीन् ग्रीष्मान्तान्
व्यवस्येत् । वर्षादीन् पुनर्हेमन्तान्तान् दक्षिणायनं विमर्शेत् ।” इति (च०
सूत्र० ६ अ०) । अत्रादानमादानकालः, विमर्शा विमर्शकालः । ऋतुगणना
च चरके माघादारभ्य शिशिरर्तुमुखेनेति विशेषः । ईदृश ऋतु विभागभेदस्य
हेतुश्च काव्यपेनोक्तः—“भूयो वर्धति पर्जन्यो गङ्गाया दक्षिणे तटे । तेन प्रावृष-
वर्षाख्यौ ऋतू तत्र प्रकल्पितौ । गङ्गाया उत्तरे कून्ने हिमवज्जलमङ्गमे । भूयः
शीतमनस्तेषां हेमन्तशिशिरावृत् ।” इति । आचार्यभास्वमिश्रोऽप्याह—
“गङ्गाया दक्षिणे देगे वृष्टेर्द्दुर्लभावनः उभौ मुनिभिराख्यातौ शत्रुड्वर्षाभिधा-
वृत् । तस्या एवोत्तरे देशे हिमप्रचुरभावतः । एतावुभौ समाख्यातौ हेमन्त-
शिशिरावृत् ।” इति । इदञ्चाखिलं भारतवर्षविषयम् । इतर देशेषु तु कचि-
द्धिमप्रधानता, कचिदुष्णप्रधानता, कचिद्वर्षप्रधानता वा तेन तत्र तत्र
शीतोष्णवर्षलक्षणोऽन्विधः कालविभागो दृष्टः । तत्र च दोषोपचयप्रकोपो-
पशमाः कालखालक्षणेन वेदितव्याः ।

इदं च वर्षप्रधानमृतविभागमुद्दिश्य शार्ङ्गधराचार्यस्य संग्रहवचनम्—“ग्रीष्मे
सञ्चोयते वायुः प्रावृट्काले प्रकुप्यति । वर्षासु चोयते पित्तं शरत्काले, प्रकु-
प्यति । हेमन्ते चोयते श्लेष्मा वसन्ते च प्रकुप्यति । प्रायेणे प्रशमं याति स्वयमेव
समोरणः । शरत्काले, वसन्ते च पित्तं, प्रावृडृतौ कफः ॥” इति ।

ननु वर्षासु वायुः कुप्यतीति श्रूयते तदिह कथमुक्तं वर्षासु चोयते पित्तमिति
चेत् । शृणु । वर्षप्रधान विभागे वर्षापदं प्रावृट्परम् । अथवा वर्षासु वात-
प्रकोपोऽनुवर्तते एव खलक्षसामान्यात्, पित्तञ्च संचोयते अन्तराऽन्तरा घर्माः
विस्थात्, कफश्च स्तोकेन शीतवाताम्बुसम्पत्तात् । तथाह्युक्तं—“वर्षालग्निले

ज्वरमोक्षस्य द्वैविध्यम् ।

द्विविधो ज्वरमोक्षः स्याद् दारुणाऽदारुणस्तथा ।

दारुणस्तोत्रसंचोभात् स्वेदमात्राददारुणः ॥

बहुदोषस्य बलवान् प्रायेणाऽभिनवो ज्वरः ।

स क्रिया-दोषपक्ष्या चेद् विमुञ्चति सुदारुणम् ॥

‘‘लोणे कुप्यन्ति पत्रनादयः ।’’ इति (च० सूत्र० ६ अ०) । शीतप्रधानविभागे तु यौष्णे सञ्चितो वायुः कुप्यति वर्षास्त्रेव, सञ्चीयते च पित्तमग्रे शरदि कोपाय, श्लेष्मा च स्तोकेन पूर्वाक्तं हेतोः । स च कफः शरदि पित्तप्रभावेन शुण्यमाणोऽपि पुनः सञ्चीयते प्रचुरतरं हेमन्तशिशिरयोः, कुप्यति च भृशं वसन्ते । एवञ्च वर्ष-प्रधानदेशेषु प्राबल्यं वातप्रधानरोगाणां शीतज्वरादीनाम्, शीतप्रधान देशेषु तु श्लेष्मप्रधान रोगाणां श्वसनकज्वरादीनामित्यपि समुत्प्रेयम् ।

अथ ज्वरमोक्षस्य प्रकारद्वयं दर्शयति चरकोयवचनैः—द्विविध इति ।

दारुणः अकस्मात् प्रवृत्तः, यथा केषुचित् सान्निपातिकज्वरेषु सप्तमादिदिनेषु । अदारुणः शनैः शनैः प्रवृत्तः । तत्र दारुणो ज्वरमोक्षः, तोत्रसंचोभात् तोत्र-संचोभं पुरस्कृत्य प्रवर्तते । अदारुणस्तु स्वेदमात्रात् स्वेदमात्रं पुरस्कृत्य, विनैव संचोभादित्यर्थः । तोत्रसंचोभश्च भूयिष्ठस्वेद-मोक्ष-दौर्वल्यादिरूपः । तद्दृष्टान्तश्च यथा श्वसनकज्वरे इहैव दर्शितः—‘‘मममे दिवसे प्रायश्चाष्टमे नवमे तथा । अक-स्माज् ज्वरनिर्मुक्तिः स्वेदप्राचुर्यमेव च । प्राणा वा तत्र मुच्यन्ते रोगो वा तत्र मुच्यते ॥’’ इत्यादि । यच्चोक्तम्—‘‘सप्तमो द्विगुणा चैव नवम्येकादशो तथा । एषा त्रिदोषमर्थ्यादा मोक्षाय च बधाय च’’—इति, तदपि दारुणज्वरमोक्षाभि-प्रायेणैव । किञ्च विषमज्वराणामपि त्रैदोषिकत्वात् कदाचिद् दारुणो मोक्षः, यथा तृतीयकादिषु प्रायः । उक्तञ्च—‘‘ज्वरप्रमोक्षे पुरुषः कूजनं वमति चेष्टते । श्वसनं विवर्णः स्निग्धाङ्गो वेपते लीयते मुहुः ।’’ इत्यादि (च० चि० ३ अ०) ।

दारुण ज्वरमोक्षस्य हेतुमुद्दिशति—बहुदोषस्येति । बहुदोषस्य तोत्रोद्विक्त-दोषस्य प्रातुरस्य । अभिनवो नवोनः, न तु जोर्णः । बलवान् तोत्रसन्तापादि युतो यो ज्वरः, ॥ । क्रिया मद्योज्वरापहं कर्म स्वेदविरचनादि, तथा, दोषपक्ष्या स्वतो दोषपक्षेन वा हेतुना, चेद् यदि विमुञ्चति, तर्हि सुदारुणं यथा तथा विमुञ्चति प्रायेण ।

कृत्वां दोषवशाद्देगं क्रमादुपरमन्ति ये ।

तेषामदारुणो मोक्षो ज्वराणां चिरकारिणाम् ॥

विज्वरलक्षणम् ।

विगतकृमसन्तापमव्यथं विमलेन्द्रियम् ।

युक्तं प्रकृतिसत्त्वेन विद्यात् पुरुषमज्वरम् ॥

अदारुणो मोक्षः कदा भवतीत्याह कृत्वेति । दोषवशाद् दोषस्वभाव-
माश्रित्य वेगं सन्तापादि कृत्वा ये क्रमादुपरमन्ति शनैर्विरमन्ति, तेषां चिरकारिणां
दोषकालव्यापिनां ज्वराणां मोक्षः अदारुणः । ईदृशस्य ज्वरमोक्षः पूर्वोक्तो
आन्त्रिक ज्वरे स्पष्टः, अपरेषु च केषुचित् सास्त्रिपातिक ज्वरेषु ।

अथ विज्वरलक्षणमाह—विगतेति । ननु ज्वरो हि सन्तापलक्षणः, सन्ता-
पापगमस्य हालिकादिभिरपि स्पर्शमात्रेण वेद्यः, तत् किमनेन विज्वरलक्षणं
कथनेनेति चेत् । मेवम् । बाह्यसन्तापगमेऽपि आभ्यन्तरसन्तापस्य बहुधा
सूक्ष्मत्वेनावस्थितस्य दर्शनात् स्पष्टावगमार्थमभिधानम् । यत्र यत्र चैवमारोग्ये
सन्देहः सम्भवति भिषजां, तत्र तत्रैव वक्ष्यते नैरुज्यलिङ्गमग्रेऽपि, यथा अती-
सारादिषु । कृमः प्रकृतश्चमस्यापि श्रमानुभवः । सन्तापो दैहिकतापाधिकश्चम् ।
व्यथा मानससन्तापविशेषः । विमलेन्द्रियम् अनाविलेन्द्रियशक्तिम् । प्रकृति-
सत्त्वेन स्वाभाविकवृत्त्या स्थैर्यादिना क्षुत्पिपासादिना च युक्तम् ।

इति—महामहोपाध्याय-वेद्यावतंस-विद्यानिधि-सरस्वतो-कविराज-

श्रीगणनाथ सेन भिषजः कृतौ

सिद्धान्तनिदाने ज्वराधिकारः ।

